

**നിയമനിർമ്മാണകാര്യം**

മി. ചെയർമാൻ : ധനകാര്യവും കയറും വകുപ്പുമന്ത്രി ഡോ. ടി. എം. തോമസ് ഐസക്, അങ്ങേയ്ക്ക് 2018-ലെ കേരള ധനവിനിയോഗ (2-ാം നമ്പർ) ബിൽ അവതരിപ്പിക്കാവുന്നതാണ്.

**2018-ലെ കേരള ധനവിനിയോഗ (2-ാം നമ്പർ) ബിൽ**

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, 2018-ലെ കേരള ധനവിനിയോഗ (2-ാം നമ്പർ) ബിൽ ഞാൻ അവതരിപ്പിക്കുന്നു.

മി. ചെയർമാൻ : ബിൽ അവതരിപ്പിച്ചിരിക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, 2018-ലെ കേരള ധനവിനിയോഗ (2-ാം നമ്പർ) ബിൽ പരിഗണനയ്ക്കെടുക്കണമെന്ന പ്രമേയം അവതരിപ്പിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഞാൻ പ്രമേയത്തെ പിന്താങ്ങുന്നു.

മി. ചെയർമാൻ : 2018-ലെ കേരള ധനവിനിയോഗ (2-ാം നമ്പർ) ബിൽ പരിഗണനയ്ക്കെടുക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ അംഗീകരിച്ചിരിക്കുന്നു. ബിൽ പരിഗണനയ്ക്കെടുക്കുന്നു.

ശ്രീ. റ്റി. വി. രാജേഷ് : സർ, ഞാൻ ഈ ധനവിനിയോഗ ബില്ലിനെ പിന്തുണയ്ക്കുകയാണ്. കേരളത്തിൽ കടുത്ത സാമ്പത്തിക പ്രതിസന്ധിക്കിടയിലും കേരളത്തിന്റെ ഭാവിവികസനം മുന്നിൽകണ്ടുകൊണ്ട് ജനക്ഷേമകരമായ പ്രവർത്തനങ്ങളുമായി മുന്നോട്ടുപോകുന്ന ഈ സർക്കാരിനെ ഞാൻ ആദ്യമായി അഭിനന്ദിക്കുകയാണ്. കിഫ്ബി-യെക്കുറിച്ചായിരുന്നു ഇക്കഴിഞ്ഞ നാളുകളിൽ യു.ഡി.എഫ്.-ന് ആശങ്ക. ഇപ്പോൾ യു.ഡി.എഫ്.ന്റെ ആശങ്കയ്ക്ക് പരിഹാരമായിട്ടെന്നാണ് ഞാൻ കരുതുന്നത്. കിഫ്ബി ഒരു ആകാശ കുസുമമാണെന്നാണ് പറഞ്ഞത്. ഈ സർക്കാർ വാക്കുപാലിക്കുന്നു. കിഫ്ബി വഴി 19,940 കോടി രൂപയുടെ പദ്ധതികൾക്ക് അംഗീകാരം നൽകിയിരിക്കുന്നു. ഇതിന്റെ ബെനിഫിഷറീസ് ഇപ്പറത്തിരിക്കുന്നവർ മാത്രമല്ല, അപ്പറത്തുള്ളവരുമുണ്ട്. അവരിൽ സെഞ്ചറി അടിച്ചവരുണ്ട്, ഡബിൾ സെഞ്ചറി അടിച്ചവരുണ്ട്, ത്രിബിൾ സെഞ്ചറി അടിച്ച രാഷ്ട്രീയത്തിലെ അതികായൻമാരായ മുൻ മന്ത്രിമാരുമുണ്ട്. ഏതാണ്ട് 138 പദ്ധതികൾക്ക് എസ്.പി.വി. നൽകിയിട്ടുണ്ട്. 129 പദ്ധതികൾക്ക് ടെണ്ടർ നടപടി സ്വീകരിച്ചിട്ടുണ്ട്. ഈ നിലയിൽ കേരളത്തിന്റെ അടിസ്ഥാന വികസന മേഖലയിൽ

വിലയ കരിച്ചുചാട്ടത്തിനാണ് കേരള സർക്കാർ നേതൃത്വം കൊടുക്കുന്നത്. എനിക്ക്  
 ഒന്നു-രണ്ട് കാര്യങ്ങൾ ബഹുമാനപ്പെട്ട ധനകാര്യ വകുപ്പുമന്ത്രിയോട്  
 അഭ്യർത്ഥിക്കാനുണ്ട്. അതിലൊന്ന് പെൻഷനുമായി ബന്ധപ്പെട്ട് ബഡ്ജറ്റിൽ വന്ന  
 നിർദ്ദേശം, അതുസംബന്ധിച്ച് ബഹുമാന്യനായ അങ്ങ്  
 പഴയകളിലൊത്തവിധത്തിലുള്ള മറുപടി ഇവിടെ നൽകിയിട്ടുണ്ടെങ്കിലും ചില  
 ആശങ്കകൾ നിലനിൽക്കുന്നുണ്ട്. ആ ആശങ്ക പരിഹരിക്കാൻ  
 നടപടിയുണ്ടാകണമെന്ന് ഞാൻ അഭ്യർത്ഥിക്കുകയാണ്. കർഷകത്തൊഴിലാളികളുടെ  
 ക്ഷേമനിധി ആനുകൂല്യങ്ങൾ വിതരണം ചെയ്യാത്ത വിഷയമുണ്ട്. സാമ്പത്തിക  
 പ്രതിസന്ധിയുണ്ടെന്ന കാര്യം നമുക്കെല്ലാപേർക്കും അറിയാം. ആ കാര്യത്തിൽ  
 ഗവൺമെന്റിന്റെ ആത്മാർത്ഥതയെ ആരെങ്കിലും ചോദ്യം ചെയ്യുമെന്ന് ഞാൻ  
 കരുതുന്നില്ല. ആ ക്ഷേമനിധി ആനുകൂല്യങ്ങൾ അടിയന്തരമായി നൽകാനുള്ള  
 നടപടി സ്വീകരിക്കണമെന്നുകൂടി അഭ്യർത്ഥിക്കുന്നു. മറ്റൊരു വിഷയം  
 ബഹുമാന്യനായ ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്താനുള്ളത്  
 ക്ഷേമനിധിയുടെ കാര്യത്തിൽ രാജ്യത്തിന് മാതൃകയാണ് കേരളം. എൽ.ഐ.സി.  
 ഏജൻ്റുമാരെ സംബന്ധിച്ചിടത്തോളം അവർ വലിയ പ്രതിസന്ധി  
 നേരിട്ടുകൊണ്ടിരിക്കുകയാണ്. തൊഴിൽ സുരക്ഷിതത്വം ഇല്ലാതാക്കുന്ന

വിധത്തിലാണ് സ്വകാര്യ ഇൻഷുറൻസ് കമ്പനികളുടെ മത്സരവും ഏജൻ്റ്മാരെ ഒഴിവാക്കി ബിസിനസ്സ് സമാഹരിക്കുന്നതിനായി എൽ.ഐ.സി. നടപ്പാക്കി വരുന്ന പദ്ധതികളും. ഇതൊക്കെ എൽ.ഐ.സി. ഏജൻ്റ്മാരുടെ നിലനിൽപ്പിനും തൊഴിലിനും ഭീഷണിയായി മാറിയിരിക്കുകയാണ്. ഈ പ്രതിസന്ധി ഘട്ടങ്ങളിൽ നമ്മുടെ രാജ്യത്തിൻ്റെ അടിസ്ഥാന മേഖലയ്ക്കുവേണ്ടി പണം സമാഹരിക്കുന്ന തീർത്തും രാജ്യസേവനപരമായ പ്രവർത്തനങ്ങൾ നടത്തുന്ന എൽ.ഐ.സി. ഏജൻ്റ്മാർക്കുവേണ്ടി ഒരു ക്ഷേമനിധി കൊണ്ടുവരാൻ തൊഴിൽ വകുപ്പുമായി ആലോചിച്ച് നടപടി സ്വീകരിക്കണമെന്നുകൂടി ബഹുമാനപ്പെട്ട ധനകാര്യ വകുപ്പുമന്ത്രിയോട് അഭ്യർത്ഥിക്കുകയാണ്. നാടിൻ്റെ വികസനത്തിന് ഏറ്റവും പ്രധാനപ്പെട്ട ഒന്നാണ് റോഡ്. റോഡുണ്ടെങ്കിലേ നാട്ടിൽ വികസനം വരികയുള്ളൂ. അതുകൊണ്ടാണ് കേരളത്തിലെ സർക്കാർ അഞ്ചു വർഷം കൊണ്ട് 50,000 കോടി രൂപ പശ്ചാത്തല മേഖലയിൽ നിക്ഷേപിക്കാൻ തീരുമാനിച്ചിരിക്കുന്നത്. 19,000 കോടി രൂപയുടെ നിർവ്വഹണ അനുമതി കൊടുത്തതിൽ സിംഹഭാഗവും റോഡുകൾക്കാണ്. അതോടൊപ്പം ഗതാഗതക്കുരുക്ക് പരിഹരിക്കാൻ മേൽപ്പാലങ്ങൾക്കും പാലങ്ങൾക്കുമാണ്. ഈ ഗവൺമെന്റിന് വികസന കാഴ്ചപ്പാടാണുള്ളത്. നമ്മുടെ നാട്ടിൽ പല തരത്തിലുള്ള മൗലികവാദങ്ങൾ

ഉയരുകയാണ്. എല്ലാ തരത്തിലുമുള്ള മൗലികവാദങ്ങളും മനുഷ്യ വിരുദ്ധവും ജനാധിപത്യ വിരുദ്ധവുമാണെന്ന് നമ്മുടെ അനുഭവത്തിൽ നിന്ന് പറയാൻ കഴിയും. വികസന നേട്ടങ്ങളെല്ലാം അനുഭവിച്ചുകൊണ്ട് കടുത്ത വികസന വിരുദ്ധത പ്രകടിപ്പിക്കുന്ന കപട പരിസ്ഥിതി വാദികളെ തുറന്ന് കാണിക്കാനും ഒറ്റപ്പെടുത്താനും കേരളത്തിന് കഴിയുന്നില്ലെങ്കിൽ നാം വലിയ വില കൊടുക്കേണ്ടി വരും. വാഹനപ്പെരുപ്പം കൊണ്ട് വീർപ്പമുട്ടുന്ന ഗതാഗതക്കുരുക്കിൽപ്പെട്ട് ജീവിതവും ജീവനും ഒടുങ്ങുന്ന റോഡപകടങ്ങൾ തുടർക്കഥയാകുന്ന കേരളത്തിൽ സങ്കുചിത ലക്ഷ്യം മാത്രം മുൻനിർത്തി കള്ള പ്രചരണം നടത്തുന്ന ശക്തികളെ കേരളത്തിന്റെ വികസനത്തെ അട്ടിമറിക്കാൻ ശ്രമിക്കുന്ന എസ്.ഡി.പി.ഐ, ജമാ അത്ത് ഇസ്ലാമി, ആർ.എസ്.എസ്. ഗുഡസംഘത്തിന് ഒത്താശ ചെയ്യുന്ന നിലപാട് യു.ഡി.എഫ് സ്വീകരിക്കാൻ പാടില്ലെന്നാണ് ഞങ്ങൾക്ക് അഭ്യർത്ഥിക്കാനുള്ളത്. എന്താണ് കേരളത്തിന്റെ ഇപ്പോഴത്തെ അവസ്ഥ? റോഡ് അപകടങ്ങളുമായി ബന്ധപ്പെട്ട് വരുന്ന വാർത്തകളെന്താണ്? നമ്മൾ മനസ്സിലാക്കേണ്ട ഒരു കാര്യം കേരളത്തിൽ വാഹനങ്ങളുടെ എണ്ണത്തിൽ വലിയ വർദ്ധനവാണുണ്ടായിരിക്കുന്നത്. കേരളത്തിൽ രജിസ്റ്റർ ചെയ്ത വാഹനങ്ങളുടെ എണ്ണം സംബന്ധിച്ച് കഴിഞ്ഞ നിയമസഭാ സമ്മേളനത്തിൽ ഞാൻ ചോദിച്ച ചോദ്യത്തിന് ലഭിച്ച മറുപടി ഇപ്രകാരമാണ്.

"കേരളത്തിൽ ഇപ്പോൾ രജിസ്റ്റർ ചെയ്ത വാഹനങ്ങൾ 1,10,00,000 ആണ്. അതായത് 348 കോടി ജനസംഖ്യയുള്ള കേരളത്തിൽ ഒരു കുടുംബത്തിന് ചുരുങ്ങിയത് ഒന്നോ രണ്ടോ വാഹനങ്ങളുണ്ട്. കേരളത്തിന് പുറത്തുനിന്ന് വരുന്ന വാഹനങ്ങൾ കൂടിയാകുമ്പോൾ ഇതിലും വലിയ വർദ്ധനവുണ്ടാകും. 2016-ൽ 39,420 റോഡപകടങ്ങൾ കേരളത്തിലുണ്ടായി. 4287 പേർ മരണപ്പെട്ടു. 44,108 പേർക്ക് ഗുരുതരമായി പരിക്കേറ്റു. 2017-ൽ 38,470 അപകടങ്ങളുണ്ടായി. 4131 പേർ മരിച്ചു. 42,671 പേർ ചികിത്സ തേടി. നമ്മുടെ കേരളത്തിന്റെ സ്ഥിതി ഇതാണ്. 18-06-2014 ൽ എന്റെ മേഖലയിലൂടെ കടന്നുവരുന്ന എൻ.എച്ച് 17-ന്റെ വികസനത്തിലെ അനിശ്ചിതാവസ്ഥയുമായി ബന്ധപ്പെട്ടുകൊണ്ട് ഈ സഭയിൽ ഞാൻ ഒരു ശ്രദ്ധക്ഷണിക്കൽ കൊണ്ടുവന്നിരുന്നു. വടക്കൻ കേരളത്തിലാണ് കൂടുതൽ ഗതാഗതക്കുരുക്കുകളുണ്ട്. കേരളത്തിൽ റോഡ് വികസനം നടക്കാത്ത മേഖലയാണ് വടക്കൻ കേരളം. ബഹുമാന്യനായ അംഗം ശ്രീ. എ. എൻ. ഷംസീർ ഈ നിയമസഭയിലുണ്ട്. തലശ്ശേരി-മാഹി ബൈപ്പാസിനുവേണ്ടി സ്ഥലമേറ്റെടുത്തത് ശ്രീ. എ.എൻ.ഷംസീർ ജനിക്കുന്നതിനുമുന്പാണ്. ഇന്ന് ശ്രീ. എ.എൻ. ഷംസീറിന് 40 വയസ് തികയാൻ പോവുകയാണ്. നാൽപ്പത് വർഷമായിട്ടും ആ ബൈപ്പാസ് യാഥാർത്ഥ്യമായിട്ടില്ല. ഇതെല്ലാം മുൻനിർത്തിക്കൊണ്ടാണ് ഞാൻ 2014-ൽ

ബഹുമാന്യനായ പൊതുമരാമത്ത് വകുപ്പുമന്ത്രിയുടെ ശ്രദ്ധയിലേയ്ക്ക് നമ്മുടെ നാട്ടിലെ റോഡിന്റെ പ്രശ്നം ഉന്നയിച്ചത്. അന്ന് ട്രാൻസ് ഇന്ത്യ ലിമിറ്റഡ് എന്ന കമ്പനിക്ക് ഒന്നാമത്തെ റീച്ച് ടെണ്ടർ ചെയ്തതാണ്. തലപ്പാടി മുതൽ വളപ്പട്ടണം വരെയുള്ള ഒന്നാംഘട്ട വികസനത്തിന് എൻ.എച്ച്.എ.ഐ. 1100 കേടി രൂപയാണ് നിർമ്മാണ കരാരായി തീരുമാനിച്ചത്. ഈ വികസന പദ്ധതിക്കുവേണ്ടി ട്രാൻസ് ഇന്ത്യ ലിമിറ്റഡിന് നിർമ്മാണകരാർ നൽകിയത് യു.ഡി.എഫ് സർക്കാരാണ്. ഒന്നാം ഘട്ടത്തിന് 303 ഹെക്ടർ ഭൂമിയും രണ്ടാം ഘട്ടത്തിന് 257 ഹെക്ടർ ഭൂമിയുമാണ് ഏറ്റെടുക്കേണ്ടിയിരുന്നത്. പക്ഷെ അത് ഏറ്റെടുക്കാൻ കേരളത്തിലെ യു.ഡി.എഫ് സർക്കാർ തയ്യാറായില്ല. ശ്രീ. വി.കെ. ഇബ്രാഹിം കുഞ്ഞ് അന്നത്തെ ശ്രദ്ധ ക്ഷണിക്കലിനു നൽകിയ മറുപടിയിതാണ്. “ ബഹുമാനപ്പെട്ട അംഗം ഈ സഭയിൽ ഉന്നയിച്ച ശ്രദ്ധക്ഷണിക്കൽ വളരെ പ്രധാനപ്പെട്ടതാണ്. നമ്മുടെ സംസ്ഥാനത്തെ ജനങ്ങൾ മാത്രമല്ല രാജ്യം മുഴുവൻ ഉറ്റുനോക്കുന്ന പ്രധാനപ്പെട്ട കാര്യമാണ് കേരളത്തിലെ ദേശീയപാത വികസനം. അങ്ങ് ഇവിടെ സൂചിപ്പിച്ചതുപോലെ തന്നെ ഇതിന് ഏറ്റവും വലിയ തടസ്സമായി നിൽക്കുന്നത് സ്ഥലമേറ്റെടുക്കാൻ സാധിക്കാത്തതാണ്. കഴിഞ്ഞ 13 വർഷമായി മാറിമാറി വരുന്ന സർക്കാരുകൾ ഭൂമിയേറ്റെടുക്കാനുള്ള ശ്രമങ്ങൾ നടത്തി പരാജയപ്പെട്ടിരിക്കുന്നുവെന്നുള്ള സത്യം





റോഡ് ഏത് മണ്ഡലത്തിലൂടെയാണ് കടന്നുപോകുന്നത്. ബഹുമാനപ്പെട്ട യു.ഡി.എഫ് അംഗങ്ങളെ പറയൂ. മുണ്ടക്കയം ബൈപ്പാസ് ഏത് മണ്ഡലത്തിലാണ്? ഈരാറ്റുപേട്ട ബൈപ്പാസ് റോഡ്. ഇന്നലെ കീഴാറ്റൂരിൽ കൃഷിക്കാരനെ വ്യാജേന ചില രാഷ്ട്രീയ ഭിക്ഷാംദേഹികൾ അവിടെ വന്നിരുന്നു. എങ്ങനെയെങ്കിലും മാധ്യമ ശ്രദ്ധ പിടിച്ചുപറ്റാൻ കഴിയുമോയെന്ന് കരുതിയാണ് വന്നത്. അവരുടെ കൂടെ ഈരാറ്റുപേട്ട ബൈപ്പാസിനുവേണ്ടി സബ്മിഷൻ ഉന്നയിച്ച അംഗവും ഉണ്ടായിരുന്നു. അദ്ദേഹത്തോട് എനിക്ക് പറയാനുള്ളത് കീഴാറ്റൂരിൽ ബൈപ്പാസ് വേണ്ടെങ്കിൽ ഈരാറ്റുപേട്ടയിലും മുണ്ടക്കയത്തും ബൈപ്പാസ് വേണ്ടെന്നുപറയാനുള്ള ആർജ്ജവം അദ്ദേഹം കാണിക്കുമോ? അദ്ദേഹത്തോട് എനിക്ക് പറയാനുള്ളത് ഉച്ചരിക്കുന്ന വാക്കുകളിലും ഉന്നയിക്കുന്ന ആരോപണങ്ങളിലും 24 മണിക്കൂറെങ്കിലും അടിയുറച്ച് നിൽക്കാൻ അദ്ദേഹം തയ്യാറാകണമെന്നാണ്. ആലപ്പുഴ- കണ്ടിയൂർ ബൈപ്പാസ്, ചെങ്ങന്നൂർ ബൈപ്പാസ്, മൂവാറ്റുപുഴ ബൈപ്പാസ്, തങ്കളം കോഴിപ്പള്ളി ബൈപ്പാസ്, തിരുവാക്കുളം മാമല ബൈപ്പാസ്, എറണാകുളത്ത്- മുട്ടം ടൗൺ ബൈപ്പാസ്, പൈനാവ് ബൈപ്പാസ്, ഇടുക്കി ബൈപ്പാസ്. തൃശ്ശൂരിൽ വടക്കാഞ്ചേരി ബൈപ്പാസ്. കഴിഞ്ഞ ദിവസം ശ്രീ. വി. ഡി. സതീശൻ ഇവിടെ അടിയന്തര പ്രമേയം അവതരിപ്പിച്ചപ്പോൾ വയൽ, കുന്ന്, വെള്ളം എന്നുപറഞ്ഞ് ട്രാന്ത് പിടിച്ചുപോലെ

ഉറഞ്ഞുള്ളെന്നുണ്ടായിരുന്നു. വടക്കാഞ്ചേരി ബൈപ്പാസിൽ ഒരിഞ്ചു വയൽ ഇല്ലാതെ തണ്ണീർത്തടം നികത്താതെയാണ് ബൈപ്പാസ് കടന്നുപോകുന്നതെന്ന് പറയാൻ ബഹുമാനപ്പെട്ട അംഗത്തിനെ ഞാൻ വെല്ലുവിളിക്കുന്നു. എന്റെ കയ്യിലുള്ളത് ആധികാരികമായ രേഖയാണ്. ഇതിൽ വിശദാംശങ്ങളുണ്ട്. വിശദാംശങ്ങളെ സംബന്ധിച്ച അടുത്ത ദിവസം വിഷയം കൊണ്ടുവന്നാൽ നമുക്ക് ചർച്ച നടത്താം.

ശ്രീ. ജെയിംസ് മാത്യു: സർ, ബഹുമാനപ്പെട്ട അംഗം ശ്രീ. റ്റി. വി. രാജേഷ്

ഇവിടെ ഉന്നയിച്ച കാര്യം ഈ സഭ മുഴുവനും കേട്ടു. ഈ പറഞ്ഞ ബൈപ്പാസുകളെല്ലാം തണ്ണീർത്തടങ്ങളും, വയലുകളും കണ്ടൽക്കാടുകളുമുൾപ്പെടെ നികത്തി വരുന്നത് വേണ്ടെന്നുവെന്ന് ഈ സഭ ഏകകണ്ഠമായി തീരുമാനിക്കുമോ? കേരളത്തിൽ മറ്റേവിടെയുമില്ലാത്ത എന്ത് പ്രശ്നമാണ് കീഴാറ്റൂരിൽ മാത്രമുള്ളത്. അവിടെ ഇതിന് മുൻപ് തീരുമാനിച്ച രണ്ട് അലൈൻമെന്റുകൾ നിങ്ങൾ അംഗീകരിക്കാൻ എൻ.എച്ച്.എ.ഐ.യിൽ സ്വാധീനം ചെലുത്തി നടപ്പാക്കി. ഞങ്ങൾക്ക് പറയാനുള്ളത്, കണ്ണടച്ച് ഇരുട്ടാക്കരുത്.

ശ്രീ. റ്റി. വി. രാജേഷ്: മലപ്പുറം ജില്ലയിലെ മഞ്ചേരി ഡിവിഷനിൽ....,

വേങ്ങര ബൈപ്പാസ്, കുറ്റിപ്പുറം-പതിനാറുങ്കൽ ബൈപ്പാസ്, മംഗലംകുന്ന്-മീശപ്പടി ബൈപ്പാസ്, തിരൂർ-പൊന്മുണ്ടം ബൈപ്പാസ്, മലപ്പുറം-കോട്ടപ്പാടി-വലിയങ്ങാടി

ബൈപ്പാസ്, കോട്ടക്കൽ ബൈപ്പാസ്, ഓരാടംപാലം-മാനത്തുമംഗലം ബൈപ്പാസ്, കഞ്ഞിപ്പുര-മൂടാൽ ബൈപ്പാസ്...., ആരുടെ മണ്ഡലത്തിലാണ് ഈ ബൈപ്പാസുകൾ എന്നുകൂടി പറയണം. കാസർഗോഡ് ഡിവിഷനിലെ വിദ്യാനഗർ-ഉളിയതട്ടക്ക ബൈപ്പാസ് ആരുടെ മണ്ഡലത്തിലാണ്.

മി. ഡെപ്യൂട്ടി സ്പീക്കർ: ശ്രീ. റ്റി. വി. രാജേഷ്, പ്ലീസ്, പ്ലീസ് കൺക്ലൂഡ്...,

ശ്രീ. റ്റി. വി. രാജേഷ്: സർ, ഞാൻ ഇവിടെ പറയുന്നത് ഒറ്റ കാര്യമേയുള്ളൂ.

കഴിഞ്ഞ ദിവസം ഞാൻ ഒരു യു.ഡി.എഫ്. നേതാവിന്റെ...

ശ്രീ. അനിൽ അക്കര: സർ, പോയിന്റ് ഓഫ് ഓർഡർ..., ബഹുമാന്യനായ

കേരളത്തിന്റെ വ്യവസായ വകുപ്പുമന്ത്രി ശ്രീ. എ. സി. മൊയ്തീനും ഞാനുമുൾപ്പെടെ ഒരുമിച്ചാണ് വടക്കാഞ്ചേരി ബൈപ്പാസിനായി ശ്രമിക്കുന്നത്. പൂർണ്ണമായും കരപ്രദേശത്തുകൂടിയാണ് അത് കടന്നുപോകുന്നത്. അതുമായി വയൽ ബന്ധപ്പെട്ടിട്ടില്ല. അനാവശ്യമായ കാര്യം പറഞ്ഞത് പരിശോധിച്ച് നീക്കം ചെയ്യണം.

മി. ഡെപ്യൂട്ടി സ്പീക്കർ: പ്ലീസ് കണ്ടിന്യൂ...,

ശ്രീ. റ്റി. വി. രാജേഷ്: സർ, ഒരു തരി മണ്ണെടുക്കാതെയാണ്, ഒരു പാറപോലും

തുരക്കാതെയാണ് ആ ബൈപ്പാസ് എങ്കിൽ ഞങ്ങളും അത് അംഗീകരിക്കാം.

ഇവിടെ വിഷയമെന്താണ്? ഏറ്റവും കൂടുതൽ ഗതാഗതക്കുരുക്കുള്ള കണ്ണൂർ ജില്ലയിൽ റോഡ് പാടില്ല. ബാക്കി എല്ലായിടത്തുമാവാം. കഴിഞ്ഞ ദിവസം ധനാഭ്യർത്ഥന ചർച്ചയിൽ പങ്കെടുത്തുകൊണ്ട് ഞാൻ ഏറെ ബഹുമാനിക്കുന്ന കേരള രാഷ്ട്രീയത്തിലെ പരിണിതപ്രജ്ഞനായ ശ്രീ. തിരുവഞ്ചൂർ രാധാകൃഷ്ണൻ ഇവിടെ പറഞ്ഞത്, തണ്ണീർത്തടം നികത്തിയിട്ടില്ല എന്റെ മണ്ഡലത്തിൽ ബൈപ്പാസുണ്ടാക്കിയത്, വേസ്റ്റ് ലാൻഡ് കൊണ്ടാണെന്നാണ്. അത് ഏതുതരം ലാൻഡാണ്. ആ ലാൻഡിനെക്കുറിച്ച് പറയാമോ? അദ്ദേഹത്തിന്റെ മണ്ഡലത്തിൽ തണ്ണീർത്തടം നികത്തി നിർമ്മിച്ച ഒരു ബൈപ്പാസ്....., അദ്ദേഹത്തിനറിയാം പ്രാവുപാടം. പ്രാവുപാടം നികത്തിയിട്ടാണ് എം.സി. റോഡിൽ തിരുവാർപ്പു ബൈപ്പാസ് നിർമ്മിച്ചിരിക്കുന്നത്. അതുപോലെ തന്നെ അടൂർ ബൈപ്പാസ് എങ്ങനെയാണ് നിർമ്മിച്ചത്; വയൽ നികത്തിയിട്ടില്ലേ? അതുപോലെ കൊച്ചി എയർപോർട്ട്....., വയൽ നികത്താൻ പാടില്ല: വയൽ സംരക്ഷിക്കണം. ഇത് ഞങ്ങളുടെ നിലപാടാണ്.

മി. ഡെപ്യൂട്ടി സ്പീക്കർ: ശ്രീ. റ്റി. വി. രാജേഷ്, പ്ലീസ്, പ്ലീസ് കൺക്ലൂഡ്...,

സമയം കഴിഞ്ഞു.

ശ്രീ. റ്റി. വി. രാജേഷ്: സർ, എനിക്ക് ഒരു മിനിട്ട് മതി. വയൽ

നികത്തുന്നതിന് ഞങ്ങൾ എതിരാണ്. കേരളത്തിൽ ഈ സർക്കാർ വന്നതിനുശേഷം

പരിസ്ഥിതിക്കുവേണ്ടി ഒട്ടേറെ പ്രവർത്തനങ്ങൾ ചെയ്തിട്ടുണ്ട്. 39000 ഏക്കർ നെൽ വയലിന്റെ വിസ്തൃതി വീണ്ടെടുത്ത സർക്കാരാണിത്. ഒഴുക്ക് നിലച്ചുപോയ നദികൾ വീണ്ടെടുത്ത സർക്കാരാണ്. വരട്ടാർ, കണ്ണമ്പുഴ....., റോഡ് വേണ്ടെന്ന് ആരും പറയുന്നില്ല. അതുകൊണ്ട് എനിക്ക് അവരോട് ചോദിക്കാനുള്ള ഒരു കാര്യം, വയൽ, കുടിവെള്ളം, കളിമണ്ണ്, കൃഷിനാശം, കുന്നിടിക്കൽ എന്നിവയില്ലാതെ റോഡ് നിർമ്മിക്കാനുള്ള ഒരു ബദൽ നിങ്ങൾ നിർദ്ദേശിച്ചാൽ ആ ബദൽ അംഗീകരിക്കാൻ ഞങ്ങൾ തയ്യാറാണ്. ഇന്ത്യയിലാദ്യമായി ഒരു സംസ്ഥാന സർക്കാർ കൊണ്ടുവന്ന ഹരിത പദ്ധതി ....., 5 കോടി തൈകൾ.....,

മി. ഡെപ്യൂട്ടി സ്പീക്കർ: ശ്രീ. റ്റി. വി. രാജേഷ്, പ്ലീസ്, പ്ലീസ് കൺക്ലൂഡ്...,

ശ്രീ. റ്റി. വി. രാജേഷ്: സർ, നിർത്താം. പരിസ്ഥിതി സംരക്ഷണത്തിന് ഏറ്റവും കൂടുതൽ പ്രാധാന്യം കൊടുക്കുന്ന സർക്കാരാണിത്. അഞ്ചുകോടി തൈകൾ....., സുഗതകുമാരി ടീച്ചറുടെ ഒരു കവിത കൂടി കേൾപ്പിക്കാം.

"ഒരു തൈ നടാം നമുക്ക് അമ്മയ്ക്കുവേണ്ടി

ഒരു തൈ നടാം കൊച്ചുമക്കൾക്കുവേണ്ടി

ഒരു തൈ നടാം നൂറുകിളികൾക്കുവേണ്ടി

ഒരു തൈ നടാം നല്ല നാളേയ്ക്കുവേണ്ടി"

സുഗതകുമാരി ടീച്ചർ പറയുന്ന കാര്യമാണ് ഞങ്ങൾ ചെയ്യുന്നത്. അഞ്ചു കോടി തൈകളാണ് ഞങ്ങൾ നട്ടത്. അതാണ് കേരളം. വികസനത്തിന്റെ കാര്യത്തിൽ ഇങ്ങനെയുള്ള സങ്കീർണ്ണമായ വാദങ്ങൾ നിരത്തി അത് തടസ്സപ്പെടുത്തരുത്. ഭാവി തലമുറയോട് ചെയ്യുന്ന ഏറ്റവും വലിയ, കൊടുപാതകമാണത്. അതുകൊണ്ട് അതിൽ നിന്നും പിൻമാറാൻ യു.ഡി.എഫ്. തയ്യാറാകണം. യു.ഡി.എഫ്.-ന്റെ കാലത്ത് ഗ്യാസ് പൈപ്പ് ലൈനുമായി ബന്ധപ്പെട്ട്....., അന്ന് ഉമ്മൻ ചാണ്ടി ഗവൺമെന്റ് സഹകരിക്കണമെന്ന് പറഞ്ഞു. ഗ്യാസ് പൈപ്പ് ലൈൻ പദ്ധതിയുമായി ബന്ധപ്പെട്ട് ഇപ്പോൾ ശ്രീ. ഉമ്മൻ ചാണ്ടിയുടെ പ്രസ്താവന എന്താണെന്നറിയുമോ - 'ഭൂമിക്കടിയിൽ ബോംബ്' എന്നാണ്. ഇതു മാത്രമല്ല, 'വികസനത്തിന് ഗെയ്ൽ അനിവാര്യം' - മുഖ്യമന്ത്രി ശ്രീ. ഉമ്മൻ ചാണ്ടി. 'എക്സ്പ്രസ്സ് ഹൈവേ അനിവാര്യം'- ഡോ. എം. കെ. മുനീർ....., ഇപ്പോൾ എക്സ്പ്രസ്സ് ഹൈവേയും വേണ്ട, നാഷണൽ ഹൈവേയുടെ വികസനവും വേണ്ട. എന്ത് ഇരട്ടത്താപ്പാണ്. ഇനിയെങ്കിലും ഈ കാപട്യത്തിന്റെ മുഖംമൂടി അഴിച്ചുവെക്കണം. നാടിനുവേണ്ടി വികസന കാര്യത്തിൽ; ഈ നാട്ടിലെ ജനങ്ങൾക്കുവേണ്ടി, ഭാവി തലമുറയ്ക്കുവേണ്ടി നമുക്ക് ഒന്നിക്കാം. സങ്കീർണ്ണമായ രാഷ്ട്രീയം അതിന് തടസ്സമാകരുത്. യു.ഡി.എഫ്. തെറ്റുതിരുത്തുമെന്ന് ഞാൻ പ്രതീക്ഷിക്കുന്നു. ഇന്നലെ യു.ഡി.എഫ്. നേതാക്കന്മാർ കീഴാറ്റൂരിലെത്തി.

എന്താണ് നിലപാടെന്ന് ശ്രീ. കെ. സുധാകരനോട് പത്രക്കാർ ചോദിച്ചപ്പോൾ. രണ്ടു ദിവസത്തെ സമയം വേണമെന്നാണ് അദ്ദേഹം പറഞ്ഞത്. ശ്രീ. കെ. സുധാകരൻ വിവേകമുദിച്ചു. ഈ ബൈപ്പാസിനെ എതിർത്താൽ നാളെ ഒറ്റപ്പെടുമെന്ന കാര്യം അദ്ദേഹത്തിന് മനസ്സിലായി. ഇനിയെങ്കിലും യു.ഡി.എഫ്.-ന് നല്ല ബുദ്ധി തോന്നിക്കണമേ എന്ന് പ്രാർത്ഥിച്ചുകൊണ്ട് ഞാൻ എന്റെ വാക്കുകൾ ചുരുക്കുന്നു. ധനാഭ്യർത്ഥനയെ പിന്തുണയ്ക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, പോയിന്റ് ഓഫ് ഓർഡർ....., ഇവിടെ

ശ്രീ. റ്റി. വി. രാജേഷ് ചില കാര്യങ്ങളെക്കുറിച്ച് പരാമർശിച്ചു. അദ്ദേഹത്തിന്റെ പോയിന്റ് ഓഫ് വ്യൂവിൽ കറക്ടായിരിക്കും. അദ്ദേഹം ആ നിലപാടുമായി നിന്നോട്ടെ. പക്ഷെ അദ്ദേഹം എന്നെക്കുറിച്ചും എന്റെ നിയോജകമണ്ഡലത്തെക്കുറിച്ചും ഒരു പരാമർശം നടത്തി. യഥാർത്ഥത്തിൽ ആ പരാമർശം നിയമത്തിൽ നിലനിൽക്കുന്നതല്ല. അദ്ദേഹം ഇവിടെ സൂചിപ്പിച്ച തണ്ണീർത്തടവും അതുപോലെ വേസ്റ്റ് ലാൻഡും രണ്ടും രണ്ടാണ്. ക്യാബിനറ്റ് തീരുമാനമെടുത്ത് അതിന്റെ അടിസ്ഥാനത്തിൽ വേസ്റ്റ് ലാൻഡായി കിടക്കുന്ന സ്ഥലത്തുകൂടി ഒരു വഴി....., എന്റെ നിയോജകമണ്ഡലത്തിൽ വഴി പോയിട്ടുണ്ട്, അത് കറക്ടാണ്. പക്ഷെ അത് വേസ്റ്റ് ലാൻഡായി കിടക്കുന്നതാണ്. ആ വേസ്റ്റ് ലാൻഡാണ്, അങ്ങ് ഇപ്പോൾ സൂചിപ്പിച്ചത്

നിയമവിരുദ്ധമായ കാര്യമാണ്. എന്റെ നിയോജകമണ്ഡലത്തിൽ നടന്നത് നിയമവിധേയമായ കാര്യമാണ്. അതുകൊണ്ട് 307 അനുസരിച്ച് അത് എക്സ്പണ്ട് ചെയ്യണമെന്നതാണ് എന്റെ പ്രധാനപ്പെട്ട ആവശ്യം. ഞാൻ പരിശോധിച്ചതിനുശേഷം നടപടിയെടുക്കാമെന്നാണ് അങ്ങ് ഇപ്പോൾ പറയാൻ പോകുന്നത് . അത് പരിശോധിക്കാൻ നിൽക്കട്ടെ, clear violation of the Rule Book ആണ്. അതുകൊണ്ട് നടപടി സ്വീകരിക്കണം.

ശ്രീ. കെ. സി. ജോസഫ്: സർ, ഞാൻ ഈ ധനവിനിയോഗ ബില്ലിനെ എതിർക്കുകയാണ്. ഡോ. ടി. എം. തോമസ് ഐസക് ഒരു Economist and Administrator ആണ്. അങ്ങയിൽ നിന്ന് ഞങ്ങൾ ഒരു മികച്ച ധനകാര്യ മാനേജ്മെന്റ് പ്രതീക്ഷിച്ചിരുന്നു. വേദപൂർവ്വം പറയട്ടെ, ഞങ്ങളാകെ നിരാശരാണ്. ദീർഘവീക്ഷണമില്ലാത്ത സാമ്പത്തിക മാനേജ്മെന്റും ബി.ജെ.പി. ഗവൺമെന്റിന്റെ കൊളോണിയൽ ക്യാപ്പിറ്റലിസത്തെയും കുത്തകതാല്പര്യങ്ങളെയും ചെറുക്കാനുള്ള കരുത്തില്ലായ്മയുമാണ് അങ്ങയുടെ ഗവൺമെന്റിന്റെ മുഖമുദ്ര. ജി.എസ്.ടി.-യോടുള്ള അങ്ങയുടെ സമീപനത്തിന് കേരളത്തിന് വലിയ വില കൊടുക്കേണ്ടി വന്നു. ഈ സഭയിൽ പലപ്പോഴും ശ്രീ. അരുൺ ജെയ്റ്റ്ലിയെക്കാൾ ആവേശത്തോടുകൂടി അങ്ങ് ജി.എസ്.ടി.-യെ ന്യായീകരിക്കാൻ ശ്രമിച്ചു. അങ്ങ് ജി.എസ്.ടി. കൗൺസിലിലെ



കേരളത്തിൽ നിന്നുള്ള അംഗമാണ്. പക്ഷെ ജി.എസ്.ടി. കൗൺസിലിൽ പോലും ഈ പ്രയാസങ്ങൾ ചൂണ്ടിക്കാണിക്കാനോ അതിന് പരിഹാരമുണ്ടാക്കാനോ കഴിയാതെപോയത് ദൗർഭാഗ്യകരമായിപ്പോയി. ഇവിടെ ബഡ്ജറ്റിൽ പ്രഖ്യാപിച്ച പദ്ധതികൾ നടപ്പിലാക്കാൻ യാഥാർത്ഥ്യബോധമുള്ള വരുമാന മാർഗ്ഗം കണ്ടെത്തിയിട്ടില്ല. കുറേ പ്രഖ്യാപനങ്ങൾ നടത്തി. അതിന് ഉദാഹരണമാണ്, 2016-17-ലെ പുതുക്കിയ ബഡ്ജറ്റിലും 2017-18-ലെ ബഡ്ജറ്റിലും പ്രഖ്യാപിച്ച കിഫ്ബി പദ്ധതികൾ. ഇപ്പോൾ അതൊക്കെ Take off ചെയ്യുമെന്ന് പറഞ്ഞു. അങ്ങ് പ്രഖ്യാപിച്ച 50,000 കോടി രൂപയുടെ പദ്ധതികൾ..., രണ്ടുകൊല്ലം പൂർത്തിയാകുമ്പോഴേയ്ക്കും എവിടെയെത്തിയെന്ന് അങ്ങ് ആലോചിക്കണം. പണം കണ്ടെത്താതെ പ്രതീക്ഷ മാത്രം വച്ചുപുലർത്തി കുറേ പദ്ധതികൾ പ്രഖ്യാപിച്ചു. ഇത് മികച്ച ധനകാര്യ മാനേജ്മെന്റാണോ? 2017-18-ലെ ബഡ്ജറ്റ് പ്രസംഗത്തിൽ മലയോര ഹൈവേയ്ക്കും തീരദേശ ഹൈവേയ്ക്കും, അങ്ങ് 10,000 കോടി രൂപ മാറ്റിവച്ചു. 6500 കോടി രൂപ തീരദേശ ഹൈവേയ്ക്കുവേണ്ടി, 3500 കോടി രൂപ മലയോര ഹൈവേയ്ക്കുവേണ്ടി. 2017-18-ൽ ആരംഭിക്കുമെന്ന് പറഞ്ഞു. വരുമാന മാർഗ്ഗമെന്താണ്? പ്രവാസി ചിട്ടി. ചിട്ടി പ്രഖ്യാപിച്ചു ഒരു കൊല്ലമായിട്ടും എത്ര രൂപ സമാഹരിച്ചു? വരുമാനമാർഗ്ഗം കണ്ടെത്താതെ പദ്ധതി പ്രഖ്യാപിക്കുന്നത് ഒരിക്കലും

മികച്ച നടപടിയല്ല. ബഡ്ജറ്റ് പ്രസംഗത്തിന്റെ sanctity, credibility എന്നിവ അങ്ങ് ഇല്ലാതാക്കിയെന്ന് പറയുന്നതിൽ എനിക്ക് വേദമുണ്ട്. യു.ഡി.എഫ്. കാലത്തെ ധനകാര്യ മാനേജ്മെന്റിനെപ്പറ്റി അങ്ങയുടെ ഗവൺമെന്റ് ഒരു ധവളപത്രം പുറപ്പെടുവിച്ചു. അതിൽ പറയുന്ന ഒരു കാര്യം ഇന്ന് ഏറ്റവും യോജിക്കുന്നത് അങ്ങേയ്ക്ക് തന്നെയാണ്. മതിയായ വിഭവ ലഭ്യത ഉറപ്പുവരുത്താതെ ബഡ്ജറ്റിൽ പദ്ധതികൾ പ്രഖ്യാപിച്ചുവെന്ന്. അങ്ങാണ് അത് ചെയ്തത്. വരുമാനമാർഗ്ഗങ്ങളില്ലാതെ കയ്യാടിക്കുവേണ്ടി പദ്ധതികൾ പ്രഖ്യാപിച്ചു. കഴിഞ്ഞ രണ്ട് കൊല്ലങ്ങളിൽ പ്രഖ്യാപിച്ച അധികവിഭവ സമാഹരണം (A.R.M), ഇന്ന് 60 ശതമാനം പോലും സമാഹരിക്കാൻ സാധിച്ചിട്ടില്ല. അതുകൊണ്ട് ഈ പ്രക്രിയയിൽ, നിർഭാഗ്യവശാൽ ബഡ്ജറ്റിന്റെ വിശ്വാസ്യത നഷ്ടപ്പെടുകയും ഒരിക്കലും പൂർത്തീകരിക്കാനാകാത്ത വിധത്തിൽ ഊതിപ്പെരുപ്പിച്ച പദ്ധതികളും പ്രോജക്ടുകളും ഉൾക്കൊള്ളിച്ചുകൊണ്ട് വ്യർത്ഥമായ ഉദ്യമമായി ബഡ്ജറ്റ് പ്രസംഗം മാറുകയും ചെയ്തു. ഈ തൊപ്പി അങ്ങേയ്ക്ക് യോജിക്കും, യാഥാർത്ഥ്യവും പ്രസ്താവനയും തമ്മിലുള്ള പൊരുത്തമില്ലായ്മ വാർഷിക ബഡ്ജറ്റിനെ കാൽപ്പനിക സ്വപ്നങ്ങളുടെ ആചാരമായി തരംതാഴ്ത്തി. കുറേ കവിതകൾ കത്തിത്തിരുകിയാൽ ബഡ്ജറ്റുകമോ? നിർഭാഗ്യവശാൽ സംസ്ഥാനം കഴിഞ്ഞ രണ്ടു കൊല്ലക്കാലം സാമ്പത്തിക കള്ളത്തരത്തിലാണ് കഴിഞ്ഞിരുന്നത്. ഇതാണ്

ധനവിനിയോഗ ബിൽ ചർച്ച ചെയ്യുമ്പോൾ സഭയിൽ കാണുന്ന പശ്ചാത്തലം. സംസ്ഥാനത്തിന്റെ സാമ്പത്തിക സ്ഥിതി എന്താണ്? ഇക്കണോമിക് റിവ്യൂവിൽ പറയുന്നത്, 2015-16-ൽ ഞങ്ങൾ ഒഴിയുമ്പോൾ പൊതുകടം 1,57,370.33 കോടി രൂപയാണ്. 2017-18-ൽ 2,07,026.81 കോടി രൂപയായി വർദ്ധിപ്പിച്ചു. യു.ഡി.എഫ്.-ന്റെ കാലത്തെ അഞ്ചുവർഷത്തെ വർദ്ധനവ് 13.81 ശതമാനം ആയിരുന്നത് അങ്ങയുടെ കാലത്ത് 18.48 ശതമാനമായി. സ്റ്റാൾ സേവിംഗ്സ്, പ്രോവിഡന്റ് ഫണ്ട്, വേൾഡ് ബാങ്ക്, നബാർഡ്, കടപ്പത്രം എന്നിവയിൽ നിന്നും 01-06-2016 മുതൽ 2017 വരെ 50,329 രൂപ അങ്ങ് കടമായി എടുത്തിട്ടും സംസ്ഥാനം ഗുരുതരമായ സാമ്പത്തിക പ്രതിസന്ധിയിലല്ലേ? റവന്യൂ കമ്മിയും ധനകമ്മിയും കുറയ്ക്കുമെന്ന് അങ്ങ് പറഞ്ഞെങ്കിലും ഇല്ലാതാക്കാൻ സാധിക്കില്ല. കഴിഞ്ഞ രണ്ട് കൊല്ലം പരിശോധിക്കുമ്പോൾ, യു.ഡി.എഫ്. കാലത്തെ ധനകമ്മി 3.81 ശതമാനവും അങ്ങയുടെ കാലത്ത് 4.28 ശതമാനവും ആണ്. റവന്യൂ കമ്മി 1.73 ശതമാനവും അങ്ങയുടെ കാലത്ത് 2.5 ശതമാനവും ആണ്. ഇത് മികച്ച ധനകാര്യ മാനേജ്മെന്റ് ആണോ? ഈ സാമ്പത്തിക വർഷം അവസാനിക്കാൻ പോവുകയാണ്. പദ്ധതി ചെലവ് പരിശോധിച്ചു നോക്കണം. കഴിഞ്ഞ അഞ്ചുകൊല്ലത്തെ ഏറ്റവും കുറഞ്ഞ പ്ലാൻ എക്സ്പെൻഡിച്ചറാണ് കഴിഞ്ഞ വർഷം ഉണ്ടായിരിക്കുന്നത്. ലോക്കൽ

ബോഡീസിന്റെ പദ്ധതി ചെലവ് നിങ്ങളുടെ മാനദണ്ഡ പ്രകാരം ഫെബ്രുവരി 28-ന് മുമ്പായി 85 ശതമാനം പൂർത്തിയാക്കേണ്ടതായിരുന്നു. മാർച്ച് 21 വരെ ഗ്രാമപഞ്ചായത്തുകളുടെ ചെലവ് 71 ശതമാനം, ബ്ലോക്ക് പഞ്ചായത്ത് 78 ശതമാനം, നഗരസഭകൾ 67 ശതമാനം, കോർപ്പറേഷനുകൾ 62 ശതമാനം, ജില്ലാ പഞ്ചായത്ത് 59 ശതമാനം എന്നിങ്ങനെയാണ്. പദ്ധതി ചെലവിൽ ഉണ്ടായ ഗുരുതരമായ വീഴ്ച, സംസ്ഥാനത്തിന്റെ പദ്ധതി അടങ്കൽ 20,272.5 കോടി രൂപയാണ്. പദ്ധതി ചെലവ് 15,019.89 കോടി രൂപ (74 ശതമാനം). ഇങ്ങനെ കഴിഞ്ഞ ഒരു കൊല്ലം പദ്ധതി ചെലവിലുണ്ടായ ഗുരുതരമായ വീഴ്ച അങ്ങേയ്ക്ക് അവഗണിക്കാൻ സാധിക്കുമോ? കേന്ദ്രാവിഷ്കൃത പദ്ധതികൾ- പദ്ധതി അടങ്കൽ തുകയായ 8039 കോടി രൂപയിൽ ചെലവഴിച്ചത് 58 ശതമാനം മാത്രമാണ്. ഇങ്ങനെ പദ്ധതി ചെലവിലുണ്ടായ ഗുരുതരമായ വീഴ്ച ദയവായി അങ്ങ് കാണാതെ പോകരുത്. 2008-ലെ മാനുവൽ പാക്കേജിന് 5000 കോടി രൂപയായിരുന്നു. ഇപ്പോൾ ക്യാപിറ്റൽ ഔട്ട്ലേക്ക് മാത്രമായി 12,000 കോടി രൂപയും ലാൻ് അക്വിസിഷൻ 8000 കോടി രൂപയും ഉൾപ്പെടെ ആകെ 20,000 കോടി രൂപ. നടപ്പു വർഷം 2500 കോടി രൂപ ചെലവഴിക്കുമെന്ന് അങ്ങ് പറഞ്ഞു. 2017 സാമ്പത്തിക വർഷം അവസാനിക്കാൻ പോകുന്നു. ഈ പാക്കേജിൽ നിന്ന് ഇന്നുവരെ ഒരു പൈസ പോലും ചെലവഴിക്കാൻ

സാധിച്ചിട്ടില്ല. ചില പദ്ധതികൾക്ക് എ.എസ്. കൊടുത്തു, ഡി.പി.ആർ. തയ്യാറാക്കി. പക്ഷെ, പദ്ധതികൾക്കൊന്നും ടെണ്ടർ വിളിക്കാനോ പണം ചെലവഴിക്കാനോ കഴിഞ്ഞില്ലെന്ന് ഗുരുതരമായ വീഴ്ചയാണ്. ഈ ധന വിനിയോഗ ബിൽ ചർച്ച ചെയ്യുമ്പോൾ കഴിഞ്ഞ രണ്ടുകൊല്ലത്തെ അങ്ങയുടെ ധനകാര്യ മാനേജ്മെന്റ്, കേരളം കണ്ട ഏറ്റവും പരാജയപ്പെട്ട ധനകാര്യ വകുപ്പുമന്ത്രിയായി അങ്ങയെ കാണുന്നതിൽ ഞങ്ങൾക്ക് ദുഃഖമുണ്ട്. ദേശീയ രാഷ്ട്രീയ രംഗത്തെ നിങ്ങൾ വിലയിരുത്തുന്നത് കേരളത്തിലെ സാഹചര്യം കണ്ടുകൊണ്ടു മാത്രമാണ്. കേരളം അല്ല ഇന്ത്യ എന്ന തിരിച്ചറിവ് പോലും നിങ്ങൾക്ക് നഷ്ടപ്പെട്ടിരിക്കുകയാണ്. അന്ധമായ കോൺഗ്രസ് വിരോധം നിങ്ങളെ നയിക്കുന്നു. നിങ്ങൾ കമ്മ്യൂണിസ്റ്റ് പാർട്ടി ഓഫ് ഇന്ത്യ (മാർക്സിസ്റ്റ്) അല്ല. കമ്മ്യൂണിസ്റ്റ് പാർട്ടി ഓഫ് കേരള (മാർക്സിസ്റ്റ്) ആയി തരംതാണിരിക്കുന്നു. ഏത് ചെങ്കുത്താനെ കൂട്ടുപിടിച്ചും കോൺഗ്രസ്സിനെ പരാജയപ്പെടുത്തുമെന്ന് പണ്ട് ഇ.എം.എസ്. പറഞ്ഞിട്ടുണ്ട്. അന്നത്തെ രാഷ്ട്രീയ സാഹചര്യങ്ങൾ മാറിയില്ലേ? അന്ന് കോൺഗ്രസ്സിന് ഭരണ കൗതുക ഉണ്ടായിരുന്നു. കേന്ദ്രവും സംസ്ഥാനങ്ങളും കോൺഗ്രസ് ഭരിച്ചു. ഇന്ന് കാലം മാറി ബി.ജെ.പി. കേന്ദ്രവും സംസ്ഥാനങ്ങളും ഭരിക്കുന്നു. പാർലമെന്റിനു പോലും പ്രവർത്തിക്കാൻ സാധിക്കുന്നില്ല. പാർലമെന്റ് മര്യാദയനുസരിച്ച് അവിശ്വാസ പ്രമേയം വന്നാൽ എല്ലാ

ബിസിനസ്സും നിർത്തി അവിശ്വാസം ചർച്ച ചെയ്യണം. കഴിഞ്ഞ രണ്ടാഴ്ചക്കാലമായി No-confidence motion കൊടുത്തിട്ട് ചർച്ച ചെയ്യാൻ സാധിക്കാതെ ലോക്സഭയിലുണ്ടാകുന്ന ദയനീയമായ കാഴ്ച പാർലമെന്റ് ഡെമോക്രസിക്കുള്ള വലിയ ആഘാതമാണ്. കോൺഗ്രസ്സുമായി സഖ്യവും ബന്ധവുമില്ലെന്നാണ് നിങ്ങൾ പറയുന്നത്. കേന്ദ്രത്തിലെയോ കേരളത്തിലെയോ കോൺഗ്രസ് നേതൃത്വം നിങ്ങളുമായി സഖ്യമുണ്ടാക്കാൻ എന്നെങ്കിലും ആവശ്യപ്പെട്ടിട്ടുണ്ടോ? ഒരുകാലത്തും നിങ്ങളുമായുള്ള സഖ്യത്തിന് കേരളത്തിലെ കോൺഗ്രസ് തയ്യാറാവുകയില്ല. അങ്ങനെ തയ്യാറായാൽ അന്ന് കാക്ക മലർന്ന് പറക്കും. നിങ്ങളുമായുള്ള സഖ്യത്തിന്....

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ) : സർ, അടിയന്തരാവസ്ഥ കാലഘട്ടത്തിൽ ശ്രീ. കെ. സി. ജോസഫിന്റെ 'എ' കോൺഗ്രസ്സ് ഇടതുപക്ഷ ജനാധിപത്യ മുന്നണിയുമായി യോജിച്ച് ഭരിച്ചത് ഓർമ്മയുണ്ടല്ലോ. അന്ന് കാക്കയൊന്നും മലർന്ന് പറന്നിട്ടില്ല.

ശ്രീ. കെ. സി. ജോസഫ്: സർ, അതിന്റേതായ പ്രയാസം അനുഭവിച്ചതുകൊണ്ടാണ് അന്ന് മുന്നണി വിട്ടുപോയത്. ഞങ്ങൾക്ക് അനുഭവം

വലിയ പാഠമാണ്. അതുകൊണ്ട് കേരളത്തിൽ നിങ്ങളുമായുള്ള സഖ്യത്തിന് ഒരിക്കലും കോൺഗ്രസ് തയ്യാറാവുകയുമില്ല. നിങ്ങൾ രാവിലെയും വൈകുന്നേരവും കോൺഗ്രസ്സുമായി ബന്ധമില്ലെന്ന് പറയുന്നുണ്ട്. ബന്ധമുണ്ടാക്കാൻ വേണ്ടി ആരാണ് ആവശ്യപ്പെട്ടത്; നിങ്ങൾ എവിടെ പോയി നിൽക്കുന്നു? കേരളം, ബംഗാൾ, ത്രിപുര ഇപ്പോൾ എവിടെ പോയി; ബംഗാളിൽ നിങ്ങളുടെ അവസ്ഥ എന്താണ്; ത്രിപുരയിലെ അവസ്ഥ എന്താണ്? ത്രിപുരയിൽ പരാജയപ്പെട്ടത് കോൺഗ്രസ്സുകാർ കൂറ്റനിയതുകൊണ്ടാണെന്ന് പറഞ്ഞു. കോൺഗ്രസ് മാത്രം മാറിയാൽ ത്രിപുരയിൽ ജയിക്കാൻ സാധിക്കുമോ? കഴിഞ്ഞ മൂന്നു തവണയായി കോൺഗ്രസ് ജയിച്ചില്ലല്ലോ; നിങ്ങളുടെ കാലിന്റെ അടിയിലെ മണ്ണ് ഒലിച്ചുപോയി, നിങ്ങളുടെ അണികൾ ബി.ജെ.പി.യിലേയ്ക്ക് പോയി, ത്രിപുര നഷ്ടപ്പെട്ടു, അത് കാണാതെ പോകരുത്. കേരളം-ബംഗാൾ-ത്രിപുരയ്ക്ക് പകരം കേരളം കേരളം എന്ന് പറയേണ്ടി വരും.

ചെങ്ങന്നൂരിലെ ഉപതെരഞ്ഞെടുപ്പ്, യു.ഡി.എഫ്. സ്ഥാനാർത്ഥിയെപ്പറ്റി സി.പി.ഐ.(എം)-ന്റെ സംസ്ഥാന സെക്രട്ടറി ശ്രീ. കോടിയേരി ബാലകൃഷ്ണൻ അഭിപ്രായം പറഞ്ഞത് എന്തുകൊണ്ടാണ് കോൺഗ്രസ് ശ്രീ. എം. മുരളിയെയോ ശ്രീ. എബിയെയോ നിർത്താത്തതെന്നും ശ്രീ. വിജയകുമാറിനെ നിർത്തിയത് എന്തുകൊണ്ടാണെന്നുമാണ്. ഞങ്ങളുടെ സ്ഥാനാർത്ഥിയെ നിർണ്ണയിക്കാനുള്ള

അവകാശമെങ്കിലും ഞങ്ങൾക്ക് വിട്ടുതരണ്ടേ; അത് കോടിയേരിയുടെ ചുമതലയാണോ; നിങ്ങളുടെ അവകാശമാണോ? ശ്രീ. കോടിയേരി ബാലകൃഷ്ണൻ പറഞ്ഞതിന്റെ ഉദ്ദേശ്യം മനസ്സിലായി. നിങ്ങൾ വളരെ ബോധപൂർവ്വം വർഗ്ഗീയ കാർഡ് കളിക്കാൻ ശ്രമിക്കുകയാണ്. അതിന്റെ സൂചനയാണ് ഈ പ്രഖ്യാപനം. ആ പരിഷ് ചെങ്ങന്നൂരിലെ വെള്ളത്തിൽ വേവാൻ പോകുന്നില്ല. അക്കാര്യത്തിൽ ഒരു സംശയവും വേണ്ട. ഏപ്രിൽ 4-ന് ഈ സഭ പിരിഞ്ഞ് വീണ്ടും ചേരുമ്പോൾ ഒരു സംശയവും വേണ്ട കോൺഗ്രസ്സിന്റെ ബെഞ്ചിൽ ചെങ്ങന്നൂരിലെ എം.എൽ.എ. ആയി വിജയകുമാർ ഉണ്ടാകും. കേന്ദ്ര-സംസ്ഥാന ഗവൺമെന്റുകളുടെ ഭരണ പരാജയത്തിന്റെ വിധിയെഴുത്തായി ചെങ്ങന്നൂർ മാറും. എനിക്ക് ഒരു അപേക്ഷ, സി.പി.ഐ. (എം.)-ന് ഉണ്ട്. ചെങ്ങന്നൂരിൽ കാസർഗോഡ് ആവർത്തിക്കരുതെന്ന് പറയുന്നില്ല, കാസർഗോഡ് നിങ്ങൾ ശ്രീ. എൻ. എ. നെല്ലിക്കുന്നിനെതിരായി മത്സരിച്ചു, കെട്ടിവെച്ചു കാശുപോയി. നിങ്ങൾക്കുള്ള മുന്നറിയിപ്പാണിത്. ചെങ്ങന്നൂരിൽ പാലക്കാട് ആവർത്തിക്കരുത്, വട്ടിയൂർക്കാവ് ആവർത്തിക്കരുത്. നിങ്ങൾ മൂന്നാം സ്ഥാനത്തേയ്ക്ക് പോയി. ബി.ജെ.പി. മുന്നോട്ട് പോയി. ഞങ്ങളത് ആഗ്രഹിക്കുന്നില്ല..... നിങ്ങൾ സൂക്ഷിച്ചാൽ മതി ഞങ്ങൾക്ക് ഉറപ്പുണ്ട്, ചെങ്ങന്നൂരിലെ വിധിയെഴുത്ത് നിങ്ങളുടെയും കേന്ദ്ര ഗവൺമെന്റിന്റെയും



ഭരണത്തിന് എതിരായിരിക്കും. ഞാൻ ഈ ധനവിനിയോഗ ബില്ലിനെ എതിർക്കുന്നു.

ശ്രീ. ആർ. രാമചന്ദ്രൻ: സർ, ധനകാര്യ വകുപ്പുമന്ത്രി ഈ സഭയിൽ അവതരിപ്പിച്ച ധനവിനിയോഗ ബില്ലിനെ അഭിമാനപൂർവ്വം ഞാൻ പിന്തുണയ്ക്കുന്നു. കേരളത്തിലെ യു.ഡി.എഫ്. ഭരണം അവസാനിക്കുമ്പോൾ സംസ്ഥാനത്തിന് താങ്ങാൻ കഴിയുന്നതിലധികം കടഭാരം വരുത്തിവെച്ചിട്ടാണ് കടന്നുപോയത്. വായ്പയെടുക്കാനുള്ള എല്ലാ അവസരവും അവർ പൂർണ്ണമായി അടയ്ക്കുകയായിരുന്നു. ഈ സന്ദർഭത്തിലും കേരള സംസ്ഥാനത്തെ ട്രഷറി (22 മാസക്കാലത്തിനിടയിൽ) ഒരു ദിവസംപോലും പൂട്ടിയിട്ടില്ലെന്നുള്ളത് കേരളത്തിലെ ധനകാര്യ വകുപ്പുമന്ത്രിയുടെ വിജയകരമായ പ്രവർത്തനത്തിന്റെ മകുടോദാഹരണമായി ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. യു.ഡി.എഫ്.-ന്റെ അഞ്ച് വർഷക്കാലത്തെ ഭരണത്തിനിടയിൽ എത്ര സന്ദർഭങ്ങളിലാണ് ട്രഷറി പൂട്ടപ്പെട്ടതെന്ന് നമുക്കറിയാം. ഇതെല്ലാം മറച്ചുവെച്ചുകൊണ്ട് ഒന്നുമറിയാത്ത ഒരാളെപ്പോലെ ശ്രീ. കെ. സി. ജോസഫ് എന്തെല്ലാം അവകാശവാദങ്ങളാണ് ഇവിടെ ഉന്നയിച്ചത്. അദ്ദേഹം ഇപ്പോൾ ദിവാസ്വരൂപം കാണുകയും മലർപ്പെടുത്താനായി മാറുകയുമാണ്. ചെങ്ങന്നൂരിലെ ഉപതെരഞ്ഞെടുപ്പ് കഴിയുമ്പോൾ അടുത്തതായി ചേരാൻ പോകുന്ന സഭയിൽ

കോൺഗ്രസിന്റെ പക്ഷത്ത് ഒരംഗം കൂടിയുണ്ടാകുമെന്നാണ് അദ്ദേഹം വ്യക്തമാക്കുന്നത്. അത് കേവലം വ്യക്തമായി പരിണമിക്കുമെന്നുള്ളത് ഈ കേരളത്തെ അറിയുന്ന, ചെങ്ങന്നൂരിനെ അറിയുന്ന, ഏതൊരാളിനും ബോധ്യപ്പെടുന്ന കാര്യമാണ്. അദ്ദേഹം വട്ടിയൂർക്കാവിനെക്കുറിച്ച് പറഞ്ഞു. നേമത്ത് നടത്തിയ പ്രവൃത്തി ചെങ്ങന്നൂരിൽ നടത്താൻ നിങ്ങൾ ദയവായി ശ്രമിക്കരുതെന്നാണ് എനിക്ക് അദ്ദേഹത്തോട് അഭ്യർത്ഥിക്കാനുള്ളത്. തീർച്ചയായും അത് തീക്കൊള്ളിക്കൊണ്ട് തല ചൊറിയുന്നതിന് തുല്യമായിരിക്കുമെന്ന് ഓർമ്മപ്പെടുത്താൻ ഞാൻ ആഗ്രഹിക്കുകയാണ്.

ജി.എസ്.ടി. നടപ്പിലാക്കപ്പെട്ടതോടുകൂടി കേരളത്തിന് ഇടിത്തീ പോലെയുള്ള അനുഭവമാണുണ്ടായത്. ഇത് കേരള സംസ്ഥാനത്തിന്റെ സാമ്പത്തിക സ്രോതസുകളെ തടയുന്നതിന് ഇടയാക്കിയിട്ടുണ്ട്. ആ പ്രതിസന്ധികളുടെ നടുവിൽ നിന്നുകൊണ്ട് കേരളത്തിന്റെ വികസന മേഖലയിൽ അതുതങ്ങൾ സൃഷ്ടിക്കാൻ കിഫ്ബിയിലൂടെ സാധ്യമായിട്ടുണ്ടെന്ന കാര്യത്തിൽ യാതൊരു സംശയവുമില്ല. കിഫ്ബിയിൽ എന്ത് നടന്നു എന്നതാണ് ചോദ്യം. ഇൻവെസ്റ്റിഗേഷൻ റിപ്പോർട്ട് ഇതിനകം തയ്യാറാക്കപ്പെട്ടു. ഡി.പി.ആർ. സബ്മിറ്റ് ചെയ്തു. അഡ്മിനിസ്ട്രേറ്റീവ് സാൻഷനും ടെക്നിക്കൽ സാൻഷനും നൽകി. വർക്കുകൾ ടെണ്ടർ ചെയ്തു.

പതിനായിരം കോടിയിലധികം രൂപയുടെ അംഗീകാരം നൽകി. ഇങ്ങനെ ചോദ്യം ചോദിക്കുന്ന ആളുകളുടെ മണ്ഡലങ്ങളിൽ നോക്കിയാൽ കിഫ്ബിയിലൂടെ അനുവദിക്കപ്പെട്ട പ്രോജക്ടുകളെ സംബന്ധിച്ച് ബഹുമാനപ്പെട്ട ധനകാര്യ വകുപ്പുമന്ത്രിയുടെയും ബഹുമാനപ്പെട്ട മുഖ്യമന്ത്രിയുടെയും യു.ഡി.എഫ്. എം.എൽ.എ.-യുടെയും പടം വച്ച നിരവധി ബോർഡുകൾ ഉടനീളം കാണാൻ കഴിയും. ഇതൊക്കെ അവർ മണ്ഡലങ്ങളിൽ പ്രചരണത്തിന് ഉപയോഗപ്പെടുത്തുന്നു. നിയമസഭയിൽ വന്ന് കിഫ്ബി എന്താണെന്നാണ് ചോദിക്കുന്നത്. കിഫ്ബി എന്താണെന്നുള്ളത് വരും നാളുകൾ തെളിയിക്കാൻ പോകുകയാണെന്ന് ഇത്തരഗണത്തിൽ ഓർമ്മപ്പെടുത്താൻ ഞാൻ ആഗ്രഹിക്കുകയാണ്.

കിഫ്ബിയുടെ പ്രവർത്തനങ്ങളെ സംബന്ധിച്ച് വേഗത വർദ്ധിപ്പിക്കാൻ സഹായകരമായ രീതിയിൽ ധനകാര്യ വകുപ്പുമന്ത്രി കൂടി പങ്കെടുത്ത് ജില്ലകൾ തോറും റിവ്യൂ മീറ്റിംഗ് നടത്തുന്നത് സഹായകരമായിരിക്കുമെന്നാണ് എനിക്ക് ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്താനുള്ളത്. അതിനുള്ള നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

ഇപ്പോൾ വായ്പ നൽകുന്ന കാര്യത്തിൽ നമ്മുടെ ബാങ്കുകൾക്ക് വലിയ വീഴ്ചയാണ് സംഭവിച്ചുകൊണ്ടിരിക്കുന്നത്. എസ്.എൽ.ബി.സി.(State Level

Bankers Committee), ബി.എൽ.ബി.സി. (Block Level Bankers Committee)

ഇടങ്ങിയ യോഗങ്ങൾ കാലാകാലങ്ങളിൽ ചേരാറുണ്ട്. ആ യോഗങ്ങളിൽ ബഡ്ജറ്റുകൾ അംഗീകരിക്കാറുണ്ട്. ആ ബഡ്ജറ്റുകളുടെ അടിസ്ഥാനത്തിൽ വിവിധ മേഖലകൾക്ക് വായ്പകൾ നൽകുന്നതിന് വ്യക്തമായ ധാരണകളുണ്ടാകാറുണ്ട്. പക്ഷേ ഈ ധാരണകൾ നടപ്പിലാക്കുന്നതിന് ബാങ്കുകൾ സന്നദ്ധമാകാത്ത അവസ്ഥയാണ് ഇന്ന് സംസ്ഥാനത്ത് നിലനിൽക്കുന്നത്. ധനകാര്യ വകുപ്പുമന്ത്രിയുടെ ഭാഗത്തുനിന്നും അക്കാര്യത്തിൽ ശക്തമായ ഇടപെടലുണ്ടാകണമെന്ന് ഞാൻ അഭ്യർത്ഥിക്കുകയാണ്.

അതുപോലെ വിജയകരമായി നടന്നുകൊണ്ടിരിക്കുന്ന ഒന്നാണ് ലോട്ടറി വില്പന. അത് കുറച്ചുകൂടി ജനകീയവൽക്കരിച്ചുകൊണ്ടും സമ്മാന തുകകൾ വർദ്ധിപ്പിച്ചുകൊണ്ടും കൂടുതൽ ആകർഷകമാക്കാനുള്ള നടപടി സ്വീകരിക്കണമെന്ന് ഇത്തരമിടങ്ങളിൽ ഞാൻ അഭ്യർത്ഥിക്കുകയാണ്.

ഇന്ത്യൻ ജനതയിൽ ബഹുദ്രുപക്ഷവും കർഷകരോ കർഷക തൊഴിലാളികളോ ആണ്. ഇതര സംസ്ഥാനങ്ങളിൽ കർഷകർ ജീവൻ നിലനിർത്തുന്നതിനുള്ള സമരത്തിലാണ്. അവിടെ കർഷകരുടെ ഉല്പന്നങ്ങൾക്ക് മാന്യമായ വില ലഭിക്കുന്നില്ല. കർഷകന്റെ പ്രശ്നങ്ങൾ ചർച്ച ചെയ്യാൻപോലും തയ്യാറാകാത്ത സ്ഥിതിയാണ് എവിടെയും കാണാൻ കഴിയുന്നത്. ഇടതുപക്ഷ

ജനാധിപത്യ മുന്നണിയുടെ നേതൃത്വത്തിൽ കേരളത്തിന് നഷ്ടപ്പെട്ട കാർഷിക സമൃദ്ധിയെ പുനരുജ്ജീവിപ്പിക്കുന്നതിനും കൃഷിയെ അഭിമാനമുള്ള തൊഴിലാക്കി വളർത്തുന്നതിനും ശ്രമിക്കുകയാണ്. അടിസ്ഥാന വർഗ്ഗത്തിന്റെ പുരോഗതിയെ ലക്ഷ്യമിട്ട് പ്രവർത്തിക്കുന്ന ഗവൺമെന്റിന്റെ പ്രവർത്തനം എപ്പോഴും അടിസ്ഥാന മേഖലകളുടെ വളർച്ചയിൽ ഊന്നിയതായിരിക്കുമെന്നതിന് യാതൊരു സംശയവുമില്ല. കഴിഞ്ഞ കുറേ കാലങ്ങളായി കേരളീയന്റെ ഏറ്റവും അടിസ്ഥാന ഭക്ഷ്യവസ്തുവായ നെല്ലിന്റെ ഉല്പാദനം മുരടിച്ച അവസ്ഥയിലായിരുന്നു. ഗവൺമെന്റിന്റെ യാതൊരു പിന്തുണയും ഈ രംഗത്ത് ലഭിച്ചിരുന്നില്ല. അതുമൂലം കർഷകൻ കൃഷിയിടങ്ങളിൽനിന്ന് പിൻവാങ്ങി. വൻകിട കമ്പനികൾ കൃഷി ഒഴിഞ്ഞ പാടങ്ങൾ കാർഷികേതര ഉപയോഗങ്ങൾക്കായി വാങ്ങിക്കൂട്ടി. ഇത് പാരിസ്ഥിതിക സത്തുലിതാവസ്ഥയ്ക്കും ജലചക്രത്തിന്റെ ആരോഗ്യകരമായ നിലനിൽപ്പിനും ഭീഷണിയായി മാറി. വേനൽ ആരംഭിക്കുമ്പോൾത്തന്നെ കുടിവെള്ള ക്ഷാമം അനുഭവപ്പെടുന്ന അവസ്ഥയിലേയ്ക്ക് നാം എത്തിച്ചേർന്നു. പ്രകൃതിയെ സ്പോഹിക്കുന്ന, മനുഷ്യ നന്മയെ കാംക്ഷിക്കുന്ന, ഇടതുപക്ഷ ഗവൺമെന്റ് നെൽകൃഷിയുടെ പ്രാധാന്യത്തെക്കുറിച്ച് ജനങ്ങളെ ബോധ്യപ്പെടുത്തുകയും കർഷകർക്ക് പിന്തുണ നൽകുകയും ചെയ്തതോടെ പാടങ്ങൾ ഒന്നൊന്നായി പച്ച പുതച്ചുതുടങ്ങി.

കുതിരണിഞ്ഞ പാടങ്ങൾ കേരളത്തിന്റെ മുഖമുദ്രയായി മാറി. എന്റെ മണ്ഡലത്തിലെ തൊടിയൂർ വട്ടക്കായൽ പ്രദേശം (ഏതാണ്ട് 600 ഏക്കർ സ്ഥലം) കഴിഞ്ഞ പത്ത് വർഷമായി തരിശായി കിടന്നതാണ്. അവിടെ പുതുതായി നെൽക്കൃഷി ആരംഭിക്കാൻ കഴിഞ്ഞുവെന്നത് ഈ പ്രവർത്തനത്തിന്റെ ഏറ്റവും നല്ലൊരു ഉദാഹരണമായി ചൂണ്ടിക്കാണിക്കാൻ ഞാൻ ആഗ്രഹിക്കുന്നു. കാർഷിക മേഖലയിലുണ്ടായ മാറ്റം നമുക്ക് നിലനിർത്തിയേ മതിയാകൂ. കാരണം ലോകം ആശങ്കയോടെ നോക്കുന്ന കാലാവസ്ഥാ വ്യതിയാനത്തെയും ആഗോള താപനത്തെയും ഫലപ്രദമായി പ്രതിരോധിക്കാൻ ഭൂമിയെ കൂടുതൽ പച്ചപ്പണിയിക്കേണ്ടിയിരിക്കുന്നു. ഈ കുതിപ്പ് നിലനിർത്തുന്നതിനുവേണ്ടി ഈ വർഷത്തെ ബഡ്ജറ്റിൽ നെൽക്കൃഷിക്കുള്ള സബ്സിഡി വർദ്ധിപ്പിക്കുകയും അതിനായി 60 കോടി രൂപ വകയിരുത്തുകയും ചെയ്തിരിക്കുന്നു. അതോടൊപ്പം നെല്ല് സംഭരണത്തിനായി 525 കോടി രൂപയും വകയിരുത്തിയിട്ടുണ്ട്. നാളികേര ഉല്പാദനം കേരളത്തിൽ കുറഞ്ഞുവരികയാണ്. അടിയന്തരമായ ഇടപെടൽ ഈ മേഖലയിൽ ആവശ്യമായിരിക്കെ നാളികേര വികസനത്തിന് 50 കോടി രൂപയും ഗുണമേന്മയുള്ള വിത്തിനങ്ങളും നടീൽ വസ്തുക്കളും ലഭ്യമാക്കുന്നതിന് 23 കോടി രൂപയും ചെറുകിട കാർഷിക സംസ്കരണ യൂണിറ്റുകൾക്ക് 8 കോടി രൂപയുടെ സഹായവും

പ്രഖ്യാപിച്ചിട്ടുള്ള ഈ ബഡ്ജറ്റ് ലക്ഷ്യമിടുന്നത് കർഷകന്റെ പരമ്പരാഗതവും പ്രായോഗികവുമായ അറിവുകളെ നൂതന സാങ്കേതിക വിദ്യയുടെ സഹായത്തോടെ കാർഷിക അഭിവൃദ്ധി നേടിയെടുക്കുന്നതിന് ഉപയോഗപ്പെടുത്തുക എന്നുള്ളതാണ്. കാർഷിക മേഖലയോടൊപ്പം പ്രാധാന്യമർഹിക്കുന്ന മറ്റൊരു മേഖലയാണ് മൃഗ പരിപാലനം. അടിസ്ഥാന വർഗ്ഗത്തിന്റെ പ്രധാന ഉപജീവന മേഖലയാണിത്. കേന്ദ്ര ഗവൺമെന്റ് അനുവർത്തിച്ചുവരുന്ന നയങ്ങൾ ഈ മേഖലയ്ക്ക് ചെറുതല്ലാത്ത തിരിച്ചടികളാണ് നൽകിയതെങ്കിലും കഴിഞ്ഞ 20 മാസക്കാലത്തിനിടയിൽ ഭാവനാ പൂർണ്ണമായ ഇടപെടലുണ്ടായതിന്റെ ഫലമായി മുട്ടയുടെയും മാംസത്തിന്റെയും പാലിന്റെയും ഉല്പാദനത്തിൽ നിർണ്ണായക പുരോഗതി നേടുന്നതിന് സാധ്യമായിട്ടുണ്ട്. കേരളത്തിലെ ജനങ്ങളുടെ ആരോഗ്യത്തെ സംരക്ഷിക്കേണ്ടിയിരിക്കുന്നു. അന്യ സംസ്ഥാനങ്ങളിൽ നിന്നും എത്തുന്ന പച്ചക്കറികൾ പോലെ വിശ്വസനീയമല്ല അവിടെനിന്നും എത്തുന്ന പാലും മുട്ടയും ഇറച്ചിക്കോഴിയും. ഭാവിയിൽ കേരളം പാലുല്പാദനത്തിൽ സ്വയം പര്യാപ്ത നേടുകയെന്ന ലക്ഷ്യത്തോടെ കന്നുകുട്ടി പരിപാലനത്തിനായി 60 കോടി രൂപയാണ് വിനിയോഗിക്കുന്നതിന് തീരുമാനിച്ചിട്ടുള്ളത്. മൃഗപരിപാലനത്തിനായി 330 കോടി രൂപയും ഡെയറി ഡെവലപ്മെന്റിന് 107 കോടി രൂപയും ഉൾപ്പെടെ സംസ്ഥാനത്തെ 8

ലക്ഷത്തിലധികം വരുന്ന ക്ഷീരകർഷകരുടെ കാതലായ പ്രശ്നങ്ങൾക്ക് പരിഹാരം കാണുന്നതിനുകൂടിയാണ് ഈ ബഡ്ജറ്റ് ലക്ഷ്യമിടുന്നത്. ഒരു കാര്യം കൂടി സൂചിപ്പിച്ചുകൊണ്ട് ഞാൻ അവസാനിപ്പിക്കാം. ദേശീയ പാതയുടെ വികസനത്തിനുവേണ്ടി സ്ഥലം ഏറ്റെടുക്കൽ നടപടികൾ ഉൾപ്പെടെ സമാരംഭിച്ചുകഴിഞ്ഞിട്ടുണ്ട്. വികസന വിരോധികളായവർ വിവിധ നിലയിൽ ആളുകളെ തെറ്റിദ്ധരിപ്പിക്കാനുള്ള പരിശ്രമങ്ങൾ നടത്തിക്കൊണ്ടിരിക്കുകയാണ്. ഈ സാഹചര്യത്തിൽ ഏറ്റെടുക്കുന്ന ഭൂമിക്ക് ആകർഷകമായ വിലയും മറ്റാനുകൂല്യങ്ങളും നൽകുമെന്ന ഗവൺമെന്റിന്റെ നിലപാട് വസ്തു ഉടമകളെ ബോധ്യപ്പെടുത്തുന്നതിനാവശ്യമായ നടപടി സ്വീകരിച്ചുകൊണ്ടും ദേശീയ പാതയുടെ വികസനം വളരെ വേഗത്തിൽ സാധ്യമാക്കിയെടുക്കുന്നതിനുള്ള നടപടി ത്വരിതപ്പെടുത്തണമെന്ന് അഭ്യർത്ഥിച്ചുകൊണ്ടും ഒരിക്കൽക്കൂടി ഈ ധനവിനിയോഗ ബില്ലിനെ പിന്തുണച്ചുകൊണ്ട് ഞാൻ നിർത്തുന്നു.

(ശ്രീ. അബ്ദുൽ ഹമീദ്. പി)

ശ്രീ. അബ്ദുൽ ഹമീദ്. പി.: സർ, ഈ ധനവിനിയോഗബില്ലിനെ ഞാൻ എതിർക്കുകയാണ്. ഈ സർക്കാർ അധികാരത്തിൽ വന്ന് രണ്ടുവർഷം പൂർത്തിയാക്കുമ്പോൾ സംസ്ഥാനം വലിയൊരു സാമ്പത്തിക പ്രതിസന്ധിയിലൂടെ



കടന്നുപോകുകയാണ്. സംസ്ഥാനത്തിന്റെ സാമ്പത്തികനില അവലോകനം ചെയ്യാൻ ഭരണഘടനാപരമായി ഉത്തരവാദിത്വമുള്ള കൗൺസിലർ ആന്റ് ഓഡിറ്റർ ജനറലിന്റെ അഭിപ്രായമാണിത്. ഈ നിയമസഭയിൽ സി & എ.ജി. വച്ച 2017-18-ലെ റിപ്പോർട്ടിൽ കേരളം ചെന്നുപെടാനിടയുള്ള സാമ്പത്തിക പതനത്തെക്കുറിച്ച് മുന്നറിയിപ്പ് നൽകുന്നു. സംസ്ഥാനത്തെ ധനകാര്യ മാനേജ്മെന്റിന്റെ ദയനീയ ചിത്രമാണ് സി & എ.ജി. റിപ്പോർട്ടിലൂടെ തെളിഞ്ഞുവരുന്നത്. ഇവിടെ അവതരിപ്പിക്കപ്പെട്ട ബഡ്ജറ്റ് സംസ്ഥാനം നേരിടുന്ന സാമ്പത്തിക പ്രതിസന്ധിയെ കരകയറ്റാൻ പര്യാപ്തമല്ലെന്നാണ് മനസ്സിലാക്കുന്നത്. വിശദാംശങ്ങളിലേയ്ക്ക് പോകാൻ ഞാൻ ആഗ്രഹിക്കുന്നില്ല.

ദേശീയപാത വികസനവുമായി ബന്ധപ്പെട്ട ചർച്ചകൾ വലിയതോതിൽ നടക്കുകയാണ്. ഇന്ന് കേരളത്തിലാകെ ചർച്ച ചെയ്യുന്ന വളരെ പ്രധാനപ്പെട്ട ഒരു വിഷയമാണ് ദേശീയപാത വികസനം. മലപ്പുറം ജില്ലയിൽ ദേശീയപാത വികസനവുമായി ബന്ധപ്പെട്ട സർവ്വേ പുരോഗമിച്ചുകൊണ്ടിരിക്കുകയാണ്. മലപ്പുറം ജില്ലയിലെ ജനവാസ കേന്ദ്രങ്ങളിലൂടെയാണ് ഈ ദേശീയപാത കടന്നുപോകുന്നത്. കഴിഞ്ഞ രണ്ട് ദിവസമായി ഈ ദേശീയപാത കടന്നുപോകുന്ന പ്രദേശങ്ങളിലെ എം.എൽ.എ.-മാർ ഭൂമി നഷ്ടപ്പെടുന്ന ആൾക്കാരുടെ പരാതികളും പരിഭവനങ്ങളും

അവരുടെ ആവലാതികളുമൊക്കെ കേൾക്കുകയായിരുന്നു. വർഷങ്ങളായി അവർ താമസിക്കുന്ന വീടുകളും ജീവസന്ധാരണത്തിനുവേണ്ടി അവർ കെട്ടിയുണ്ടാക്കിയ കെട്ടിടങ്ങളുമൊക്കെ നഷ്ടപ്പെടുന്ന ഒരു സാഹചര്യമാണ് നിലവിലുള്ളത്. 2017-ൽ ജനപ്രതിനിധികളുടെ മുന്നിൽ വെച്ച അലൈൻമെന്റ് അല്ല ദേശീയപാത അതോറിറ്റി ഫോളോ ചെയ്യുന്നതെന്നാണ് ഞങ്ങൾക്ക് കാണാൻ സാധിച്ചത്. ഈ അലൈൻമെന്റിൽ വ്യാപക തിരിമറി നടന്നിട്ടുണ്ട്. അടിയന്തരമായി ഉത്തരവാദിപ്പെട്ടവർ അത് പരിശോധിക്കണം. ഭൂമി നഷ്ടപ്പെടുന്ന ആൾക്കാർക്ക് പരയാനുള്ളത് കേൾക്കണം. ഗവൺമെന്റ് അതിനുള്ള സാവകാശം കാണിക്കണം. അവരെ സംബന്ധിച്ചിടത്തോളം കൊല്ലങ്ങളായി അവർ താമസിക്കുന്ന സ്ഥലത്തുനിന്ന് കുടിയിറക്കപ്പെട്ട് പോകുകയാണ്. ഞാൻ നേരത്തെ സൂചിപ്പിച്ചതുപോലെ ആയുഷ്കാലം മുഴുവൻ അവർ സമ്പാദിച്ച സമ്പാദ്യംകൊണ്ട് കെട്ടിയുണ്ടാക്കിയ കെട്ടിടങ്ങൾ; അവിടത്തെ കച്ചവടക്കാർ, തൊഴിലാളികൾ അവരൊക്കെ ആശങ്കാകുലരാണ്. നമുക്ക് ചിന്തിക്കാവുന്ന കാര്യമാണത്. അതുകൊണ്ട് നിർബന്ധമായും അവരെ മനസ്സിലാക്കാൻ ഗവൺമെന്റ് തയ്യാറാകണം. എന്തിനാണ് ഗവൺമെന്റ് ഇങ്ങനെ മടിച്ചുനിൽക്കുന്നത്? ഉത്തരവാദിപ്പെട്ടവർ കേൾക്കണം, ഏതെങ്കിലും ചെറിയ റവന്യൂ ഉദ്യോഗസ്ഥന്മാരെ പറഞ്ഞയച്ചാൽ

പോരാ. കഴിഞ്ഞ ദിവസം ഞങ്ങൾ മുഖ്യമന്ത്രിയെ കണ്ടിരുന്നു. ദേശീയപാത കടന്നുപോകുന്ന പ്രദേശങ്ങളിലെ എം.എൽ.എ.-മാർ ഞങ്ങളുടെ നിയമസഭ പാർട്ടി ലീഡർ ഡോ. എം.കെ. മുനീർ സാഹിബിന്റെ നേതൃത്വത്തിൽ മുഖ്യമന്ത്രിയെ കണ്ട് ഇക്കാര്യങ്ങളൊക്കെ സംസാരിച്ചിരുന്നു. അതുകൊണ്ട് അലൈൻമെന്റിൽ എങ്ങനെ മാറ്റം സംഭവിച്ചു; ആരാണ് അതിന്റെ പിന്നിൽ പ്രവർത്തിച്ചത്; എന്തുകൊണ്ട് അങ്ങനെ വന്നു; എന്നുള്ളതിനെ സംബന്ധിച്ച് ഒരു അന്വേഷണത്തിന് ബന്ധപ്പെട്ടവർ തയ്യാറാകണമെന്നാണ് എനിക്ക് ഈ സന്ദർഭത്തിൽ പറയാനുള്ളത്.

ഭൂമി നഷ്ടപ്പെടുന്നവർക്ക് എന്ത് നഷ്ടപരിഹാരം ലഭിക്കുമെന്നുള്ളതിനെ സംബന്ധിച്ച് ഇതുവരെ വ്യക്തത വന്നിട്ടില്ല. പലരും പല രൂപത്തിലാണ് പറയുന്നത്. നിങ്ങൾക്ക് ഇന്നത് ലഭിക്കും, ഇത്ര സെന്റ് ഭൂമി നഷ്ടപ്പെടും, ഇന്നു പാക്കേജാണ് നമ്മൾ ഇവിടെ ഇംപ്ലിമെന്റ് ചെയ്യാൻ പോകുന്നത് എന്നുള്ളത് അവരെ വിളിച്ചുകൂട്ടി കൺവിൻസ് ചെയ്തിട്ടുവേണം അവരുടെ ഭൂമി ഏറ്റെടുക്കാതെന്ന് യോഗത്തിൽ അന്ന് ഞങ്ങൾ ആവശ്യപ്പെട്ടതാണ്. ആ വിഷയത്തിലേയ്ക്ക് ഗവൺമെന്റ് പോകുന്നില്ല. ഉത്തരവാദിപ്പെട്ട ആൾക്കാരെ ഇവർ അഭിമുഖീകരിക്കുന്നില്ല. സർവ്വായുധ സന്നാഹത്തോടുകൂടി സർവ്വേ നടപടികളുമായി മുന്നോട്ടുപോകുകയാണ്. ഏറ്റവും കൂടുതൽ ജനങ്ങൾ തിങ്ങി താമസിക്കുന്ന

പ്രദേശങ്ങളിലൂടെയാണ് സർവ്വേ കടന്നുപോകുന്നത്. അതാണ് മനസ്സിലാക്കേണ്ടത്. വലിയ ജനരോഷം അവിടെ ആളിക്കത്തുകയാണ്. ഗവൺമെന്റ് വളരെ അടിയന്തരമായി ഈ വിഷയത്തിൽ ഇടപെടണമെന്നാണ് എനിക്ക് ഈ സന്ദർഭത്തിൽ സൂചിപ്പിക്കാനുള്ളത്.

29.12.2017-ൽ സംസ്ഥാന സർക്കാർ പ്രഖ്യാപിച്ച റീഹാബിലിറ്റേഷൻ ആന്റ് റീസെറ്റിൽമെന്റ് പാക്കേജിൽ പറയുന്ന കാര്യങ്ങൾ കേന്ദ്രഗവൺമെന്റ് അംഗീകരിച്ചിട്ടുണ്ടോ? എൻ.എച്ച്. ഉൾപ്പെടെയുള്ള ഭൂമി ഏറ്റെടുക്കലുകൾക്കും ഈ റീഹാബിലിറ്റേഷൻ ബാധകമായിരിക്കുമെന്ന് പ്രസ്തുത ഉത്തരവിൽ പറയുന്നുണ്ട്. ഈ ഭൂമി നഷ്ടപ്പെടുന്നവർക്കും ആ പാക്കേജ് നടപ്പിലാക്കണമെന്നുണ്ടെങ്കിൽ സെൻട്രൽ ഗവൺമെന്റിന്റെ അംഗീകാരം വേണ്ടിവരും. അത് ലഭ്യമായിട്ടുണ്ടോയെന്ന് ചോദിച്ചിട്ട് ഇപ്പോഴും ഗവൺമെന്റ് ഒന്നും പറയുന്നില്ല. നമ്മുടെ സർക്കാർ അംഗീകരിച്ചതാണ്. ദേശീയപാതയുമായി ബന്ധപ്പെട്ട ഭൂമി ഏറ്റെടുക്കലിനും പുനരധിവാസ പാക്കേജ് ബാധകമാണെന്ന് പറഞ്ഞിട്ടുണ്ട്. പക്ഷെ, ഇതിന് പണം കൊടുക്കേണ്ടത് കേന്ദ്രഗവൺമെന്റാണ്. കേന്ദ്ര ഗവൺമെന്റ് ഇത് അംഗീകരിക്കണം. എന്നാൽ കേന്ദ്രഗവൺമെന്റ് അംഗീകരിച്ചിരിക്കുന്നുവെന്നത് ഇപ്പോഴും അവ്യക്തമാണ്.

ഡോ. എം. കെ. മുനീർ: സർ, റീഹാബിലിറ്റേഷൻ റീസെറ്റിൽമെന്റ്

പോളിസിയും ആക്ഷൻ പ്ലാനും വേൾഡ് ബാങ്കിനോട് അനുബന്ധിച്ച് വന്നതുകൊണ്ട് സെൻട്രൽ ഗവൺമെന്റ് അക്സെപ്റ്റ് ചെയ്തിട്ടുള്ളതാണ് ആ പോളിസി. അത് നാഷണൽ ഹൈവേയിലേയ്ക്ക് കൊണ്ടുവരുന്നതിന് അവർക്ക് യാതൊരു ഒബ്ജക്ഷനുമില്ല. യഥാർത്ഥത്തിൽ കോമ്പൻസേഷൻ വളരെ ഇംപോർട്ടന്റായ ഒരു കാര്യമാണ്. ഏത് പദ്ധതി വരുന്നെങ്കിലും ആദ്യം ഭൂമി നഷ്ടപ്പെടുന്നവരുടെ വികാരമാണ് മുൻഗണനയായി പരിഗണിക്കേണ്ടത് എന്നുള്ളതാണ് ആ പോളിസിയുടെ പ്രഥമ തത്വം.

ശ്രീ. അബൂൽ ഹമീദ് പി.: സർ, തീർച്ചയായും ആ വിഷയം

പരിഗണിക്കണമെന്ന് ആവശ്യപ്പെടുകയാണ്. അതുപോലെ ഭൂമി ഏറ്റെടുക്കുമ്പോൾ 10 സെന്റ് ഭൂമിയുള്ളവർ 5 സെന്റ് ഭൂമി റോഡിനുവേണ്ടി സറണ്ടർ ചെയ്യുകയാണെങ്കിൽ അവശേഷിക്കുന്ന അവരുടെ 5 സെന്റ് സ്ഥലത്ത് അവർക്ക് വീടോ എന്തെങ്കിലും കെട്ടിടമോ കെട്ടണമെന്നുണ്ടെങ്കിൽ ബിൽഡിംഗ് റൂൾസ് ബാധകമാക്കാതെ എക്സംപ്ഷൻ കൊടുക്കുന്ന സാഹചര്യം ഗവൺമെന്റിന്റെ ഭാഗത്തുനിന്നുണ്ടാകണം എന്നുകൂടി അപേക്ഷിക്കുകയാണ്. അതോടൊപ്പം ഈ സമരക്കാരോട്, പ്രതിഷേധിക്കുന്നവരോടുള്ള സർക്കാരിന്റെ സമീപനം മാറ്റണം.

സർക്കാരിന്റെ ജനവിരുദ്ധമായ നിലപാടുകൾ സങ്കുചിതമായ രാഷ്ട്രീയ താല്പര്യങ്ങളൊക്കെ മാറ്റിവെച്ച് കക്ഷിരാഷ്ട്രീയത്തിനതീതമായി കേരളത്തിലെ ജനങ്ങളെ കാണാൻ ശ്രമിക്കണം. അവർക്ക് പറയാനുള്ളത് കേൾക്കണം. അലൈൻമെന്റിലെ തിരിമറി കൃത്യമായി അന്വേഷിക്കാനുള്ള സംവിധാനങ്ങൾ കൂടിയുണ്ടാകണം എന്നാവശ്യപ്പെട്ടുകൊണ്ട് ഒരിക്കൽകൂടി ഈ ധനാഭ്യർത്ഥനയെ എതിർത്തുകൊണ്ട് ഞാൻ അവസാനിപ്പിക്കുകയാണ്.

ശ്രീ. സി. കൃഷ്ണൻ: സർ, ഞാൻ 2018-ലെ ധനവിനിയോഗ ബില്ലിനെ പൂർണ്ണമായും പിന്തുണയ്ക്കുകയാണ്. ബഹുമാനപ്പെട്ട പിണറായി വിജയന്റെ നേതൃത്വത്തിലുള്ള എൽ.ഡി.എഫ്. ഗവൺമെന്റ് രണ്ടുവർഷം പൂർത്തിയാക്കാൻ പോകുകയാണ്. ഈ ഘട്ടത്തിൽ നിരവധി നൂതനങ്ങളായ പദ്ധതികളും പ്രവർത്തനങ്ങളുമായി സർക്കാർ മുന്നോട്ടുപോകുന്ന കാഴ്ചയാണ് നമുക്ക് കാണാൻ സാധിക്കുന്നത്. നേരത്തെ ആവിഷ്കരിച്ച വാർഷിക പദ്ധതികൾ പൂർണ്ണമായും നടപ്പിലാക്കാൻ സാധിക്കാത്ത അനുഭവങ്ങൾ നമ്മുടെ സംസ്ഥാനത്തുണ്ടായിട്ടുണ്ട്. അതുകൊണ്ട് ഓരോ വാർഷിക പദ്ധതിയും മൂന്ന് മാസംകൂടുമ്പോൾ ബഹുമാനപ്പെട്ട മുഖ്യമന്ത്രിതന്നെ മുൻകയ്യെടുത്ത് റിവ്യൂ നടത്തുന്ന പ്രവർത്തനം ഇവിടെ പ്ലാൻ

ചെയ്തിരിക്കുകയാണ്. അതിന്റെ ഭാഗമായി എല്ലാ മേഖലയിലും നല്ല പ്രവർത്തന പുരോഗതി ഉണ്ടാകുന്നതായാണ് റിപ്പോർട്ടുകൾ വന്നുകൊണ്ടിരിക്കുന്നത്. അതിന്റെ ചുവടുപിടിച്ചുകൊണ്ട് ഈ മാർച്ച് മാസത്തോടുകൂടി എല്ലാ തദ്ദേശസ്വയംഭരണ സ്ഥാപനങ്ങളുടെയും പദ്ധതികൾ അംഗീകരിച്ചു കഴിഞ്ഞിരിക്കുകയാണ്. അടുത്ത മൂന്ന് മാസം കഴിഞ്ഞാൽ ഒൻപത് മാസം പൂർണ്ണമായും തദ്ദേശസ്വയംഭരണ സ്ഥാപനങ്ങൾക്ക് അവരുടെ പദ്ധതി നിർവ്വഹണത്തിനായി മാറ്റിവയ്ക്കാൻ സാധിക്കും. ഇത് പുതിയൊരു അനുഭവമാണ്. വർഷാവസാനമാകുമ്പോൾ പദ്ധതി പൂർണ്ണമായും നടപ്പിലാക്കാൻ കഴിയുന്ന, സമയബന്ധിതമായി പൂർത്തീകരിക്കാൻ കഴിയുന്ന സാഹചര്യമുണ്ടാകാൻ പോകുകയാണ്. ഇതെല്ലാം എൽ.ഡി.എഫ്. ഗവൺമെന്റിന്റെ പ്രത്യേകതയായി നമുക്ക് കാണാൻ കഴിയും. നവകേരള സൃഷ്ടിയുടെ ഭാഗമായി നാല് മിഷനുകൾ/കർമ്മ പദ്ധതികൾ ഇവിടെ നടപ്പിലാക്കി തുടങ്ങി. ജനങ്ങൾ അതുമായി ഇഴുകിച്ചേർന്ന് പ്രവർത്തിക്കാൻ തുടങ്ങിയിട്ടുണ്ട്. അതിന്റെ ഭാഗമാണ് വീടുകളില്ലാത്ത മുഴുവൻ കുടുംബങ്ങൾക്കും ഗുണമേന്മയുള്ള, താമസയോഗ്യമായ വീടുകൾ നിർമ്മിച്ചു കൊടുക്കുന്നതിനുള്ള പദ്ധതി. അതിന്റെ അന്തിമ പട്ടിക തയ്യാറാക്കി

കഴിഞ്ഞിരിക്കുകയാണ്. ഈ മാർച്ച് മാസത്തോടുകൂടി അതിന്റെ ഒന്നാംഘട്ടം പൂർത്തിയാക്കുകയാണ്. മൂന്ന് വർഷം കഴിയുമ്പോൾ നമ്മുടെ നാട് ഭവനരഹിതരില്ലാത്ത കേരളമായി മാറുമെന്ന കാര്യത്തിൽ യാതൊരു സംശയവുമില്ല.

ഹരിത കേരളം പദ്ധതിയുടെ പ്രവർത്തനവും ഇപ്പോൾ നല്ലരീതിയിൽ നടന്നുവരികയാണ്. തടയണകളുടെ നിർമ്മാണം, കുളങ്ങൾ നവീകരിക്കൽ, കിണറുകളുടെ റീചാർജ്ജിംഗ്, നീർച്ചാലുകൾ തടസ്സമില്ലാതെ ഒഴുകി പോകുന്നതിനാവശ്യമായ നവീകരണ പദ്ധതികൾ, വ്യാപകമായി ഫലവൃക്ഷതൈകൾ വച്ചുപിടിപ്പിക്കുന്നതിനുള്ള പ്രവർത്തനങ്ങൾ എന്നിവയൊക്കെ സംസ്ഥാന വ്യാപകമായി നടന്നുകൊണ്ടിരിക്കുകയാണ്. പൊതുവിദ്യാഭ്യാസ സംരക്ഷണ യജ്ഞം ഇപ്പോൾ ജനങ്ങൾ ഏറ്റെടുത്തു കഴിഞ്ഞിരിക്കുകയാണ്. ഇതിനുമുമ്പ് ഒരുകാലത്തും നടപ്പിലാക്കാൻ സാധിക്കാത്ത വിധത്തിൽ വിദ്യാലയങ്ങളുടെ മികവ് ഉറപ്പുവരുത്തിക്കൊണ്ടുള്ള പദ്ധതികൾ ഇപ്പോൾ നടപ്പിലാക്കിക്കൊണ്ടിരിക്കുകയാണ്.

44336 ക്ലാസ് മുറികൾ ഹൈടെക്കോക്കുന്ന പദ്ധതികൾ പ്രഖ്യാപിച്ചു. ഈ മാസം പൂർത്തിയാകുന്നതോടുകൂടി അതിൽ 33775 ക്ലാസ് മുറികൾ ഹൈടെക്കോക്കി



മാറ്റാനുള്ള എല്ലാ പ്രവർത്തനങ്ങളും നടന്നുകഴിഞ്ഞിരിക്കുകയാണ്. ഈ വിധത്തിൽ വിദ്യാഭ്യാസ മേഖലയെ അന്താരാഷ്ട്ര നിലവാരത്തിലെത്തിക്കുന്നതിനുള്ള പ്രവർത്തനങ്ങളാണ് നടന്നുവരുന്നത്. ഇതിന്റെ ഭാഗമായി എന്റെ മണ്ഡലമായ പയ്യന്നൂരിൽ കരിവെള്ളൂർ ഗവൺമെന്റ് ഹയർ സെക്കണ്ടറി സ്കൂളാണ് അന്താരാഷ്ട്ര നിലവാരത്തിലേയ്ക്കുയർത്താനുള്ള വിദ്യാലയമായി ഏറ്റെടുത്തിട്ടുള്ളത്. അതിനുവേണ്ടി 5 കോടി രൂപ കിഫ്ബി വഴി അവിടെ ചെലവഴിക്കാൻ തീരുമാനിച്ചു ടെണ്ടർ നടപടികളായിട്ടുണ്ട്. പക്ഷെ അവിടത്തെ നാട്ടുകാരൊക്കെ ചേർന്നുകൊണ്ട് സർക്കാരിന്റെ 5 കോടി രൂപയോടൊപ്പം തന്നെ 20 കോടി രൂപയുടെ ഒരു പദ്ധതി നടപ്പാക്കാനാണ് തീരുമാനിച്ചിട്ടുള്ളത്. ഈ വിധത്തിലാണ് സർക്കാരിന്റെ പദ്ധതികളെ ജനങ്ങൾ ഏറ്റെടുത്തുകൊണ്ടിരിക്കുന്നത്. ആരോഗ്യമേഖലയിൽ ഒരു ജനകീയ ആരോഗ്യനയം നടപ്പിലാക്കുന്നതിന് തുടക്കം കുറിച്ചുകൊണ്ട് സംസ്ഥാന വ്യാപകമായി ആർദ്രം പദ്ധതി നടപ്പിലാക്കിക്കൊണ്ടിരിക്കുകയാണ്. ഒരു മണ്ഡലത്തിൽ ഒരു പ്രാഥമികാരോഗ്യകേന്ദ്രം കുടുംബാരോഗ്യ കേന്ദ്രമാക്കി മാറ്റുന്നതിനുള്ള പദ്ധതികൾ നടപ്പിലാക്കിത്തുടങ്ങി. അതിന്റെ ഭാഗമായി ഓരോ

മണ്ഡലത്തിലും കുടുംബാരോഗ്യ കേന്ദ്രങ്ങൾ ഉദ്ഘാടനം ചെയ്തിട്ടുണ്ട്. എന്റെ

മണ്ഡലത്തിലെ ഒരു പി.എച്ച്.സി. കുടുംബാരോഗ്യ കേന്ദ്രമാക്കി മാറ്റിയതിന്റെ ഉദ്ഘാടനം ബഹുമാനപ്പെട്ട ആരോഗ്യ വകുപ്പുമന്ത്രി നിർവ്വഹിച്ചപ്പോൾ ആയിരക്കണക്കിനാളുകൾ പങ്കെടുത്തുകൊണ്ട് ഒരു ഉത്സവപ്രതീതിയാണ് അവിടെ സൃഷ്ടിച്ചത്. ഈ വിധത്തിൽ ഓരോ മേഖലയിലും സർക്കാരിന്റെ പദ്ധതികൾ ആവേശകരമായിട്ടുതന്നെ നടപ്പിലാക്കിക്കൊണ്ടിരിക്കുന്നുവെന്ന് നമുക്ക് കാണാൻ സാധിക്കും. അതോടൊപ്പം സംസ്ഥാനത്തിന്റെ അടിസ്ഥാന സൗകര്യ വികസനവുമായി ബന്ധപ്പെട്ട പദ്ധതികൾ. ഇവിടെ കിഫ്ബിയെക്കുറിച്ചാണ് ആളുകൾ പറഞ്ഞുകൊണ്ടിരുന്നത്. എന്നാൽ ഇപ്പോൾ വലിയതോതിൽ പറയാൻ സാധിക്കുമെന്ന് തോന്നുന്നില്ല. കിഫ്ബി വഴി തുടക്കം കുറിച്ച പദ്ധതികളെല്ലാം നടപ്പിലാക്കുന്ന ഘട്ടത്തിലേയ്ക്ക് എത്തിക്കൊണ്ടിരിക്കുകയാണ്. അൻപതിനായിരം കോടി രൂപ ചെലവഴിച്ചുകൊണ്ട് നടത്തുന്ന അടിസ്ഥാന സൗകര്യ വികസന പദ്ധതികൾ രാജ്യത്ത് മറ്റൊരു സംസ്ഥാനത്തുമില്ലാത്ത ഒന്നാണ്. കേരളത്തിൽ ഇതിനുമുമ്പ് ഒരു ഗവൺമെന്റും ആലോചിക്കാത്തതാണ്. ഇടതുപക്ഷ ജനാധിപത്യ

ഗവൺമെന്റ് ഇത് കൃത്യമായി നടപ്പിലാക്കുന്നുവെന്നത് അഭിനന്ദനം അർഹിക്കുന്ന, അഭിമാനകരമായ ഒരു കാര്യമാണ്. അതിന്റെ ഭാഗമായിട്ടാണല്ലോ ദേശീയപാത 45 മീറ്റർ വീതിയുള്ളതാക്കി മാറ്റുന്നത്. അതിനാണ് പലയിടത്തും വലിയ തർക്കങ്ങൾ നടക്കുന്നത്. 1251 കിലോമീറ്റർ ദൈർഘ്യമുള്ള മലയോര ഹൈവേ പദ്ധതിക്ക് ഇപ്പോൾ തുടക്കമായിട്ടുണ്ട്. കണ്ണൂർ ജില്ലയിലെ മലയോര ഹൈവേയുടെ പ്രവൃത്തി തുടങ്ങുന്നത് എന്റെ മണ്ഡലമായ പയ്യന്നൂരിലെ ചെറുകുഴിയിലാണ്. ആ പദ്ധതി തുടങ്ങിയതു മാത്രമല്ല, പയ്യന്നൂർ മണ്ഡലത്തിൽ ഉൾപ്പെടുന്ന 5 കിലോ മീറ്റർ നിർമ്മാണ പ്രവർത്തനം ഈ ഏപ്രിൽ മാസത്തോടുകൂടി പൂർത്തീകരിക്കാൻ പോകുകയാണ്, അതിന്റെ തുടർ പ്രവർത്തനങ്ങൾ നടന്നുവരികയാണ്. 623 കിലോമീറ്റർ വരുന്ന തീരദേശ ഹൈവേയുടെ അലൈൻമെന്റ് തയ്യാറായിക്കൊണ്ടിരിക്കുകയാണ്. കോവളം മുതൽ കാസർഗോഡ് വരെയുള്ള ദേശീയ ജലപാത 2020-ഓടുകൂടി പൂർത്തീകരിക്കാൻ പോകുകയാണ്. ഗെയിൽ പ്രകൃതി വാതക പൈപ്പ് ലൈൻ സ്ഥാപിക്കുന്നതുമായി ബന്ധപ്പെട്ട് വലിയ തടസ്സങ്ങളും സമരങ്ങളുമുണ്ടായി. പക്ഷെ സഖാവ് പിണറായി വിജയന്റെ

നേത്രത്വത്തിലുള്ള ഗവൺമെന്റ് നിശ്ചയദാർഢ്യത്തോടുകൂടി ആ പദ്ധതി ഈ വർഷം പൂർത്തീകരിക്കുന്നതിനുള്ള പ്രവർത്തനങ്ങളുമായി മുന്നോട്ടുപോകുകയാണ്. ഈ അഞ്ച് പദ്ധതികളും കടന്നുപോകുന്നൊരു മണ്ഡലമാണ് എന്റേത്. അതായത്, മലയോര ഹൈവേ, ദേശീയപാത, തീരദേശ പാത, ദേശീയ ജലപാത, ഗെയിൽ പൈപ്പ് ലൈൻ എന്നിവ എന്റെ മണ്ഡലത്തിലൂടെയാണ് കടന്നുപോകുന്നത്. ദേശീയപാതയ്ക്കുവേണ്ടി സ്ഥലമെടുക്കുന്നതുമായി ബന്ധപ്പെട്ട് പലയിടത്തും എതിർപ്പുകളുണ്ട്. എന്റെ നാട്ടിലെ ഒരു ക്ഷേത്രസമുച്ചയം അതിൽ ഉൾപ്പെടുന്നുണ്ട്. ഒഴിവാക്കി കിട്ടാൻ പല ശ്രമങ്ങളും നടത്തി. പക്ഷെ എൻ.എച്ച്. സമ്മതിച്ചിട്ടില്ല. പയ്യന്നൂർ ബൈപ്പാസ് നിർമ്മാണത്തിൽ തണ്ണീർത്തടവും നെൽവയലും ഉൾപ്പെടുന്നുണ്ട്, എതിർപ്പുകളുണ്ട്. എതിർപ്പുകളുണ്ടെങ്കിൽപ്പോലും ജനങ്ങൾ നാടിനുവേണ്ടിയുള്ള ഈ സ്വപ്ന പദ്ധതിയെ നല്ലതുപോലെ സ്വീകരിച്ച് സഹകരിച്ച് മുന്നോട്ടുകൊണ്ടുപോകുന്നൊരു അനുഭവമാണ് എന്റെ മണ്ഡലത്തെ സംബന്ധിച്ച് ഉണ്ടായിട്ടുള്ളത്. കേരളത്തിലെ മിക്കവാറും സ്ഥലങ്ങളിൽ അങ്ങനെ തന്നെയാണ്. ക്ഷേത്രം എടുക്കാൻ പാടില്ല എന്നൊക്കെ വലിയ പ്രക്ഷോഭങ്ങൾ ഉണ്ടായി. ഞങ്ങൾ

അതിന്റെ കൂടെയുണ്ടായിരുന്നു. ഇപ്പോൾ അവർക്ക് കാര്യങ്ങൾ ബോധ്യപ്പെട്ടിട്ടുണ്ട്.

വേറെ മാർഗ്ഗമില്ല, അതുമത്രം ഒഴിവാക്കാൻ സാധിക്കുകയില്ല. ഇത്തരത്തിൽ കാര്യങ്ങൾ മനസ്സിലാക്കിക്കൊണ്ട് ജനങ്ങൾ മുന്നോട്ടുപോകുന്ന അനുഭവങ്ങൾ നമുക്കിവിടെ കാണാൻ സാധിക്കും.

നമ്മുടെ സംസ്ഥാനത്ത് വ്യവസായ തൊഴിൽ മേഖല വലിയ പ്രതിസന്ധിയിലാണ്. ആ പ്രതിസന്ധിയിൽ നിന്നും അതിനെ കരകയറ്റുന്നതിനുവേണ്ടി വ്യവസായ വകുപ്പും തൊഴിൽ വകുപ്പും നല്ലതുപോലെ പരിശ്രമിച്ചുകൊണ്ടിരിക്കുകയാണ് ചെയ്യുന്നത്. നമ്മുടെ രാജ്യം വലിയ തോതിലുള്ള പ്രതിസന്ധി നേരിടുകയാണെന്ന് നമുക്കെല്ലാവർക്കും അറിയാം. അതിനിടയിലാണ് ജനങ്ങളോട് പ്രതിബദ്ധതയുള്ള സംസ്ഥാന ഗവൺമെന്റിന്റെ പദ്ധതികളെ നോക്കിക്കാണേണ്ടത്. എന്താണ് രാജ്യത്ത് നടക്കുന്നത്? യു.പി.എ. ഗവൺമെന്റ് തുടങ്ങിവെച്ചിട്ടുള്ള നവലിബറൽ നയങ്ങൾ എൻ.ഡി.എ. ഗവൺമെന്റ് വാശിയോടുകൂടി നടപ്പിലാക്കുകയാണ് ചെയ്യുന്നത്. അത് നടപ്പിലാക്കുമ്പോൾ അതിനേറ്റു മാറുകമായ പ്രഹരം ഇവിടെ പണിയെടുക്കുന്നവരുടെ നേർക്ക് വന്നുകൊണ്ടിരിക്കുകയാണ്

ചെയ്യുന്നത്. അതിന്റെ ഭാഗമായി ഈ മാർച്ച് മാസം 16-ാം തീയതി കേന്ദ്ര തൊഴിൽ മന്ത്രാലയം ഒരു വിജ്ഞാപനം പുറപ്പെടുവിച്ചിട്ടുണ്ട്. ആ വിജ്ഞാപനപ്രകാരം ഇനിയൊരാൾക്കും സ്ഥിരം തൊഴിലില്ല എന്ന് പ്രഖ്യാപിച്ചിരിക്കുകയാണ്. എന്നുപറഞ്ഞാൽ ഇനി ഒരു മേഖലയിലും ആർക്കും സ്ഥിരമായി തൊഴിലുണ്ടാകുകയില്ല, എല്ലാ തൊഴിലുകളും താൽക്കാലികമായി മാത്രം വരാൻ പോകുകയാണ്. 1946-ലെ ഒരു സ്റ്റാന്റിംഗ് ഓർഡർ പ്രകാരമാണ് ഇതിനെക്കുറിച്ചും ഇപ്പോൾ നിയന്ത്രിച്ചുവരുന്നത്. നൂറോ അതിലധികമോ തൊഴിലാളികളുള്ള വ്യവസായ സ്ഥാപനങ്ങൾക്കും മിനിമം വേജസ് ബാധകമായ വ്യവസായ സ്ഥാപനങ്ങൾക്കും 1946-ലെ സ്റ്റാന്റിംഗ് ഓർഡർ ബാധകമാണ്. അതിലാണ് ഇപ്പോൾ ഭേദഗതി വരുത്തിയിട്ടുള്ളത്. അതുപ്രകാരം ഒരു സ്ഥാപനത്തിലും സ്ഥിരം തൊഴിലാളികളില്ല, എല്ലാം താൽക്കാലിക തൊഴിലാളികളാണ്. എന്താണ് വ്യവസായമേഖലയിലെ ഇപ്പോഴത്തെ അവസ്ഥ? വ്യവസായ തൊഴിലാളികളെ സംബന്ധിച്ച് പഠനം നടത്തിയതിന്റെ റിപ്പോർട്ട് വന്നിട്ടുണ്ട്. 48 കോടി തൊഴിലാളികൾ രാജ്യത്തുണ്ടെന്നാണ് കണക്കുകൾ സൂചിപ്പിക്കുന്നത്. ആ 48 കോടിയിൽ 7 കോടി തൊഴിലാളികൾ മാത്രമാണ് സംഘടിത വ്യവസായ മേഖലയിലുള്ളത്. ബാക്കിയെല്ലാം അസംഘടിത മേഖലയിലാണ്. ഈ

അസംഘടിത മേഖലയിലുൾപ്പെടെ കരാറുവൽക്കരണത്തിന് എതിരായാണ് ദേശവ്യാപകമായി ട്രേഡ് യൂണിയനുകളും തൊഴിലാളികളും സമരം നടത്തിക്കൊണ്ടിരിക്കുന്നത്. അതിൽ എല്ലാ പാർട്ടിക്കാരുമുണ്ട്. സ്ഥിരം സ്വഭാവമുള്ള തൊഴിൽ കരാർവൽക്കരിക്കാൻ പാടില്ല. സ്ഥിരം സ്വഭാവമുള്ള തൊഴിൽമേഖലയിൽ സ്ഥിരമായി തൊഴിലാളികളും ജീവനക്കാരുമുണ്ടാകണം. ഇതാണ് നിർദ്ദേശം. ഇത് അംഗീകരിക്കാതെ നിലവിലുള്ള സ്റ്റാന്റിംഗ് ഓർഡറിൽ ഭേദഗതി വരുത്തി സ്ഥിരം തൊഴിലില്ല, എല്ലാം താൽക്കാലികമാക്കുന്നതിനുവേണ്ടിയാണ് കേന്ദ്രഗവൺമെന്റ് തീരുമാനിച്ചിട്ടുള്ളത്. എന്താണ് ഇതിന്റെ ഫലമായി ഉണ്ടാകാൻ പോകുന്നത്? ആറോ ഏഴോ കോടി തൊഴിലാളികൾ ജോലി ചെയ്യുന്ന മേഖലകളിൽ നിന്നും ഏത് അവസരത്തിലും ഉടമകൾക്ക് തൊഴിലാളികളെ പിരിച്ചുവിടാം. അതിൽ പറയുന്നത് രണ്ടാഴ്ചത്തെ നോട്ടീസ് നൽകിയാൽ ആരെയും പിരിച്ചുവിടാമെന്നാണ്. കരാർ തൊഴിലാളികളാണെങ്കിൽ അവർക്ക് നോട്ടീസ് കൊടുക്കേണ്ടതായിട്ടില്ല. വൻകിട കമ്പനികളുടെ മുതലാളിമാർക്ക് തൊഴിലാളികളെയും ജനങ്ങളെയും യഥേഷ്ടം കൊള്ളയടിക്കുന്നതിനുള്ള അവസരമാണ് ഈ നവലിബറൽ നയങ്ങൾ നടപ്പിലാക്കുന്നതിലൂടെ മോദി ഗവൺമെന്റ് ഉറപ്പിക്കാൻ പോകുന്നത്. ഇതിനെതിരായി വലിയ പ്രതിഷേധങ്ങളും സമരങ്ങളും ദേശവ്യാപകമായി

വളർന്നുവരുകയാണ്. തീവ്രമായ സമരങ്ങളും പോരാട്ടങ്ങളും വരുംനാളുകളിൽ ഉണ്ടാകാൻ പോകുകയാണ്. അതിന്റെ ഭാഗമായാണ് ഏപ്രിൽ രണ്ടാം തീയതി സംസ്ഥാനത്ത് 24 മണിക്കൂർ പൊതുപണിമുടക്ക് ഇവിടത്തെ ട്രേഡ് യൂണിയനുകൾ പ്രഖ്യാപിച്ചിട്ടുള്ളത്. ബി.എം.എസ്. അതിന്റെ കൂടെയില്ലെങ്കിൽപ്പോലും ഈ ഭേദഗതിയെ ബി.എം.എസ്.-ഉം എതിർത്തിട്ടുണ്ട്. ബി.എം.എസ്.-ലെ തൊഴിലാളികൾക്ക് ഇതിൽനിന്നും മാറിനിൽക്കാൻ സാധിക്കില്ല. തൊഴിലാളികൾ ഒന്നടങ്കം, പണിയെടുക്കുവാൻ മുഴുവനും ചേർന്നുകൊണ്ട് ഈ നയങ്ങൾക്കെതിരായ പോരാട്ടം ശക്തിപ്പെടുത്താൻ പോകുകയാണ്. അത്തരം പോരാട്ടങ്ങളെ പിന്തുണയ്ക്കുന്നതിനുവേണ്ടി എല്ലാ രാഷ്ട്രീയ പാർട്ടികൾക്കും ജനപ്രതിനിധികൾക്കും ഉത്തരവാദിത്വമുണ്ട്. ആ ഉത്തരവാദിത്വംകൂടി നിർവഹിക്കേണ്ടതുണ്ട് എന്ന കാര്യംകൂടി സൂചിപ്പിച്ചുകൊണ്ട് ബൃഹത്തായ പദ്ധതികളുമായി മുന്നോട്ടുപോകുന്ന എൽ.ഡി.എഫ്. ഗവൺമെന്റിനുവേണ്ടി അവതരിപ്പിച്ച ധനവിനിയോഗബില്ലിനെ ഒരിക്കൽകൂടി പിന്തുണച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ഡോ. എൻ. ജയരാജ്: സർ, ധനവിനിയോഗം എന്നുപറയുന്നതിൽ സമയബന്ധിതമായും ഗുണപരമായും ചെലവഴിക്കുക എന്നതാണ് ഏറ്റവും പ്രധാനപ്പെട്ട ഒരു കാര്യം. നമ്മുടെ സംസ്ഥാനത്തിന്റെ ഏറ്റവും പ്രധാനപ്പെട്ട



വിഷയങ്ങളിൽ ഒന്ന്, നമ്മുടെ വരവും ചെലവും തമ്മിലുള്ള അന്തരം വർഷങ്ങളായി വർദ്ധിച്ചുവരുന്നു എന്നുള്ളതാണ്. അതുകൊണ്ടല്ല, നമ്മൾ പ്രതീക്ഷിക്കുന്ന തരത്തിലുള്ള നികുതി വർദ്ധനവ് കഴിഞ്ഞ കാലയളവിലുണ്ടാക്കാൻ കഴിഞ്ഞിട്ടില്ല. നടപ്പ് വർഷത്തിൽ നമ്മൾ പ്രതീക്ഷിച്ച നികുതി വരുമാനം 16.8 ശതമാനം ആയിരുന്നു. അതിലേയ്ക്കെത്താൻ കഴിഞ്ഞിട്ടില്ല. നൽകിക്കൊണ്ടിരിക്കുന്ന പല ഗ്രാന്റുകളും വെട്ടിക്കുറയ്ക്കുന്ന പ്രവണത കേന്ദ്രഗവൺമെന്റിന്റെ ഭാഗത്തുനിന്നുണ്ടാകുന്നുണ്ട്. വരുമാനത്തിലും ചെലവിലുമുള്ള അന്തരം സംസ്ഥാനത്തിന്റെ ധനസ്ഥിതിയെ എപ്പോഴും മുന്നോട്ട് നയിക്കുന്നതിൽ തടസ്സമുണ്ടാക്കുന്ന കാര്യമാണ്. നമ്മുടെ സ്പെഷ്യൽ ട്രഷറി സേവിംഗ്സ് അക്കൗണ്ടിലേയ്ക്ക് ഫണ്ട് ട്രാൻസ്ഫർ ചെയ്താണ് ഇത് പരിഹരിക്കാനുള്ള ശ്രമങ്ങൾ നടത്തുന്നത്. പക്ഷേ അതൊക്കെ ധനമാനേജ്മെന്റിനകത്ത് അഭിലഷണീയമല്ലാത്ത ചില പ്രവണതകളാണെന്നുള്ളതാണ് പ്രധാനപ്പെട്ട കാര്യം. അതുകൊണ്ടുതന്നെ നമ്മുടെ പദ്ധതിയേതര ചെലവുകൾ, അനാവശ്യമായ ചെലവുകൾ പലപ്പോഴും നിയന്ത്രിക്കാൻവേണ്ടി ഒട്ടേറെ നിർദ്ദേശങ്ങൾ എല്ലാക്കാലത്തും മുന്നോട്ടുവയ്ക്കാറുണ്ട്. അങ്ങനെ വയ്ക്കുന്ന നിർദ്ദേശങ്ങൾപോലും പലപ്പോഴും പാലിക്കപ്പെടാതെ പോകുന്നുവെന്നതാണ് ഏറ്റവും പ്രധാനപ്പെട്ട കാര്യം. ഉദാഹരണത്തിന്, ഈ

ഗവൺമെന്റ് വന്നശേഷം വിദ്യാഭ്യാസ വകുപ്പിലും ആരോഗ്യ വകുപ്പിലും ഒട്ടേറെ പുതിയ തസ്തികകൾ സൃഷ്ടിക്കുകയുണ്ടായി. അത് വളരെയേറെ ആവശ്യമുള്ള ഒരു കാര്യവുമാണ്. പക്ഷേ ഇന്ന് കൃത്യമായ കണക്കെടുത്താൽ അനാവശ്യമായ തസ്തികകളിൽ പലയിടത്തും ആളുകൾ ജോലിയില്ലാതെ ഇരിക്കുന്നുണ്ട്. കൃത്യമായ പരിശോധന നടത്തി പുനർവിന്യാസത്തിനും അനാവശ്യമായ തസ്തികകൾ സൃഷ്ടിക്കപ്പെടാതിരിക്കാനും ഗവൺമെന്റ് തയ്യാറാകണം. കെ.എ.എസ്.-ന്റെ കാര്യത്തിൽ എല്ലാവരും സന്തോഷത്തിലാണ് സംസാരിക്കുന്നത്. ഞാൻ കണക്കുകൂട്ടിയപ്പോൾ ഏതാണ്ട് 700 കോടി രൂപ സംസ്ഥാന ഗവൺമെന്റിന് അഡീഷണലായി ചെലവ് വരാൻ പോകുന്ന പദ്ധതിയാണത്. കുറെ ആളുകളെക്കൂടി മുകളിലേയ്ക്ക് പ്രതിഷ്ഠിക്കുന്നതിനപ്പുറത്തേയ്ക്ക് നിലവിലുള്ള സംവിധാനത്തെ കുറേക്കൂടി കാര്യക്ഷമമാക്കാൻ കഴിയുമോയെന്നുള്ളത് ഗൗരവമായി പരിശോധിക്കേണ്ടതാണ്. ബഹുമാന്യനായ ധനകാര്യ വകുപ്പുമന്ത്രി കഴിഞ്ഞ ദിവസം ഒരു മറുപടിയിൽ സൂചിപ്പിക്കുകയുണ്ടായി, ഗ്രാന്റ്-ഇൻ-എയ്ഡ് നൽകുന്ന സ്ഥാപനങ്ങളുടെ പെർഫോമൻസ് ഓഡിറ്റ് കൊണ്ടുവന്നശേഷം കൂടുതലായി അനുവാദം നൽകുക എന്ന പ്രവണത വളരെയേറെ ആശ്വാസകരമാണ്. അതിൽനിന്ന് ഗവൺമെന്റ് പിന്നിലേയ്ക്ക് പോകരുതെന്നാണ് എന്റെ അഭിപ്രായം. ഗ്രാന്റ്-ഇൻ-എയ്ഡ്

സ്ഥാപനങ്ങളിൽ പലതിന്റെയും പെർഫോമൻസ് വളരെ മോശമാണെന്നുള്ളത് നമ്മൾ കാണുന്നുണ്ട്. ബഹുമാന്യനായ ധനകാര്യ വകുപ്പുമന്ത്രിക്ക് ചില കാര്യങ്ങളിൽ വളരെ കർശനമായ നിലപാടുകൾ എടുക്കേണ്ട സമയത്ത് നിലപാടുകൾ എടുക്കാതിരിക്കാൻ കഴിയില്ല. ഇപ്പോൾ എല്ലാ തദ്ദേശസ്വയംഭരണ സ്ഥാപനങ്ങൾക്കും വാഹനം വാങ്ങിക്കൊടുക്കുന്നുണ്ട്. മറ്റ് ഡിപ്പാർട്ടുമെന്റുകൾക്കും ക്രമാതീതമായി വാഹനങ്ങൾ വാങ്ങിച്ചുകൊടുക്കുന്ന പ്രവണതയുണ്ട്. ബി.എസ്.എൻ.എൽ. പോലുള്ള കേന്ദ്രഗവൺമെന്റ് സ്ഥാപനങ്ങളിൽ വാഹനം വാടകയ്ക്ക് എടുക്കുകയാണ്. ആ വാഹനത്തിന് വാടക മാത്രം കൊടുത്താൽ മതി. ഡ്രൈവർക്ക് ശമ്പളം കൊടുക്കണം, മെയിന്റനൻസ് നടത്തണം അങ്ങനെയുള്ള അനാവശ്യമായ ധൂർത്ത് ഇക്കാര്യത്തിലുണ്ടാകുന്നുണ്ട്. അതുകൊണ്ട് ഇക്കാര്യത്തിൽ പോസിറ്റീവായ നിലപാട് ബഹുമാന്യനായ മന്ത്രിയുടെ ഭാഗത്തുനിന്നുണ്ടാകണമെന്ന് സൂചിപ്പിക്കുകയാണ്. എ.ഡി.എഫ്-നുള്ള അനുവാദം ജില്ലാ കളക്ടർമാർക്ക് കൊടുത്തിട്ടുണ്ട്. പക്ഷേ അതിന്റെ ഭരണാനുമതി ഒരു കോടി രൂപവരെയാണ്. സാങ്കേതികാനുമതി ഉൾപ്പെടെയുള്ള കാര്യങ്ങൾക്ക് വീണ്ടും തിരുവനന്തപുരത്തേയ്ക്ക് വരണം. ഇതൊഴിവാക്കി കളക്ടർമാർക്ക് കൊടുത്തിരിക്കുന്ന അധികാരപരിധിക്കകത്ത് നിന്നുകൊണ്ടുതന്നെ അതിന് ടെക്നിക്കൽ സാംഗ്ഷൻ

കൊടുക്കാനുള്ള അനുവാദം കൂടി കൊടുത്താൽ എ.ഡി.എഫ്-ന്റെ കാര്യത്തിലുള്ള കാലതാമസം ഒഴിവാക്കാൻ സാധിക്കും. അങ്ങ് ഉൾപ്പെടെയുള്ള എം.എൽ.എ.-മാർ അനുഭവിക്കുന്ന പ്രധാനപ്പെട്ട കാര്യമാണ്, പുതിയ ബിൽഡിംഗ് നിർമ്മാണവുമായി ബന്ധപ്പെട്ട് പുതിയ വർക്ക് ടെണ്ടർ ചെയ്യണമെങ്കിൽ അവിടെ നിൽക്കുന്ന മരങ്ങൾ വെട്ടിമാറ്റണമെന്നാണ് പറയുന്നത്. മരം വെട്ടിമാറ്റാൻ നിലവിൽ വനം വകുപ്പ് ഏതെങ്കിലും മരം കണ്ടുകഴിഞ്ഞാൽ,... വാകമരം ആർക്കും വേണ്ടാത്തതാണ്. വാകയ്ക്ക് വൻതോതിലുള്ള തുകയാണ് ചാർജ്ജ് ചെയ്യുന്നത്. അതിൽ കാലാനുസൃതമായ മാറ്റം വരുത്തണം. ആർക്കും വേണ്ടാത്ത, ആരും എടുക്കാത്ത മരത്തിന് ലക്ഷക്കണക്കിന് രൂപ ചാർജ്ജ് ചെയ്യും. ഇത് വലിയ പ്രശ്നമായി മാറുകയാണ്. മരം വെട്ടിമാറ്റാതെ ടെണ്ടർ നടപടികൾ സ്വീകരിക്കാൻ പാടില്ലെന്ന കർശന നിർദ്ദേശം ഗവൺമെന്റ് നൽകിയിട്ടുണ്ട്. കാഞ്ഞിരപ്പള്ളിയിലെ പൊൻകുന്നം സിവിൽ സ്റ്റേഷന്റെ പണി തീർന്നിട്ട് ഒന്നര വർഷമായി. ലിഫ്റ്റ് വച്ചിട്ടില്ല. ലിഫ്റ്റ് വയ്ക്കാൻ മൂന്ന് അക്രഡിറ്റഡ് ഏജൻസിയേ കേരളത്തിലുള്ളു. വേറെ ആർക്കും അതിനുള്ള അനുവാദമില്ല, അവർക്ക് പണം കിട്ടുന്നില്ല എന്നുപറഞ്ഞ് ലിഫ്റ്റ് വയ്ക്കാൻ മടിക്കുകയാണ്. അതുപോലെ സോയിൽ ടെസ്റ്റിംഗ് അക്രഡിറ്റഡ് ഏജൻസികൾക്ക് കൊടുക്കാൻ സംവിധാനമുണ്ടാക്കാതെ സോയിൽ ടെസ്റ്റിന്റെ പേരിൽ മാത്രമായി

രണ്ടും മൂന്നും വർഷക്കാലം കെട്ടിടനിർമ്മാണം താമസിപ്പിക്കുന്ന അവസ്ഥയുണ്ട്. ധനവിനിയോഗത്തിൽ, പ്രത്യേകിച്ച് ഓരോ വകുപ്പിനും നൽകുന്ന പണം കൃത്യമായി ചെലവഴിച്ചാൽ കുറെക്കൂടി സ്വസ്ഥത വരുത്താൻ കഴിയും. കാഞ്ഞിരപ്പള്ളി ബൈപ്പാസിന് ഭൂമി ഏറ്റെടുക്കലുമായി ബന്ധപ്പെട്ട് ഇവിടെ സൂചിപ്പിച്ചു. ബഹുമാന്യനായ പി. സി. ജോർജ്ജ് കടന്നുപോകുന്നത് കാഞ്ഞിരപ്പള്ളി വഴിയാണ്. അദ്ദേഹം എപ്പോഴും അവിടെ നിന്നിട്ട് 'ഇവിടെ എം.എൽ.എ. ഇല്ലേ' എന്ന് എന്നോട് ചോദിച്ചിട്ടാണ് പോകുന്നത്. കാരണം ഗതാഗതക്കുരുക്കുകൊണ്ട് അദ്ദേഹത്തിന്റെ മണ്ഡലത്തിൽ സമയത്തിന് എത്തിച്ചേരാൻ കഴിയില്ല.

ശ്രീ. പി. സി. ജോർജ്ജ്: സർ,.....

മി. ചെയർമാൻ: അദ്ദേഹത്തിന്റെ സമയം കഴിയുകയാണ്....പ്ലീസ്.... അദ്ദേഹം പോസിറ്റീവായിട്ടാണ് പറഞ്ഞത്.

ഡോ. എൻ. ജയരാജ്: അദ്ദേഹം എന്നെ പിണക്കി പറയുന്നതല്ല. അദ്ദേഹത്തിന്റെ ബുദ്ധിമുട്ടുകൊണ്ട് പറഞ്ഞതാണ്. കാരണം പൂഞ്ഞാറിലേയ്ക്ക് കാഞ്ഞിരപ്പള്ളി വഴിയാണ് പോകേണ്ടത്. കാഞ്ഞിരപ്പള്ളിയിലെ ഗതാഗതക്കുരുക്കിൽ മണിക്കൂറുകളോളം കിടക്കുകയാണ്. ഇത് ഒഴിവാക്കാൻ ഒരു ബൈപ്പാസിനുവേണ്ടി കഴിഞ്ഞ എട്ട് വർഷമായി ഞങ്ങൾ ബുദ്ധിമുട്ടുകയാണ്. ഈ

ബൈപ്പാസ് യാഥാർത്ഥ്യമാക്കുന്നതിനുവേണ്ടി ഈ വർഷം കിഫ്ബിയിലേയ്ക്ക് പ്രൊപ്പോസൽ കൊടുത്തിട്ടുണ്ട്.

മി. ചെയർമാൻ: പ്ലീസ് കൺക്ലൂഡ്.....

ഡോ. എൻ. ജയരാജ്: കാഞ്ഞിരപ്പള്ളി ബൈപ്പാസ് കാഞ്ഞിരപ്പള്ളിയുടെ മാത്രം പ്രശ്നമല്ല. കിഴക്കൻമേഖലയുടെ കവാടമെന്ന നിലയിൽ അത് ഈ വർഷം പൂർത്തീകരിക്കാനുള്ള നടപടി ഗവൺമെന്റിന്റെ ഭാഗത്തുനിന്നുണ്ടാകണമെന്ന് സൂചിപ്പിക്കാൻ ഞാൻ ആഗ്രഹിക്കുകയാണ്.

മി. ചെയർമാൻ: പ്ലീസ് കൺക്ലൂഡ്.....

ഡോ. എൻ. ജയരാജ്: അങ്ങ് ഇങ്ങനെ നിരന്തരമായി ഇടപെടുന്നതുകൊണ്ട് എന്റെ പ്രസംഗത്തിന്റെ ഘോഷം നഷ്ടപ്പെടുന്നതിനാൽ ഞാൻ എന്റെ എളിയ വാക്കുകൾ അവസാനിപ്പിക്കുകയാണ്.

ശ്രീ. പി. സി. ജോർജ്ജ്: സർ, ഇന്നിവിടെ ധനവിനിയോഗ

ബില്ലിനെക്കുറിച്ചാണ് ചർച്ച നടക്കുന്നത്. ഗവൺമെന്റ് സെക്രട്ടറിമാർ (ഐ.എസ്.എസ്. ഉദ്യോഗസ്ഥർ) എം.എൽ.എ.-മാർ വിളിച്ചാൽ ഫോൺ എടുക്കുന്നില്ലെന്നൊരു പരാതി ഈ സഭയിലുള്ള പത്തിൽ കൂടുതൽ എം.എൽ.എ.-മാർ ഇന്ന് എനോട് പറഞ്ഞു. എന്തൊരു മര്യാദകേടാണിത്, നമ്മുടെ

ഓഫീസേഴ്സ് ഗ്യാലറി നോക്കിയാൽ അത് മനസ്സിലാകും. ഒരു ഭരണ സംവിധാനത്തിലെ ഏറ്റവും വലിയ പരാജയമാണിത്. നിങ്ങൾ എന്ത് തീരുമാനമെടുത്താലും നടപ്പാക്കേണ്ട ഉദ്യോഗസ്ഥന്മാർ നിർജ്ജീവമായി നിങ്ങളെ കബളിപ്പിച്ചുകൊണ്ടിരിക്കുന്നു എന്ന് നിങ്ങൾ അറിയണം. അവരെ നിലയ്ക്ക് നിർത്താനും നിങ്ങളുടെ നയം നടപ്പാക്കുന്ന സാഹചര്യം സൃഷ്ടിക്കാനുമുള്ള ഉത്തരവാദിത്വം നിങ്ങൾ ഏറ്റെടുക്കേണ്ടതുണ്ട് എന്നാണ് എനിക്ക് പറയാനുള്ളത്. കിഴാറ്റൂരിലെ പ്രശ്നം ഇന്നിവിടെ വലിയൊരു ചർച്ചയായി മാറിയിരിക്കുകയാണ്. ഞാൻ ഇന്നലെ അവിടെ പോയിരുന്നു. അവിടത്തെ പ്രശ്നം ബൈപ്പാസല്ല. ഒരു വിഭാഗം ജനങ്ങൾ ഒരു തർക്കം പറഞ്ഞാൽ അവിടെ പോയി കണ്ടുമനസ്സിലാക്കാനും അഭിപ്രായം പറയാനുമുള്ള സ്വാതന്ത്ര്യം ഒരു എം.എൽ.എ. എന്നുള്ള നിലയിൽ എനിക്കുണ്ട് എന്ന് ഞാൻ വിശ്വസിക്കുന്നു. ആ സ്വാതന്ത്ര്യം ഉപയോഗിച്ചുതന്നെയാണ് ഞാനവിടെ പോയത്. അവിടെ പോയി കണ്ടപ്പോൾ എനിക്കുണ്ടായ അഭിപ്രായം ഞാൻ പറയാം. നമ്മുടെ ചെങ്കനാവിൽ നിന്നും വിഹിതം വയ്പ്പോൾ കഴിഞ്ഞ 60 വർഷമായി കണ്ണൂരിനും കാസർഗോഡിനും വയനാടിനും ന്യായമായ വിഹിതം കൊടുത്തിട്ടില്ല എന്ന അഭിപ്രായം പരസ്യമായി ഞാൻ പറയുകയാണ്. എന്തുകൊണ്ടാണ് ഇത് സംഭവിക്കുന്നത്; ഇത് സംഭവിച്ചതിന്

ഉത്തരവാദിത്വം പറഞ്ഞ് .....

മി. ചെയർമാൻ: പ്ലീസ്...

ശ്രീ. പി. സി. ജോർജ്ജ്: സർ, ഈ വിഷയം പറഞ്ഞുതീർക്കേണ്ട; രാവിലെ മുതൽ എന്നെ വേട്ടയാടുകയാണ്. ഇത് ന്യായമല്ല. അർഹതപ്പെട്ടത് അവർക്ക് കൊടുക്കണം. ഈ ബൈപ്പാസ് ഉൾപ്പെടെ ആ പണി പൂർണ്ണമായി നടപ്പാക്കാൻ ഗവൺമെന്റ് ബാധ്യസ്ഥമാണ് എന്ന അഭിപ്രായം പരസ്യമായി ഞാൻ രേഖപ്പെടുത്തുന്നു. ഇപ്പോൾ എവിടെയെങ്കിലും ബൈപ്പാസ് വന്നു കഴിഞ്ഞാൽ ഉടനെ സമരമാണ്. ഞാൻ ആ സമരങ്ങളോടൊന്നും യോജിക്കുന്നില്ല. ഇവിടത്തെ പ്രശ്നം, അവിടത്തെ 58 കുടുംബങ്ങളുടേതല്ല, ഒരു പ്രദേശം രണ്ടായി പോകുന്നു എന്നുള്ളതാണ്. ബൈപ്പാസ് നിർമ്മാണത്തിനുവേണ്ടി 8 ലക്ഷത്തോളം ലോഡ് മണ്ണ് വേണ്ടിവരുന്നു. അതിന് മലകൾ ഇടിച്ചുനിരത്തേണ്ടിവരുന്നുവെന്ന ന്യായമായ ഒരു സംശയമാണ് ജനങ്ങൾക്കിടയിൽ ഉണ്ടായിട്ടുള്ളത്. ഞാൻ ചെന്നുനോക്കിയപ്പോൾ അത് ന്യായമായ സംശയമായി എനിക്കും തോന്നി. ഇതിനൊരു പരിഹാരം വേണ്ടേ; ഇതൊരു ഗവൺമെന്റാണ്. ഇവിടെ പ്രതിപക്ഷമുണ്ട്. പ്രതിപക്ഷനേതാവ് പറഞ്ഞ അഭിപ്രായമുണ്ട്. അവിടത്തെ ലോക്കൽ എം.എൽ.എ., ശ്രീ. ജെയിംസ് മാത്യു ബൈപ്പാസിനെപ്പറ്റി ഒരഭിപ്രായം ഇവിടെ പറഞ്ഞു. ഞാൻ അതിന്റെ



വിശദാംശങ്ങളിലേക്ക് കടക്കുന്നില്ല. ശ്രീ. ജെയിംസ് മാത്യുവും ബഹുമാനപ്പെട്ട മന്ത്രി ശ്രീ. ജി. സുധാകരനും ഇതുസംബന്ധിച്ച് അഭിപ്രായം പറഞ്ഞിട്ടുണ്ട്. അതിനൊന്നും വിലയില്ലേ; ഈ രണ്ടഭിപ്രായങ്ങളും കണക്കിലെടുത്തുകൊണ്ടും അവിടത്തെ ജനവികാരം കണക്കിലെടുത്തുകൊണ്ടും ഒരു എക്സ്പെർട്ടിനെ ചുമതലപ്പെടുത്തി ഇതിനൊരു ശാശ്വതപരിഹാരം ഉണ്ടാക്കാനുള്ള ശക്തമായ ഇടപെടൽ ഗവൺമെന്റിന്റെ ഭാഗത്തുനിന്നുണ്ടാകണമെന്ന് വിനയപുരസ്കാരം അഭ്യർത്ഥിക്കുകയാണ്. ആരെയും തോൽപ്പിക്കാനും വിജയിപ്പിക്കാനുമല്ല. എം.എൽ.എ.-മാരെ സംബന്ധിച്ചിടത്തോളം ദുരഭിമാനത്തിന്റെയും അഭിമാനത്തിന്റെയും പ്രശ്നമില്ല. ജനങ്ങളുടെ മുമ്പിൽ നമ്മൾ പറഞ്ഞത് മാറ്റി സത്യം പറയുന്നതിൽ ഒരു തെറ്റുമില്ല. അതുകൊണ്ട് വളരെ നല്ലൊരു എക്സ്പെർട്ടിനെ ചുമതലപ്പെടുത്തിക്കൊണ്ട് നിർബന്ധമായും ആ ഹൈവേയുടെ പണി പൂർത്തീകരിക്കാനാവശ്യമായ നടപടികളിലേക്ക് പോകണമെന്ന അഭിപ്രായം രേഖപ്പെടുത്തുകയാണ്. കാഞ്ഞിരപ്പള്ളി ബൈപ്പാസിന്റെ കാര്യത്തിൽ ഡോ. എൻ. ജയരാജിന് എന്താണ് കാര്യം; കഴിഞ്ഞ 5 കൊല്ലം യു.ഡി.എഫ്. ഭരിച്ചിരുന്നപ്പോൾ ബൈപ്പാസ് വേണമെന്ന് ആവശ്യപ്പെട്ടിട്ടും കിട്ടിയില്ല. അവസാനം ഡോ. ടി. എം. തോമസ് ഐസക്കും ശ്രീ. ജി. സുധാകരനും വന്നപ്പോൾ ബൈപ്പാസ് കൊടുത്തു.

അവർ കൊടുത്തില്ലെങ്കിൽ ബൈപ്പാസ് ഉണ്ടാകുകയില്ല. അതിന് അവരോട് നന്ദി പറയണം. അതുകൊണ്ടായിരിക്കും ചെങ്ങന്നൂരിൽ നിങ്ങളിപ്പോൾ അല്പം ഇടതുപക്ഷ പ്രേമം കാണിക്കുന്നത്. ബൈപ്പാസിനെപ്പറ്റി ഡോ. എൻ. ജയരാജ് അവകാശപ്പെടേണ്ട, അത് ഡോ. ടി. എം. തോമസ് ഐസക്കിനും ശ്രീ. ജി. സുധാകരനും അവകാശപ്പെട്ടതാണ്. അവരാണ് ആ ബൈപ്പാസ് കൊടുത്തത്. അത് നന്നായി. എനിക്കും അതിൽ സന്തോഷമുണ്ട്.

ശ്രീ. പി. ഉബൈദുള്ള: സർ, ഞാൻ ഈ ധനവിനിയോഗ ബില്ലിനെ എതിർക്കുകയാണ്. സാമ്പത്തിക വർഷം അവസാനിക്കാൻ ഇനി 5 ദിവസം മാത്രമേ ബാക്കിയുള്ളൂ. നമ്മുടെ ട്രഷറികളിൽ കോടിക്കണക്കിന് രൂപയുടെ ബില്ലുകൾ കെട്ടിക്കിടക്കുകയാണ്. സാമ്പത്തിക ഞെരുക്കം കൊണ്ടുള്ള ട്രഷറി നിയന്ത്രണവും ജി.എസ്.ടി. വരുമാനത്തിലെ കുറവും മുൻകൂട്ടി കാണുന്നതിൽ ധനകാര്യ വകുപ്പ് പരാജയപ്പെടുവെന്നാണ് ഇത് തെളിയിക്കുന്നത്. പദ്ധതിചെലവ് ആകെ അവതാളത്തിലായിരിക്കുകയാണ്. തദ്ദേശസ്വയംഭരണ സ്ഥാപനങ്ങളിലെ പദ്ധതിചെലവ് പോലും എങ്ങും എത്താതെ നിൽക്കുകയാണ്. ബഹുമാനപ്പെട്ട മന്ത്രി വലിയ പ്രസംഗം നടത്തുന്നതല്ലാതെ ഇപ്പോഴും ഫണ്ട് വേണ്ട രീതിയിൽ വിനിയോഗിക്കാൻ കഴിഞ്ഞിട്ടില്ല. കെടുകാര്യസ്ഥതയുടെയും പിടിപ്പുകേടിന്റെയും

രണ്ടാം വാർഷികമാണ് എൽ.ഡി.എഫ്. സർക്കാർ ആഘോഷിക്കാൻ പോകുന്നത്.

രണ്ടുവർഷം കൊണ്ട് കഴിഞ്ഞ എൽ.ഡി.എഫ്. ഗവൺമെന്റിന്റെ കാര്യം

പറയുകയല്ലാതെ പുതിയ എന്തെങ്കിലും പദ്ധതിക്ക് തുടക്കം കുറിച്ചതായി ഈ

ഗവൺമെന്റിന് പറയാൻ കഴിയുമോ; കേരളത്തെ കൊലയാളികളുടെയും

കുടിയന്മാരുടെയും നാടാക്കി മാറ്റി എന്നതാണ് ഈ ഗവൺമെന്റിന്റെ ഏറ്റവും വലിയ

നേട്ടം. ജനങ്ങളെ മുഴുവൻ മദ്യം കുടിപ്പിച്ച് കൊലപാതകങ്ങളുടെ എണ്ണം

വർദ്ധിപ്പിക്കുകയാണ്. നാലുദിവസം മുമ്പാണ് സ്വന്തം പിതാവ് മൂക്കറ്റം

മദ്യപിച്ചുവന്ന് ആതിര എന്ന യുവതിയെ ക്രൂരമായി കൊലപ്പെടുത്തിയത്. ഇന്നലെ

പത്തനംതിട്ട ജില്ലയിൽ മുഴിയാർ വനത്തിൽ ആദിവാസി യുവാവ് ഒന്നര വയസ്സുള്ള

സ്വന്തം മകനെ നിലത്തറിഞ്ഞിരിക്കുന്നു. ഇദ്ദേഹവും മദ്യലഹരിയിലായിരുന്നു

എന്നാണ് റിപ്പോർട്ട്. ഇങ്ങനെ മക്കളെ തിരിച്ചറിയാൻ കഴിയാത്ത അച്ഛന്മാരെയും

അമ്മമാരെ തിരിച്ചറിയാൻ കഴിയാത്ത മക്കളെയും സൃഷ്ടിച്ചുവെന്നതാണ്

എൽ.ഡി.എഫ്. ഗവൺമെന്റിന്റെ രണ്ടുവർഷക്കാലത്തെ നേട്ടം. ജനങ്ങളുടെ ജീവനും

സ്വത്തിനും സംരക്ഷണം നൽകേണ്ട പോലീസ് ജനങ്ങളെ പീഡിപ്പിക്കുകയാണ്.

ഇന്നലെ ആലപ്പുഴ ജില്ലയിലെ കുത്തിയതോട് സ്റ്റേഷൻ പരിധിയിൽ

വാഹനപരിശോധനയ്ക്കിടെ ഇരുചക്ര വാഹന യാത്രക്കാരെ പിന്തുടർന്ന് പോലീസ്

ജീപ്പ് കുറുകെയിട്ട് പിടിക്കാൻ ശ്രമിക്കുമ്പോഴാണ് ബൈക്കുകൾ കൂട്ടിയിടിച്ച് രണ്ടുപേർ മരിച്ചത്. ബിച്ച് എന്ന യുവാവും സുമി എന്ന യുവതിയും കൊല്ലപ്പെട്ടത് പോലീസ് ജീപ്പ് കുറുകെയിട്ട് വാഹനപരിശോധന നടത്തുന്നതിനിടയിലാണ്. ഇതേരീതിയിൽ വാഹനപരിശോധന നടത്തുന്നതിന്റെ ഫലമായി അപകടങ്ങൾ പെരുകിക്കൊണ്ടിരിക്കുകയാണ്. ഡി.ജി.പി. പറഞ്ഞതുപോലെ ഇവർക്ക് ഒരു പ്രത്യേക ട്യൂഷൻ കൊടുക്കുന്നത് നന്നായിരിക്കുമെന്നാണ് എന്റെ അഭിപ്രായം. സ്വന്തം പാർട്ടിക്കാർ തന്നെ 'ഇരട്ട ചങ്കൻ' എന്ന് വിശേഷിപ്പിച്ച സഖാവ് പിണറായി വിജയൻ സംസ്ഥാനം ഭരിക്കുമ്പോൾ ഇരട്ടനീതിയാണ് ഇവിടെ നടപ്പാക്കുന്നത്. ബഹുമാനപ്പെട്ട എന്റെ സുഹൃത്ത് ശ്രീ. കെ. എം. ഷാജി ഇന്ന് രാവിലെ ഒരു സബ്മിഷൻ ഉന്നയിക്കുകയുണ്ടായി. ഫാറൂഖ് കോളേജിലെ അദ്ധ്യാപകൻ ഡോ. ജവഹർ എന്ത് തെറ്റാണ് ചെയ്തത്; കൊടുവള്ളിയിൽ ഒരു കുടുംബയോഗത്തിൽ പോയി....(ബഹളം).....

മി. ചെയർമാൻ: പ്ലീസ്...അദ്ദേഹം സംസാരിക്കട്ടെ. ശ്രീ. എ. എൻ. ഷംസീർ, പ്ലീസ്....പ്ലീസ്.....(ബഹളം).....ശ്രീ. പി. ഉബൈദുള്ള.....അങ്ങ് സംസാരിക്കൂ ...ശ്രീ. എ. എൻ. ഷംസീർ, അങ്ങ് ഇരിക്കൂ....പ്ലീസ്...

ശ്രീ. പി. ഉബൈദുള്ള: സർ, എനിക്ക് സമയം അനുവദിക്കണം. ഒരു

കുടുംബയോഗത്തിൽ പോയി ശരിയായ വസ്തുധാരണത്തെക്കുറിച്ച് പ്രസംഗിച്ചതിന്റെ പേരിലാണ് ഫാറൂഖ് കോളേജിലെ പ്രൊഫസർ ഡോ. ജവഹറിനെതിരായി കേസെടുത്തത്. എന്നാൽ കേരളത്തിലെ സ്ത്രീ സമൂഹത്തെ ആകമാനം പരസ്യമായി അവഹേളിച്ച ഒരു മന്ത്രി ഈ മന്ത്രിസഭയ്ക്കകത്തുണ്ട്. അദ്ദേഹത്തിനെതിരെ ഒരു കേസുമുണ്ടായില്ല. ജനാധിപത്യത്തിന്റെ ശ്രീകോവിൽ എന്ന് നമ്മൾ വിശേഷിപ്പിക്കുന്ന ഈ നിയമസഭയെ കളങ്കപ്പെടുത്തി സ്ത്രീക്കുരുടെ ചെയർ വലിച്ചിട്ട് കമ്പ്യൂട്ടർ ഉൾപ്പെടെയുള്ള ഉപകരണങ്ങൾ തകർത്ത് പൊതുമുതൽ നശിപ്പിച്ച ഒരു മന്ത്രിയുൾപ്പെടെയുള്ള എം.എൽ.എ.-മാർക്കെതിരെയുള്ള കേസ് ഈ ഗവൺമെന്റ് പിൻവലിച്ചു. വർഗ്ഗീയ വിദ്വേഷം പരത്തുന്ന പ്രസംഗം പലതവണ നടത്തിയിട്ടും ബി.ജെ.പി. നേതാവ് ശ്രീമതി ശശികല ടീച്ചറെ അറസ്റ്റുചെയ്യാൻ ശ്രീ. പിണറായി വിജയന്റെ പോലീസിന് സാധ്യമായില്ല. ദേശീയ പതാകയെ അവഹേളിച്ച ആർ.എസ്.എസ്. കാര്യവാഹക് മോഹൻ ഭഗവതിനെതിരെ കേസെടുക്കാൻ ഈ ഗവൺമെന്റിന് കഴിഞ്ഞില്ല. മതസ്തർദ്ദയുണ്ടാക്കുന്ന പ്രസംഗം ചെയ്തുവെന്ന ആരോണമുന്നയിച്ചാണ് ഷംസുദ്ദീൻ പാലത്ത് എന്ന പണ്ഡിതനെ യു.എ.പി.എ. ചുമത്തി ശ്രീ. പിണറായി വിജയന്റെ പോലീസ് അറസ്റ്റുചെയ്തത്. വർഷങ്ങളായി വളരെ നല്ലരീതിയിൽ പ്രവർത്തിക്കുന്ന എറണാകുളത്തെ Peace School അടച്ചുപൂട്ടി

ഡോ. എം. എം. അക്ബർ എന്ന പണ്ഡിതനെ അറസ്റ്റുചെയ്യാൻ ശ്രീ. പിണറായി വിജയന്റെ പോലീസിന് ഒരു മടിയുമുണ്ടായില്ല. എറണാകുളത്തെ പറവൂരിൽ 'ഒരേയൊരു ഇന്ത്യ, ഒരൊറ്റ ജനത' എന്ന മുദ്രാവാക്യം വിളിച്ച് ക്യാമ്പയിൻ സംഘടിപ്പിച്ച 40 യുവാക്കളെ ശ്രീ. പിണറായി വിജയന്റെ പോലീസ് അറസ്റ്റുചെയ്തു. ഇത്തരം ഇരട്ടനീതിയാണ് ഈ ഗവൺമെന്റ് ഇവിടെ നടപ്പാക്കിക്കൊണ്ടിരിക്കുന്നത്. സമരത്തിന്റെ വീരഗാഥകൾ പാടിപ്പറഞ്ഞ് വളർത്തിയെടുത്ത പ്രസ്ഥാനമാണ് കമ്മ്യൂണിസ്റ്റ് പ്രസ്ഥാനം. ഇന്ന് ഈ കമ്മ്യൂണിസ്റ്റ് പ്രസ്ഥാനം എല്ലാ സമരത്തെയും ഭയക്കുകയും പൂർത്തിയാക്കുകയും പോലീസിനെ ഉപയോഗിച്ച് സമരക്കാരെ തല്ലിച്ചതയ്ക്കുകയുമാണ്. 5 സെന്റിലും 10 സെന്റിലും താമസിക്കുന്ന പാവപ്പെട്ടയാളുകളുടെ വീടുകൾ തകർത്ത് ഗെയിൽ പൈപ്പ് ലൈൻ കൊണ്ടുപോകുന്ന നടപടിക്കെതിരെ സമരമുണ്ടായപ്പോൾ അവരൊക്കെ തീവ്രവാദികളാണെന്ന് പറഞ്ഞ് മുദ്രകുത്തി പോലീസിനെ ഉപയോഗിച്ച് തല്ലിച്ചതച്ചവരാണിവർ. ഇപ്പോൾ അതേ രീതിയാണ് നാഷണൽ ഹൈവേയുമായി ബന്ധപ്പെട്ട് നടക്കാൻ പോകുന്നത്. നാഷണൽ ഹൈവേയുമായി ബന്ധപ്പെട്ട് നേരത്തെ തയ്യാറാക്കിയ അലൈൻമെന്റ് തെറ്റിച്ച് നാഷണൽ ഹൈവേയുമായി യാതൊരു ബന്ധവുമില്ലാത്ത സ്ഥലത്തുകൂടി പാവപ്പെട്ടവന്റെ വീട് തകർത്താണ് പുതിയ നാഷണൽ ഹൈവേ കൊണ്ടുപോകാൻ

പോകുന്നത്. അതിനെതിരായാണ് ഇപ്പോൾ ജനങ്ങൾ പ്രക്ഷോഭത്തിനിറങ്ങിയിട്ടുള്ളത്.

മി. ചെയർമാൻ: ശ്രീ. പി. ഉബൈദുള്ള, അങ്ങയുടെ സമയം അവസാനിച്ചു.

പ്ലീസ് കൺക്ലൂഡ്.

ശ്രീ. പി. ഉബൈദുള്ള: സർ, ഇവിടെ കീഴാറ്റൂർ സമരത്തെക്കുറിച്ച് പറഞ്ഞു.

ഇവർ കീഴാറ്റൂരിൽ വലിയ പരിസ്ഥിതി വാദികളായിരുന്നു. ഇപ്പോൾ നെൽവയലുകളും തണ്ണീർത്തടങ്ങളുമെല്ലാം നികത്തി ബൈപ്പാസ് നിർമ്മിക്കുന്നതിനെതിരായി കീഴാറ്റൂരിലെ പഴയ സഖാക്കൾ സമരരംഗത്ത് വന്നപ്പോൾ അവർ വയൽക്കിളികളല്ല, കഴുകന്മാരാണെന്നാണ് കമ്മ്യൂണിസ്റ്റ് വിശേഷണം. ഇവിടെ ഡോ. എം. കെ. മുനീർ ഇരിക്കുന്നുണ്ട്. അദ്ദേഹം പൊതുമരാമത്ത് വകുപ്പുമന്ത്രിയായിരിക്കുമ്പോൾ എക്സ്പ്രസ് ഹൈവേ കൊണ്ടുവരാൻ ശ്രമം നടത്തി. എക്സ്പ്രസ് ഹൈവേ വന്നാൽ ആടിനെ കെട്ടാൻ എങ്ങോട്ടുപോകുമെന്നാണ് അന്ന് പറഞ്ഞത്. ഇപ്പോൾ ഗെയിൽ സമരത്തെ എതിർക്കുന്നവർ അന്ന് പറഞ്ഞത് ഗെയിൽ എന്നത് പൈപ്പ് ബോംബാണെന്നാണ്. ഒരു കാലത്ത് സമരത്തിന് നേതൃത്വം കൊടുക്കുകയും ഇപ്പോൾ അത്തരം സമരത്തെയൊക്കെ തള്ളുകയും അവഹേളിക്കുകയും ചെയ്യുന്ന സമീപനമാണ് ഈ

ഗവൺമെന്റ് സ്വീകരിച്ചുകൊണ്ടിരിക്കുന്നത്.

മി. ചെയർമാൻ: ദയവായി അങ്ങ് അവസാനിപ്പിക്കൂ.

ശ്രീ. പി. ഉബൈദുള്ള: സർ, അങ്ങ് ദയവായി ഇരട്ട നീതി നടപ്പാക്കരുത്.

നേരത്തെ ഇവിടെ സംസാരിച്ച അപ്പറത്തുള്ള മെമ്പർ 3½ മിനിട്ടാണ് കൂടുതൽ എടുത്തത്. ശ്രീ. പിണറായി വിജയൻ ഇരട്ട നീതിയാണ് നടപ്പാക്കുന്നത്. ചെയർ എന്തായാലും ഇരട്ട നീതി നടപ്പാക്കരുത്. ഇവിടെ രണ്ട് ദിവസം മുൻ വലിയ വർത്തമാനമൊക്കെ പറഞ്ഞു. മാറാട് കലാപവുമായി ബന്ധപ്പെട്ട വിഷയത്തെക്കുറിച്ച് ഇവിടെ പറയുകയുണ്ടായി. മാറാട് കലാപത്തിൽ തോമസ് പി. ജോസഫ് കമ്മീഷൻ നൽകിയ റിപ്പോർട്ടാണ് എന്റെ കയ്യിലുള്ളത്. (പേപ്പർ ഉയർത്തിക്കാണിച്ചു.) ഇതിൽ എന്താണ് പറയുന്നത്; സി.പി.ഐ.(എം.) എല്ലാ സന്ദർഭത്തിലും വർഗ്ഗീയത ആളിക്കത്തിച്ച് രാഷ്ട്രീയ മുതലെടുപ്പ് നടത്താൻ ശ്രമിച്ചിട്ടുണ്ടെന്നാണ് ഇതിൽ പറയുന്നത്. മുസ്ലീം കേന്ദ്രങ്ങളിൽ പോയി ഹൈന്ദവ സഹോദരന്മാരെ പ്രകോപിപ്പിക്കുന്ന രീതിയിലുള്ള മുദ്രാവാക്യം വിളിക്കുകയും ഹൈന്ദവ കേന്ദ്രങ്ങളിൽ പോയി മുസ്ലീം സഹോദരന്മാരെ പ്രകോപിപ്പിക്കുന്ന രീതിയിൽ മുദ്രാവാക്യം വിളിക്കുകയും ചെയ്ത് രാഷ്ട്രീയ മുതലെടുപ്പ് നടത്താൻ സി.പി.ഐ.(എം.) ശ്രമിച്ചുവെന്നാണ് തോമസ് പി. ജോസഫ് കമ്മീഷൻ



റിപ്പോർട്ടിൽ പറയുന്നത്. ഇത് ആർക്കും പരിശോധിക്കാം. ഒരു മന്ത്രി 44 കൊലപാതകത്തെക്കുറിച്ച് പറഞ്ഞതുപോലെല്ല. ഇത് വ്യക്തമായ രേഖയോടുകൂടിയാണ് ഞാൻ ഇക്കാര്യം ഇവിടെ പറയുന്നത്. ആർക്കും പരിശോധിക്കാം, മേശപ്പുറത്തുവെക്കാം. തലശ്ശേരി കലാപം ഉണ്ടായപ്പോൾ ജസ്റ്റിസ് ജോസഫ് വിതയത്തിൽ കമ്മീഷൻ റിപ്പോർട്ടിലും ഇതുതന്നെയാണ് പറഞ്ഞത്. സി.പി.ഐ.(എം.)-ഉം ജനസംഘവും ചേർന്നാണ് അവിടെ വർഗ്ഗീയ കലാപത്തിന് തിരികൊളുത്തിയതെന്നാണ് പറഞ്ഞത്.

മി. ചെയർമാൻ: സമയം അവസാനിച്ചു. പ്ലീസ് കൺക്ലൂഡ്. ഇല്ലെങ്കിൽ അടുത്ത ആളെ വിളിക്കും.

ശ്രീ. പി. ഉബൈദുള്ള: സർ, എക്കാലത്തും നമ്മുടെ സംസ്ഥാനത്ത് വർഗ്ഗീയത ആളിക്കത്തിച്ച് രാഷ്ട്രീയ മുതലെടുപ്പ് നടത്താൻ ശ്രമിച്ചിട്ടുള്ള സി.പി.ഐ.(എം.)-ന്റെ രാഷ്ട്രീയ നിലപാടുകൾ അവസാനിപ്പിക്കണം. അല്ലെങ്കിൽ കേരളം ബംഗാൾ ആക്കിത്തരാമെന്ന് മുമ്പ് പറഞ്ഞതുപോലെ, അധികം താമസിക്കാതെ നിങ്ങൾ ആക്കാതെതന്നെ കേരളം ബംഗാൾ ആകുമെന്ന കാര്യം സി.പി.ഐ.(എം.) ഓർക്കണമെന്നുകൂടി പറഞ്ഞുകൊണ്ട്, ഒരു സംഗതിയും കൃത്യമായി നടത്താത്ത ഈ ഗവൺമെന്റിന്റെ ധനവിനിയോഗ ബില്ലിനെ ഞാൻ എതിർക്കുന്നു.

ശ്രീ. പി. ഉണ്ണി: സർ, ബഹുമാനപ്പെട്ട ധനകാര്യ വകുപ്പുമന്ത്രി ഡോ. ടി. എം.

തോമസ് ഐസക് അവതരിപ്പിച്ച ധനവിനിയോഗ ബില്ലിനെ ഞാൻ പൂർണ്ണമായും പിന്തുണയ്ക്കുകയാണ്. സാമൂഹിക സാമ്പത്തിക സാസ്കാരിക വിദ്യാഭ്യാസ മേഖലകളിലെല്ലാം തനതായ വ്യക്തിമുദ്ര പതിപ്പിച്ച കേരളത്തിന്റെ പുരോഗതിക്കെല്ലാം ആധാരശിലയെന്ന് പറയുന്നത് കേരളത്തിൽ വിവിധ കാലഘട്ടങ്ങളിൽ അധികാരത്തിൽ വന്ന ഇടതുപക്ഷ സർക്കാരാണ്. കേരളമെന്ന് പറയുന്ന സംസ്ഥാനം ഇന്ത്യയിലെ 29 സംസ്ഥാനങ്ങളിൽ നിന്നും വ്യത്യസ്തമായ ഒരു പരിഷ്കൃത സമൂഹം ജീവിക്കുന്ന നാടാണ്. ഇന്ത്യയിലെ മറ്റൊരു സംസ്ഥാനത്തെയും കേരളവുമായി താരതമ്യപ്പെടുത്താൻ കഴിയില്ല. കേരളത്തിലും അപരിഷ്കൃതത്വം ഉണ്ടായിരുന്നു. ജാതി, മതം, അയിത്തം, അനാചാരങ്ങളൊക്കെ ഉണ്ടായിരുന്നു. അതിൽനിന്ന് മാറി കേരളം ഇന്ന് അറിയപ്പെടുന്നത് പരിഷ്കൃത സമൂഹം ജീവിക്കുന്ന നാടായാണ്. അതിന്റെ സൃഷ്ടികർത്താക്കളെന്ന് പറയുന്നത് കേരളത്തിലെ ഇടതുപക്ഷമാണെന്ന് ആർക്കും അറിയാം. ഞാൻ ഇതിപ്പോൾ പറയാൻ കാരണം, കുറച്ച് ദിവസംമുമ്പ് പ്രതിപക്ഷത്തുനിന്ന് ഒരു എം.എൽ.എ. കേരളത്തിൽ കാർഷിക പരിഷ്കരണ നിയമം കൊണ്ടുവന്നത് പി. ടി. ചാക്കോയാണെന്ന് പറഞ്ഞു. കേരളമെന്ന് പറയുന്ന സംസ്ഥാനത്ത് മണ്ണിനെയും മനുഷ്യനെയും പങ്കിട്ട് രാജ്യം

ഭരിച്ചിരുന്ന നാടുവാഴികൾ ഉണ്ടായിരുന്നു, ഭൂ സ്വാമിമാരുണ്ടായിരുന്നു. എന്റെ ജില്ലയായ പാലക്കാട് ജില്ലയിൽ സാമൂതിരി രാജാവ്, നിലമ്പൂർ കോവിലകം, കൊച്ചി രാജവംശം, കൊല്ലങ്കോട് രാജാവ് ഇങ്ങനെയുള്ള നാട്ടുരാജാക്കന്മാരാണ് രാജ്യഭരണം നടത്തിയിരുന്നത്. 1956 നവംബർ മാസം ഒന്നാം തീയതി കേരളം രൂപീകൃതമായി, 1957 ഏപ്രിൽ മാസത്തിൽ തെരഞ്ഞെടുപ്പ് നടന്ന് ഏപ്രിൽ മാസം 5-ാം തീയതി പുതിയ ഇടതുപക്ഷ, കമ്മ്യൂണിസ്റ്റ് ഗവൺമെന്റ് വന്നു. ആ ഗവൺമെന്റ് അധികാരത്തിൽ വന്നതിന്റെ 7-ാം ദിവസം, ഏപ്രിൽ മാസം 11-ാം തീയതിയാണ് കുടിയൊഴിപ്പിക്കലിനും ഭൂമി ഒഴിപ്പിക്കലിനും എതിരായുള്ള ഓർഡിനൻസ് കൊണ്ടുവന്നത്. ആ നിയമം എന്ന് പറയുന്നത് കേരളത്തിലെ സാമൂഹിക വ്യവസ്ഥയെ മാറ്റി മറിക്കുന്ന കേരളത്തിലെ ആദ്യത്തെ നിയമമായിരുന്നു. തുടർന്നാണ് ആ ഗവൺമെന്റ് ഭൂപരിഷ്കരണ നിയമം കൊണ്ടുവന്നത്. ഇന്ത്യ സ്വതന്ത്രമായാൽ, ദേശീയ ഗവൺമെന്റ് സ്ഥാപിച്ചാൽ കൃഷി ഭൂമി കൃഷിക്കാരന് എന്ന് ദേശീയ പ്രക്ഷോഭത്തിൽ, സ്വാതന്ത്ര്യ സമര കാലഘട്ടത്തിൽ ഉയർത്തിയ മുദ്രാവാക്യമാണ്. ഇത് ആവടി, കറാച്ചി, ദുർഗ്ഗാപൂർ തുടങ്ങിയ സ്ഥലങ്ങളിലെല്ലാം ജവഹർലാൽ നെഹ്റുവിന്റെ അധ്യക്ഷതയിൽ ചേർന്ന എ.ഐ.സി.സി. സമ്മേളനങ്ങളിൽ പാസ്സാക്കിയ പ്രമേയങ്ങളാണ്. പക്ഷെ ആ പ്രമേയത്തിന്റെ

അന്തസ്സത്ത നടപ്പാക്കാൻ 10 കൊല്ലത്തിനുശേഷം കേരളത്തിൽ അധികാരത്തിൽ വന്ന കമ്മ്യൂണിസ്റ്റ് ഗവൺമെന്റിനു മാത്രമേ സാധ്യമായുള്ളൂ എന്നതാണ് വസ്തുത. ആ നിയമമാണ് കേരളത്തെ പടിപടിയായി ഇന്നുള്ള പരിഷ്കൃത ജനസമൂഹം ജീവിക്കുന്ന നാടായി കേരളത്തെ മാറ്റിമറിച്ചതെന്ന കാര്യം മറക്കരുത്. നമ്മുടെ ധനം അപഹരിച്ചെന്നിരിക്കും, പക്ഷെ നാടിന്റെ ചരിത്രമെന്ന് പറയുന്നത് അപഹരിക്കാൻ പാടില്ലാത്തതാണ്. അതാണ് കേന്ദ്രത്തിൽ ബി.ജെ.പി. ഗവൺമെന്റ് ഇപ്പോൾ ചെയ്തുകൊണ്ടിരിക്കുന്നത്. വ്യത്യസ്ത ആശയങ്ങളുണ്ടാകും, വ്യത്യസ്ത പ്രത്യയശാസ്ത്രങ്ങളുണ്ടാകും അവ തമ്മിലുള്ള ഏറ്റുമുട്ടലുണ്ടാകും, തർക്കങ്ങളുണ്ടാകും. പക്ഷെ ഏതൊരു നാടിന്റെയും പിന്നിട്ട വർഷങ്ങളിലെ ചരിത്രമെന്ന് പറയുന്നത് അപഹരിക്കാൻ അനുവദിച്ചുകൂടാതെയാണ് ഞാൻ പറയുന്നത്. അങ്ങനെ ചരിത്രം അപഹരിക്കുന്ന ഒരു പ്രയോഗമാണ് പ്രതിപക്ഷത്തെ ഒരു എം.എൽ.എ. ഈ അസംബ്ലിക്കുകത്ത് നടത്തിയത്. ഭൂപരിഷ്കരണ നിയമം കൊണ്ടുവന്നത് പി. ടി. ചാക്കോയാണെന്നുള്ള അവകാശവാദം ഒരു ചരിത്രം അപഹരിക്കലായാണ് എനിക്ക് തോന്നിയത്. ഈ സർക്കാർ അധികാരത്തിൽ വന്നിട്ട് ഏകദേശം രണ്ട് വർഷം പൂർത്തിയാകാൻ പോകുകയാണ്. ഈ സർക്കാർ നടപ്പാക്കിയ വികസന പ്രവർത്തനങ്ങൾ എണ്ണമറ്റതാണെന്ന് കാണാൻ കഴിയും. ഏതൊരു ഇടതുപക്ഷ

സർക്കാരം മറ്റ് സർക്കാരുകളിൽനിന്നും വ്യത്യസ്തമാകുന്നത് അത് ഉയർത്തിപ്പിടിക്കുന്ന സാമൂഹ്യ പുരോഗതിയെന്ന മുദ്രാവാക്യം അനുസരിച്ചാണ്. സമൂഹം അഥവാ സംസ്ഥാനം വികസിക്കുമ്പോൾ എല്ലാ ജനവിഭാഗങ്ങളും അതിന്റെ ഗുണഭോക്താക്കളായി മാറും. അതാണ് ഇടതുപക്ഷ വികസനത്തിന്റെ കാതൽ. അതിന് മികച്ച ധനകാര്യ മാനേജ്മെന്റ് കേരള ഗവൺമെന്റിന് ഉണ്ടെന്നുള്ളതാണ് പ്രത്യേകത. അതിന് നമ്മുടെ ബഹുമാനപ്പെട്ട ധനകാര്യ വകുപ്പുമന്ത്രിയും തത്വശാസ്ത്ര ശാസ്ത്രജ്ഞനുമായ ഡോ. ടി. എം. തോമസ് ഐസകിന്റെ നേതൃത്വത്തിൽ ഇവിടെ അവതരിപ്പിക്കപ്പെട്ട പ്രകടന പത്രികയിൽ പറഞ്ഞിരിക്കുന്ന കാര്യങ്ങൾ യാതൊരു വിട്ടുവീഴ്ചയുമില്ലാതെ കൃത്യമായി നടപ്പാക്കിവരുകയും ചെയ്യുന്നുവെന്നുള്ളത് ഇടതുപക്ഷ സർക്കാരിന്റെ മേന്മയും പ്രത്യേകതയുമാണ്. ഭരണ സംവിധാനം അഴിമതി വിമുക്തവും കാര്യക്ഷമവുമാക്കുന്നതിന് കർശന നടപടികൾ സ്വീകരിക്കുന്ന ഒരു ഗവൺമെന്റാണിത്. ഏതൊരു സർക്കാരിന്റെയും മുഖമെന്ന് പറയുന്നത് അതിന്റെ ഭാഗമായി പ്രവർത്തിക്കുന്ന സർക്കാർ ജീവനക്കാരാണ്. അവരിന് സംതൃപ്തരാണ്. സംതൃപ്തരായ ജീവനക്കാർ സമാധാനപരമായ സിവിൽ സർവ്വീസ് ജീവനക്കാരുടെ ആവശ്യങ്ങൾ നേടിയെടുക്കുന്നതിനായി ഒരു മുദ്രാവാക്യം പോലും ഈ ഗവൺമെന്റിന്റെ കാലഘട്ടത്തിൽ വിളിക്കേണ്ടി വന്നിട്ടില്ലെന്ന അവസ്ഥ ഇവിടെ

നിലനിൽക്കുന്നു. സിവിൽ സർവ്വീസ് ശക്തിപ്പെടുത്തുന്നതിനായി സേവനാവകാശ നിയമം, പൗരാവകാശ രേഖ എന്നിവ സർക്കാരിന്റെ പ്രതിബദ്ധതയാണ് സൃഷ്ടിക്കുന്നത്. അഴിമതിമുക്തമായ സിവിൽ സർവ്വീസ് എന്നത് നടപ്പിൽ വരുത്തുന്നതിനായി സ്വീകരിച്ച നടപടികളെ ഈ അവസരത്തിൽ അനുമോദിക്കുകയാണ്. കാര്യക്ഷമവും ശക്തവുമായ സിവിൽ സർവ്വീസ് ഉറപ്പുവരുത്തുന്നതിനായി മുഖ്യമന്ത്രി ശ്രീ. പിണറായി വിജയന്റെ നേതൃത്വത്തിൽ നടന്നുവരുന്ന പ്രവർത്തനങ്ങൾ അന്താരാഷ്ട്ര നിലവാരത്തിൽതന്നെ ശ്രദ്ധിക്കപ്പെട്ടതാണ്. കഴിഞ്ഞ രണ്ട് വർഷങ്ങളിലെ പ്രവർത്തന മികവിന്റെ അടിസ്ഥാനത്തിൽ അടുത്ത സാമ്പത്തിക വർഷത്തേക്ക് ബഡ്ജറ്റിൽ പറഞ്ഞിരിക്കുന്ന തുക വിനിയോഗിക്കുന്നതിന് അനുമതി നൽകേണ്ടതാണ്. അങ്ങനെയാണെങ്കിൽ 100-ൽ 100 മാർക്കും നേടിയാണ് കഴിഞ്ഞ രണ്ട് പ്രാവശ്യവും ഈ സർക്കാർ പ്രവർത്തിച്ചതെന്ന് വ്യക്തമാകും. കേരളത്തിൽ 60 വയസ്സ് കഴിഞ്ഞ വയോജനങ്ങളുടെ എണ്ണം വർദ്ധിച്ചുവരുന്നുവെന്ന കാര്യം നമ്മുടെ മുന്നിലുണ്ട്. കേരളത്തിലെ പ്രത്യേക സാമൂഹ്യ അന്തരീക്ഷം കാരണം 60-നും 65-നും ഇടയിൽ പ്രായമുള്ള വയോജനങ്ങൾ ഏകദേശം 8 ശതമാനത്തോളം വരും. 75-നും 79-നും ഇടയിൽ പ്രായമുള്ളവർ 11 ശതമാനം വരും. അവർ ഒറ്റയ്ക്ക് താമസിക്കുന്നവരാണ്. 10

ശതമാനം ആളുകൾ 80 വയസ്സ് കഴിഞ്ഞവരാണ്. പരാശ്രയമില്ലാതെ ജീവിക്കാൻ കഴിയാത്ത സന്ദർഭത്തിൽ ഒറ്റയ്ക്ക് കഴിയാൻ വിധിക്കപ്പെട്ടവരുടെ വേദന മനസ്സിലാക്കിയ സർക്കാരാണിത്. ഇത്തരക്കാരെ സംരക്ഷിക്കാൻ ഗവൺമെന്റ് സ്വയംപ്രഭാ ഹോം പദ്ധതി ആരംഭിച്ചുവെന്നത് വളരെ ആശ്വാസപ്രദമായ കാര്യമാണ്. ജീവിതത്തിന്റെ അസ്തമനവേളയിൽ ഒറ്റപ്പെടുന്ന വയോജനങ്ങളുടെ സംരക്ഷണം ഒരു ക്ഷേമരാഷ്ട്രത്തിന്റെ ചുമതലയാണ്. ആ ബോധം ഉൾക്കൊള്ളുന്ന സർക്കാരിനോട് ഒരു മുതിർന്ന പൗരനെന്ന നിലയ്ക്ക് എനിക്ക് അഭ്യർത്ഥിക്കാനുള്ളത്, മുതിർന്ന പൗരന്മാരുടെ ക്ഷേമം ഉറപ്പാക്കുന്നതിനായി ഒരു പ്രത്യേക വകുപ്പുതന്നെ രൂപീകരിക്കാൻ കഴിയുമോയെന്ന കാര്യം പരിശോധിക്കണമെന്നാണ്. സർക്കാരിന്റെ പ്രവർത്തന മികവ് പരിഗണിച്ച് ധാരാളം ദേശീയ അന്തർദേശീയ അംഗീകാരങ്ങൾ ഈ സർക്കാരിന് ലഭിച്ചിട്ടുണ്ട്. അതിൽ നാം ഓരോരുത്തരും അഭിമാനിക്കേണ്ടതാണ്. മാനവവികസന സൂചികയിൽ ഉയർന്ന സ്ഥാനത്ത് നിൽക്കുന്ന രാജ്യത്തെ ഏക സംസ്ഥാനമായി കേരളത്തെ ഐക്യരാഷ്ട്രസഭപോലും അംഗീകരിച്ചുകഴിഞ്ഞിട്ടുണ്ട്. രാജ്യത്തെ വയോജന സംരക്ഷണത്തിനായുള്ള വയോമിത്രം പരിപാടിക്ക് വയോജനശ്രേഷ്ഠ എന്ന അവാർഡും ഈ ഗവൺമെന്റിന് ലഭിക്കുകയുണ്ടായി. സംസ്ഥാനത്തെ ആരോഗ്യമേഖലയെ സംബന്ധിച്ച്

പറയുകയാണെങ്കിൽ പകർച്ചവ്യാധികളും പകർച്ചവ്യാധി ഇതര രോഗങ്ങളും അനിയന്ത്രിതമായി വർദ്ധിച്ചു വരുന്നു എന്നത് നമ്മെ ആശങ്കാകുലരാക്കുന്നുണ്ട്. സംസ്ഥാനത്തെ 20 ശതമാനത്തോളം ആളുകൾ പ്രമേഹബാധിതരാണെന്നുള്ളത് ഏവരേയും ഭയപ്പെടുത്തുന്ന ഒന്നാണ്. ഇത്തരം ജീവിത ശൈലിരോഗങ്ങൾ നിയന്ത്രണവിധേയമാക്കേണ്ടതുണ്ട്. അതിനായി സർക്കാർ ആവിഷ്കരിച്ച പദ്ധതിയാണ് അമൃതം ആരോഗ്യം പദ്ധതി. ജീവിത ശൈലിരോഗങ്ങൾമൂലം ദുരിതമനുഭവിക്കുന്നവർക്ക് ആശ്വാസമേകുന്നതിനായി ജില്ലാ ആശുപത്രികളിൽ എൻ.സി.ഡി. ക്ലിനിക്കുകൾ ആരംഭിക്കുകയും അവിടെ ഡോക്ടർമാരേയും മറ്റു ജീവനക്കാരേയും നിയമിക്കുകയും ചെയ്തിട്ടുണ്ടെന്നുള്ളത് സർക്കാർ ഈ കാര്യത്തെ ഗൗരവത്തോടെ കാണുന്നു എന്നതിന്റെ ഉത്തമ ഉദാഹരണമാണ്. ആർദ്രം പദ്ധതിയുടെ ഭാഗമായി സംസ്ഥാനത്തെ 170 പി.എച്ച്.സി.-കളെ കുടുംബാരോഗ്യ കേന്ദ്രങ്ങളാക്കി ഉയർത്താൻ സർക്കാരിന് കഴിഞ്ഞിട്ടുണ്ട്. ഇതിന് ബഹുമാനപ്പെട്ട ആരോഗ്യ വകുപ്പുമന്ത്രിയെ പ്രത്യേകം അഭിനന്ദിക്കേണ്ടതുണ്ട്. ആരോഗ്യ വകുപ്പിൽ 266 ഡോക്ടർമാരുടെയും 625 പാരാമെഡിക്കൽ സ്റ്റാഫിന്റെയും തസ്തികകൾ സൃഷ്ടിച്ച് ഈ ഗവൺമെന്റ് നിയമനം നടത്തുകയുണ്ടായി. കൂടാതെ 150 ഫാർമസിസ്റ്റ് ഗ്രേഡ് II തസ്തികയും സൃഷ്ടിച്ച് നിയമനം നടത്തി. പർച്ചവ്യാധികളുടെ നിയന്ത്രണത്തിനായി



ആരോഗ്യജാഗ്രത എന്ന പേരിൽ വർഷം മുഴുവൻ നീണ്ടുനിൽക്കുന്ന കർമ്മ പരിപാടിയാണ് 2018 ജനുവരി 1 മുതൽ ആരംഭം കുറിച്ചിരിക്കുന്നത്. സംസ്ഥാനത്ത് ക്യാൻസർ രോഗികളുടെ എണ്ണം അനിയന്ത്രിതമായി വർദ്ധിച്ചുവരുന്നത് നമ്മളെ ആശങ്കപ്പെടുത്തുന്ന ഒരു കാര്യമാണ്. 2008-ൽ ഇത് ഏകദേശം 13000 ആണെങ്കിൽ ഇന്നതിന്റെ ഇരട്ടിയോളമായിരിക്കുമെന്നുള്ളതാണ് വസ്തുത. മലബാർ ക്യാൻസർ സെന്ററിനെ ഒരു പോസ്റ്റ് ഗ്രാജുവേറ്റ് ഓങ്കോളജി ഇൻസ്റ്റിറ്റ്യൂട്ടാക്കി ഉയർത്തുന്നതിന് കിഫ്ബിയിൽ ഉൾപ്പെടുത്തി 183 കോടി രൂപ അനുവദിച്ചിരിക്കുകയാണ്. ഇതിന് മലബാർ ക്യാൻസർ സെന്ററിന്റെ ഗവേണിംഗ് ബോഡി ചെയർമാൻ കൂടിയായ ബഹുമാനപ്പെട്ട മുഖ്യമന്ത്രി സഖാവ് പിണറായി വിജയനെ ഞാൻ പ്രത്യേകം അഭിനന്ദിക്കുകയാണ്. സംസ്ഥാനത്തെ സർക്കാർ ആതുരാലയങ്ങളെ രോഗീ സൗഹൃദമാക്കുന്നതിനുള്ള പ്രവർത്തനങ്ങൾ മികച്ച രീതിയിൽ പുരോഗമിക്കുന്നുവെന്നത് ഒരു ഇച്ഛാശക്തിയുടെ പ്രതിഫലനമാണ്. സംസ്ഥാനത്തെ 44 താലൂക്ക് ജില്ലാ ആശുപത്രികളിൽ ഡയാലിസിസ് യൂണിറ്റുകൾ ആരംഭിക്കുന്നതിന് തീരുമാനമെടുക്കുകയും ആയതിന്റെ പ്രവർത്തന പുരോഗതി ശരവേഗത്തിലാണെന്ന് ഉറപ്പുവരുത്തുകയും ചെയ്യുന്ന ഒരു ഹൈസ്പീഡ് ആരോഗ്യമന്ത്രി നമുക്കുണ്ട് എന്നത് ആരോഗ്യമേഖലയുടെ നവീകരണത്തിന് ആക്കം

കൂട്ടുന്നതാണ്. ആഗോള സാമ്പത്തിക മാന്ദ്യത്തിന്റെ ഫലമായി ഗൾഫ് രാജ്യങ്ങളിൽ പ്രത്യേകിച്ച് അറേബ്യൻ നാടുകളിൽ സ്വദേശി വൽക്കരണം കൂടുതൽ തൊഴിൽ മേഖലകളിലേയ്ക്ക് വ്യാപിപ്പിക്കുന്നതു കാരണം പ്രവാസികൾ കൂട്ടം കൂട്ടമായി തിരിച്ചുവരുന്നത് ഒരു സാമൂഹ്യയാഥാർത്ഥ്യമായി മാറിക്കഴിഞ്ഞിരിക്കുന്നു. തൊഴിൽ നഷ്ടപ്പെട്ടർ തിരിച്ചുവരുന്നതും അതുയർത്തുന്ന സാമൂഹികവും സാമ്പത്തികവുമായ പ്രശ്നങ്ങളും സർക്കാർ വളരെ ഗൗരവമായി കാണുന്നു എന്നത് ആശ്വാസപ്രദമായ കാര്യമാണ്. ഇത് കേരളത്തിന്റെ സമ്പദ്വ്യവസ്ഥയിൽ ഗണ്യമായ ആഘാതമുണ്ടാക്കും. ആയത് ലഘൂകരിക്കുന്നതിനായി അടിയന്തര നടപടികൾ സ്വീകരിച്ച സഖാവ് പിണറായി വിജയൻ നേതൃത്വം കൊടുക്കുന്ന എൽ.ഡി.എഫ്. സർക്കാരിന് അനുമോദനങ്ങൾ അർപ്പിക്കാൻ ഞാൻ ഈ സന്ദർഭം ഉപയോഗിക്കുകയാണ്. പ്രവാസികളുടെ സമ്പാദ്യം കേരളത്തിലെ വിവിധ വ്യവസായ വാണിജ്യമേഖലകളിൽ നിക്ഷേപം നടത്തി പ്രസ്തുത നിക്ഷേപം കാര്യക്ഷമമായി വിനിയോഗിക്കുന്നതിനായി നോർക്ക ബിസിനസ് ഫെസിലിറ്റേഷൻ സെന്റർ എന്ന പദ്ധതി ആവിഷ്കരിച്ചിട്ടുണ്ട്. പ്രസ്തുത നടപടിയെ മുക്തഖണ്ഡം പ്രശംസിക്കുന്നു. വിദ്യാഭ്യാസമേഖലയുടെ കാര്യങ്ങൾ പരിശോധിക്കുകയാണെങ്കിൽ ഇത്രയും ഫലവത്തായി പ്രവർത്തിക്കുന്ന ഒരു മന്ത്രിയും വിദ്യാഭ്യാസ വകുപ്പ് ഇതിനുമുൻപ്

കൈകാര്യം ചെയ്തിട്ടില്ലെന്നുവേണം പറയാൻ. വളരെ ശാസ്ത്രീയമായ രീതിയിലാണ് ഓരോ പ്രശ്നങ്ങളേയും അദ്ദേഹം വിലയിരുത്തുന്നതും പരിഹാരം നിർദ്ദേശിക്കുന്നതും. നവകേരളത്തിന്റെ സൃഷ്ടിക്കായി സൂക്ഷ്മങ്ങളെ ആധുനികവൽക്കരിക്കുന്നതിന് അക്ഷീണം പ്രവർത്തിക്കുന്ന ആളാണ് വിദ്യാഭ്യാസ മന്ത്രി പ്രൊഫ. സി. രവീന്ദ്രനാഥ്. സംസ്ഥാനത്തെ 4775 ഹൈസ്കൂളുകളാണ് ഹൈടെക് സ്കൂൾ പദ്ധതിയിൽ ഉൾപ്പെടുത്തിയിരിക്കുന്നത്. അതിൽ 1574 സ്കൂളുകളിലെ മുഴുവൻ ക്ലാസ് മുറികളും ഹൈടെക് ആക്കുന്നതിന് നടപടി സ്വീകരിച്ചുവരികയാണ്. വിദ്യാലയങ്ങളിലെ നിലവാരം ഉയർത്തുന്നതിനു വേണ്ടിയുള്ള ശ്രമമാണ് ഇവിടെ നടന്നുകൊണ്ടിരിക്കുന്നത്. ഈ സർക്കാരിന്റെ കാലത്ത് നമുക്ക് മുന്നോട്ടുപോകാൻ ദീശ വ്യക്തമാക്കുന്ന നവകേരള മിഷൻ എന്ന പുതിയ പ്രസ്ഥാനത്തിന് ആരംഭം കുറിച്ചിരിക്കുകയാണ്. ഹരിതകേരളം, ആർദ്രം, ലൈഫ്, പൊതുവിദ്യാഭ്യാസ സംരക്ഷണ യജ്ഞം എന്നിങ്ങനെയുള്ള പ്രവർത്തനങ്ങൾ ജനങ്ങൾക്കൊക്കെ ആവേശവും ഊർജ്ജവും പ്രദാനം ചെയ്യുന്ന നടപടികളാണ്. സമൂഹത്തിൽ ഏറെ പിന്നിൽ നിൽക്കുന്ന ഒരു വിഭാഗമായി പട്ടികജാതി/പട്ടികവർഗ്ഗ വിഭാഗം തുടർന്നുവരുന്നു എന്നത് ഒരു സാമൂഹിക യാഥാർത്ഥ്യമാണ്. ഈ വകുപ്പ് കൈകാര്യം ചെയ്യുന്ന ശ്രീ. എ. കെ. ബാലനെ ഞാൻ പരിചയപ്പെടുന്നത്, അദ്ദേഹം കോളേജ്

വിദ്യാർത്ഥി ആയിരിക്കുന്ന കാലത്ത് ഇന്ദ്രജാലം കാണിക്കുമായിരുന്നു. സുഹൃത്തുക്കളുമായി ചായുകുടിക്കാൻ പരസ്പരം പണം പങ്കുവെക്കാൻ വേണ്ടി, ഇന്ദ്രജാലം കാണിച്ച് മിടുക്കനായി സമ്മാനം വാങ്ങുന്ന ആളായിരുന്നു. കോഴിക്കോട് യൂണിവേഴ്സിറ്റിയിൽ നിന്നും പ്രച്ഛന്നവേഷ മൽസരത്തിന് ഒന്നാമനായി സമ്മാനം നേടിയ ആളാണ് ശ്രീ. എ. കെ. ബാലൻ. ഇന്നുവരെ ഈ വകുപ്പ് കൈകാര്യം ചെയ്ത മറ്റ് ഏത് മന്ത്രിയേക്കാളും ഒരുപാട് കാര്യങ്ങൾ അദ്ദേഹം ചെയ്തുകൊണ്ടിരിക്കുന്നു. ഒട്ടേറെ വകുപ്പുകൾ തുല്യപ്രാധാന്യത്തോടെ കൈകാര്യം ചെയ്യാൻ ഒരു മന്ത്രിക്ക് ആകുമെന്നുള്ളത് അസൂയ തോന്നുന്ന ഒരു കാര്യമാണ്. ഈ ഗവൺമെന്റിന്റെ എല്ലാവിധ വിജയങ്ങൾക്കും കാരണം കഴിവുറ്റ മന്ത്രിമാരാണ് ഈ കാര്യങ്ങൾ കൈകാര്യം ചെയ്യുന്നത് എന്നുള്ളതാണ്. കാർഷിക മേഖല, പൊതുവിതരണ സമ്പ്രദായം മെച്ചപ്പെടുത്തൽ, ചെറുകിട വ്യവസായം, പരമ്പരാഗത വ്യവസായം മുതലായ മേഖലകൾക്ക് ആവശ്യമായ തുക വകയിരുത്തിയിട്ടുള്ള ഈ ബഡ്ജറ്റിൽ സർക്കാരിന്റെ നാളിതുവരെയുള്ള പ്രവർത്തനങ്ങൾ വിലയിരുത്തി നൂറിൽ നൂറ് മാർക്കും നൽകി ഈ ധനവിനിയോഗ ബില്ലിനെ ഞാൻ പിന്തുണയ്ക്കുന്നു.

ശ്രീ. കെ. കൃഷ്ണൻകുട്ടി: സർ, ഞാൻ ഈ ബില്ലിനെ അനുകൂലിക്കുകയാണ്.

വികസനത്തിന്റെ ലക്ഷ്യം ജീവിത നിലവാരമുയർത്തുക എന്നതാണ്. വികസനം

ഉണ്ടാക്കുന്നതുതന്നെ മനുഷ്യന്റെ ധർമ്മമാണ്. കഴിഞ്ഞ വർഷത്തെ സാമ്പത്തിക സർവ്വേയിൽ ഒരു ശതമാനം ആളുകളുടെ ഇടയിലാണ് 78 ശതമാനം സമ്പത്തും കുന്നുകൂടിയിരിക്കുന്നത്. ബാക്കി 99 ശതമാനം ആളുകളുടെ ഇടയിൽ 22 ശതമാനമേയുള്ളൂ. ആ ഒരു ശതമാനം ആളുകൾ ഇനിയും ആ സമ്പത്ത് വർദ്ധിപ്പിക്കാൻ വേണ്ടിയുള്ള ശ്രമത്തിലാണ് നിൽക്കുന്നത്. ദാരിദ്ര്യം ഒരു വല്ലാത്ത പ്രശ്നമാണ്. ദാരിദ്ര്യം ഇല്ലാതാക്കാൻ/കുറച്ചുകൊണ്ടുവരാൻ ഇപ്പോൾ ചെയ്യാൻ പോകുന്നത് ദരിദ്രരെ തന്നെ ഇല്ലാതാക്കുന്ന രീതിയിലുള്ള ഏർപ്പാടുകളാണ്. അതുകൊണ്ടാണ് കൃഷിക്കാരും കർഷക തൊഴിലാളികളും ആത്മഹത്യചെയ്യുന്നത്. അര മണിക്കൂറിന് ഒരാൾ ആയിരുന്നു കഴിഞ്ഞ കൊല്ലം ആത്മഹത്യ ചെയ്തതെങ്കിൽ, ഇപ്പോഴത് 28 മിനിറ്റിന് ഒരാളെന്ന കണക്കിൽ മരിച്ചുകൊണ്ടേയിരിക്കുകയാണ്. ദരിദ്രരെ മുഴുവൻ ഇല്ലാതാക്കുന്ന ഒരു സമീപനമാണ് കേന്ദ്ര ഗവൺമെന്റിന്റെ ഭാഗത്തു നിന്നും ഉണ്ടാകുന്നത്. അതുകൊണ്ട് വലുതു മാത്രമേ വേണ്ടൂ, ചെറുതൊന്നും വേണ്ട. വാൾമാർട്ട് പോലെയുള്ള വലിയ കമ്പനികളും മാളുകൾ പോലെയുള്ള വലിയ സ്ഥാപനങ്ങളും വരുമ്പോൾ ചെറുകിട കച്ചവടക്കാർ മുഴുവൻ ഇല്ലാതാകും. കൃഷിക്കാരൻ വേണ്ട, കൃഷി മാത്രം മതിയെന്ന നിലയിലാണ് ഇപ്പോൾ പോകുന്നത്. കോർപ്പറേറ്റ് ഫാമിംഗ് കൊണ്ടുവന്നുകഴിഞ്ഞു. അതിന് സഹായകരമായ പല

നടപടികളും ഇപ്പോൾ സ്വീകരിച്ചുവരികയാണ്. മോൺസാന്റോ, ബെയർ, സിഞ്ചണ്ട മുതലായ എല്ലാ വിത്തു കമ്പനികളും ലയിച്ചു കഴിഞ്ഞു. അവരുടെ ലയനം പൂർത്തിയാക്കി. അതിന്റെ ഫലമായി 99 ശതമാനം വിത്തുകളും അവരുടെ കൈപ്പിടിയിൽ ഒതുങ്ങി. അത് ഭയാനകമാണ്. അതിന് എല്ലാ സൗകര്യവും നൽകാൻ വേണ്ടി മോദി ഗവൺമെന്റ് യു.പി.ഒ.വി., 1991 ഒപ്പിടാൻ പോകുകയാണ്. അത് ഒപ്പിട്ടാൽ വിത്തിനുള്ള മുഴുവൻ റേറ്റും അവരുടെ കൈകളിൽ കിട്ടാൻ പോകുകയാണ്. അപ്പോൾ കൃഷിക്കാർക്ക് എങ്ങനെ പിടിച്ചനിൽക്കാൻ സാധിക്കും. ഇന്ത്യയിലുള്ള മുഴുവൻ ഗവേഷണ സ്ഥാപനങ്ങളുടെയും എത്രയോ വലുതാണ് ഈ കമ്പനികളുടെ കൈകളിൽ വരാൻ പോകുന്നത്. കൃഷിക്കാരുടെ മണ്ണ്, വെള്ളം തുടങ്ങിയ എല്ലാ ഡേറ്റാബേസും അവരുടെ കയ്യിൽ ആകും. ഡിജിറ്റൽ ഫാമിംഗും ഡിജിറ്റൽ പ്ലാന്റിംഗും കൊണ്ടുവരികയാണ്. മാർക്കറ്റിന്റെ നിയന്ത്രണം മുഴുവൻ അവരുടെ കയ്യിലാണ്. ചൈനാക്കോ എന്ന കമ്പനി ഫെർട്ടിലൈസറിന്റെ മുഴുവൻ കമ്പനികളെയും വിലയ്ക്ക് വാങ്ങിച്ചു. അതിന്റെ ഫലമായി ഇന്നു വിത്ത് ഉപയോഗിച്ച് കൃഷി ചെയ്യണമെങ്കിൽ ഇന്നു വളം തന്നെ ഉപയോഗിക്കേണ്ട സ്ഥിതിയിലാണ് ചെന്നെത്തുന്നത്. എങ്ങനെ ഇവിടത്തെ കൃഷിക്കാരന് പിടിച്ചനിൽക്കാൻ സാധിക്കും. അതിന് സഹായകരമാകുന്ന രീതിയിൽ കൃഷിക്കാരന്റെ കയ്യിൽ നിന്നും ഭൂമി

തട്ടിയെടുക്കാവുന്ന രീതിയിലാണ് കോൺട്രാക്ട് ഫാമിംഗിന്റെ ബിൽ കേന്ദ്രം അനുവദിച്ചിരിക്കുന്നത്. ആ ബില്ലിന്റെ പകർപ്പ് കേന്ദ്രം സംസ്ഥാന സർക്കാരിന് അയച്ചുകൊടുത്തിട്ടുണ്ട്. കോൺട്രാക്ട് ഫാമിംഗിൽ എന്തെങ്കിലും തകരാർ വന്നാൽ കോടതിയിൽ കേസ് നടത്തണമെങ്കിൽ ഡൽഹിയിൽ പോകണം. ഇവിടെയുള്ള പാവപ്പെട്ട കൃഷിക്കാരന് അതിന് സാധിക്കുകയില്ല. അങ്ങനെപോയി അവന്റെ ഭൂമി ഏറ്റെടുക്കണമെങ്കിൽ ഭൂപരിഷ്കരണ നിയമത്തെ തന്നെ അട്ടിമറിക്കുന്ന രീതിയിലാണ് കോൺട്രാക്ട് ഫാമിംഗിന്റെ ബിൽ വരുന്നത്. ഇതൊക്കെ നമ്മൾ വളരെ ഗൗരവകരമായി പരിശോധിക്കേണ്ട സമയം അതിക്രമിച്ചു. അതുകൂടാതെ ഇപ്പോൾ ആർ.സി.ഇ.പി (Regional Comprehensive Economic Partnership)-യുടെ കോൺട്രാക്ട് ജൂലൈയിൽ സൈൻ ചെയ്യാൻ പോകുകയാണ്. പാലിന്റെ കാര്യമെടുത്താൽ, കോൺട്രാക്ടുകൂടുതൽ കമ്പനിയായിരിക്കും നമ്മുടെ അമൂലിനെയടക്കം വിഴുങ്ങാൻ പോകുന്നത്. അതിന്റെ ഫലമായി രണ്ടുപശുക്കളെയൊക്കെ വളർത്തിവരുന്ന കോടിക്കണക്കിനുവരുന്ന പാലുത്പാദകർ മുഴുവൻ തകർന്ന് തരിപ്പണമാകും. 15 രൂപയ്ക്ക് പാൽപ്പൊടി ഇവിടെ ഇറക്കുമതി ചെയ്ത് പാൽ വിൽക്കാൻ സാധിക്കുന്ന സംവിധാനം വരികയാണ്. അതുകൂടാതെയാണ് എ 2 മിൽക്കിന്റെ വരവ്. ആ എഗ്രിമെന്റ് ഒപ്പിട്ടുകഴിഞ്ഞാൽ പ്രൊക്യൂർമെന്റ്

നഷ്ടപ്പെടുകയാണ്, പ്രൊക്യൂർമെന്റ് ഇനി പ്രൈവറ്റ് മേഖലയായിരിക്കും. അപ്പോൾ പൊതുവിതരണ സമ്പ്രദായം തന്നെ നഷ്ടപ്പെടാൻ പേക്ഷകയാണ്. കാലാവസ്ഥാ ഗവേഷണം മുഴുവൻ അവരുടെ കൈയിലാണ്. ലാബുകൾ അവർക്കാണ്. ഇന്ത്യരാജ്യത്തിലെ ഗവേഷണ സ്ഥാപനങ്ങളേക്കാൾ എത്രയോ മെച്ചപ്പെട്ടതാണ് അവരുടെ കൈയിലുള്ള സ്ഥാപനങ്ങൾ. അവർ പുതിയ വിത്തുകളുണ്ടാക്കുന്നു. പാറ്റന്റ് നിയമത്തിൽ ഏകദേശം 600-ഓളം പാറ്റന്റുകൾ അവർ രജിസ്റ്റർ ചെയ്തുകഴിഞ്ഞു. നമ്മുടെ കൈയിൽ ഇനി വിത്തില്ല. നമ്മുടെ അഗ്രിക്കൾച്ചർ റിസർച്ചിന് ഇനിയൊന്നും ചെയ്യാൻ പറ്റില്ല. നമ്മുടെ മൃഗസംരക്ഷണ വകുപ്പിന് ഒന്നും ചെയ്യാൻ പറ്റാത്ത അവസ്ഥയിൽ വന്നുനിൽക്കുകയാണ്. ഇതൊരു ഭയാനകമായ ചുറ്റുപാടാണ്. ഇതിനെ എങ്ങനെ മറികടക്കണമെന്നുള്ളത് വളരെ ഗൗരവമായി ഇടതുപക്ഷവും വലതുപക്ഷവും എല്ലാവരും കൂടി ആലോചിക്കേണ്ടതാണ്. അല്ലെങ്കിൽ ഈ മേഖല തകർന്ന് തരിപ്പണമാകുന്ന അവസ്ഥയിലേക്ക് പോകും. അതമാത്രമല്ല, നമ്മുടെ തോട്ടം മേഖലയെടുത്താൽ, ഏകദേശം 3.3 ലക്ഷം തൊഴിൽ ദിനങ്ങളാണ് വരുന്നത്. അതിൽ 5300 കോടി രൂപ വേതനമായി വിതരണം ചെയ്യേണ്ടത് ഇപ്പോൾ നഷ്ടപ്പെടാൻ പോകുകയാണ്. അതുകൊണ്ട് ഇതെങ്ങനെ തരണം ചെയ്യണമെന്നതിനെക്കുറിച്ച് വളരെ ഗൗരവമായി ആലോചിക്കണം. എനിക്കൊരു



നിർദ്ദേശം വയ്ക്കുന്നുണ്ട്, ഇതൊക്കെ തരണം ചെയ്യണമെങ്കിൽ നമുക്ക് പണം ആവശ്യമാണ്. പ്രത്യേകിച്ചും കാർഷികമേഖലയിൽ കൊടുക്കണമെങ്കിൽ പണമുണ്ടാക്കണം. അതിനായാണ് ലാഭത്തിൽ ഒരു വിഹിതം കൃഷിക്കാരന് വേണമെന്ന് പറയുന്നത്. ആ ലാഭവിഹിതം ലഭിക്കുകയാണെങ്കിൽ പണത്തിന് ഒരു പ്രയാസവുമില്ല. അതിനിപ്പോൾ പറയുന്ന തടസ്സം ജി.എസ്.ടി. വന്നതുകൊണ്ട് ആ വിഹിതം നമുക്കെടുക്കാൻ കഴിയില്ലെന്നാണ്. ജി.എസ്.ടി. കൗൺസിലിൽ നമ്മൾ ഇത് ഉന്നയിക്കണം. ലാഭത്തിൽ ഒരു വിഹിതം കിട്ടിയാൽ ഇവിടെയുള്ള മുഴുവൻ കൃഷിക്കാരെയും കർഷത്തൊഴിലാളികളേയും രക്ഷിക്കാനുള്ള പണത്തിന് യാതൊരു വിഷമവുമുണ്ടാകില്ല. അത് നിയമത്തിൽ കൊണ്ടുവരുന്നതിനായി കേന്ദ്രത്തിൽ സമ്മർദ്ദം ചെലുത്തണം. അതിനായി എന്തെല്ലാം ചെയ്യാൻ കഴിയുമെന്ന് നോക്കണം. ഇപ്പോൾതന്നെ റോയൽറ്റി കൊടുക്കാതിരിക്കുകയാണ്. നമ്മുടെ കുപ്പിവെള്ള കമ്പനികൾക്കുമാത്രം ഒരു ടാക്സ് ചുമത്തിയാൽ നമുക്ക് റോയൽറ്റി കൊടുക്കാനുള്ള പണം ലഭിക്കും. വലിയ മാളുകൾ, വലിയ ഫ്ലാറ്റുകൾ ഇവരെല്ലാം ബോർവെൽ കഴിച്ച് ലക്ഷക്കണക്കിന് രൂപയുടെ വെള്ളമാണെടുക്കുന്നത്. ആ വെള്ളമെടുക്കുന്നതിന് ടാക്സ് ചുമത്തിയാൽ നെൽകർഷകർക്ക് റോയൽറ്റി കൊടുക്കാനായി ധാരാളം പണം ലഭിക്കും. നമ്മൾ ഉദ്ദേശിക്കുന്നതിനേക്കാൾ കൂടുതൽ ഫണ്ടുണ്ടാക്കിയെടുക്കാൻ നമുക്ക്

യാതൊരു വിഷമവുമുണ്ടാകില്ല. എനിക്ക് പ്രധാനമായും ധനകാര്യ വകുപ്പുമന്ത്രിയോട് അഭ്യർത്ഥിക്കാനുള്ളത്, നമ്മുടെ കേന്ദ്രാവിഷ്കൃത പദ്ധതികൾ 73 എണ്ണമുള്ളതിൽ അതിപ്രധാനമായത് ആറ് എണ്ണമാണ്. മേജറായുള്ള 22 പദ്ധതികളുണ്ട്. ഇതിലാണ് പി.എം.കെ.എസ്.വൈ, ഗ്രീൻ ക്ലൈമറ്റ് ഫണ്ട് തുടങ്ങിയവ വരുന്നത്. നമ്മൾ വേണ്ട വിധത്തിൽ പ്രവർത്തിച്ചില്ലെങ്കിൽ മറ്റ് സംസ്ഥാനങ്ങളൊക്കെ ഇവ കൊണ്ടുപോകുമ്പോൾ നമ്മൾ നോക്കുകയായി നിൽക്കുന്ന അവസ്ഥ വരും. ഇക്കാര്യത്തിൽ പ്രത്യേക പരിഗണന നൽകിക്കൊണ്ട് ആ പ്രോജക്ടുകൾ വേണ്ട സമയത്ത് സമർപ്പിക്കണം. വേണ്ട സമയത്ത് ചെലവ് ചെയ്യണം. യു.സി. (യൂട്ടിലിറ്റി സർട്ടിഫിക്കറ്റ്) സമയത്തിന് കൊടുക്കണം. അങ്ങനെ ചെയ്തെങ്കിൽ മാത്രമേ നമുക്ക് പണം കിട്ടാനുള്ള സാധ്യതയുണ്ടാകുകയുള്ളൂ. നമ്മുടെ അയൽ സംസ്ഥാനമായ തമിഴ്നാട്, ഒറീസ ഇവരൊക്കെ പദ്ധതികൾ സമർപ്പിച്ച് വേൾഡ് ബാങ്കിന്റെയടക്കം പണം വാങ്ങിയെടുക്കുകയാണ്. മറ്റൊരു പ്രധാന കാര്യം സൂചിപ്പിക്കാനുണ്ട്, ഞങ്ങളുടെ പ്രദേശം മഴനിഴൽ പ്രദേശമാണ്. ബഹുമാനപ്പെട്ട നിയമ വകുപ്പുമന്ത്രിക്ക് അറിയാം, പാലക്കാടിനായി പ്രത്യേക പദ്ധതി വയ്ക്കാമെന്ന് പ്രകടന പത്രികയിൽത്തന്നെ പറഞ്ഞിരുന്നതാണ്. ആ പ്രദേശത്തിന് ഏറ്റവും ആവശ്യമുള്ള പദ്ധതിയാണ് കുരിയാർകുറ്റി-കാരപ്പാറ പദ്ധതി. അത് രൂപീകരിച്ച്

കൊണ്ടുവരാനുള്ള അടിയന്തര നടപടി സ്വീകരിക്കണം എന്നുമാത്രം പറഞ്ഞുകൊണ്ട് ഞാൻ ഈ ബില്ലിനെ പിന്താങ്ങുന്നു.

ശ്രീ. ഇ. കെ. വിജയൻ: സർ, ഈ ധനവിനിയോഗ (2-ാം നമ്പർ) ബില്ലിനെ ഞാൻ പിന്തുണയ്ക്കുന്നു. 47 ഹെഡ്ഡിലായി ഒരു ലക്ഷത്തി നാൽപ്പത്തി രണ്ടായിരത്തി എണ്ണറ്റിയൊൻപത് കോടി എൺപത്തൊട്ട് ലക്ഷത്തി പതിനൊന്നായിരം രൂപ വരുന്ന തുകകൾ കേരള സംസ്ഥാന സഞ്ചിതനിധിയിൽ നിന്നും നൽകാനും വിനിയോഗിക്കാനുമുള്ളതാണ് ഈ ബിൽ. സാമൂഹ്യക്ഷേമത്തിലൂന്നിയ കേരള ബദലിന്റെ നിർദ്ദേശവുമായാണ് ബഡ്ജറ്റിലൂടെ ബഹുമാനപ്പെട്ട ഡോ. തോമസ് ഐസക് ഈ ബിൽ അവതരിപ്പിച്ചുകൊണ്ട് ഒരു പുതിയ കേരളം സൃഷ്ടിക്കാനുള്ള പദ്ധതിയിലേയ്ക്ക് നീങ്ങുന്നത്. 2018-19 സാമ്പത്തിക വർഷത്തേയ്ക്കുള്ള കേരള സർക്കാരിന്റെ മതിപ്പ് ചെലവ് സംബന്ധിച്ച് കേരള സംസ്ഥാന സഞ്ചിത നിധിയിൽനിന്നും ചാർജ് ചെയ്തിട്ടുള്ള ചെലവുകൾക്കും അനുമതി നൽകിയിട്ടുള്ള ഗ്രാന്റുകൾക്കും ആവശ്യമായ തുക കേരള സംസ്ഥാന സഞ്ചിതനിധിയിൽ നിന്നും വിനിയോഗിക്കുന്നതിന് വേണ്ടിയുള്ളതാണിത്. വികസനം എന്നുപറയുന്നതിന് എവിടെയാണ് ഊന്നൽ നൽകേണ്ടതെന്നതിനെക്കുറിച്ച് യു.ഡി.എഫ്.-മായും എൻ.ഡി.എ-യുമായും തർക്കമുള്ളവരാണ് ഞങ്ങൾ. വികസനം

ജനങ്ങൾക്കുവേണ്ടിയുള്ളതായിരിക്കണം. ജനസംഖ്യയിൽ ഭൂരിപക്ഷത്തിന്റെ ജീവിത പ്രശ്നങ്ങൾ പരിഹരിക്കുക എന്ന ലക്ഷ്യം വച്ചുകൊണ്ടാണ് കേരളത്തിലെ ഗവൺമെന്റ് സാമ്പത്തിക പരിഷ്കരണവുമായി മുന്നോട്ടുപോകുന്നത്. എന്നാൽ ഇത:പര്യന്തമുള്ള ഇന്ത്യയുടെ പോക്ക് എടുത്ത് പരിശോധിച്ചാൽ സമ്പന്നരുടെ എണ്ണം കൂടുന്നു എന്ന് മനസ്സിലാകും. നേരത്തെ ദേശീയ ബുർഷ്യാസി എന്നപറഞ്ഞുവെങ്കിൽ ഇന്ന് ലോക കോർപ്പറേറ്റുകളെ വെല്ലുന്ന രീതിയിലേയ്ക്ക് ഇന്ത്യൻ കുത്തകകൾ വളർന്ന് വലുതാകുകയാണ്. ആരാണിതണ്ടാക്കിയത്? അത്തരം ഒരു നയത്തിലേയ്ക്ക് പോയതിന്റെ ഭാഗമായാണ് ഇന്ത്യയിലെ കൃഷിക്കാരനും പാവപ്പെട്ട ജനവിഭാഗങ്ങളും കുത്തുപാളയെടുക്കുന്ന നിലയിലേയ്ക്ക് വന്നിട്ടുള്ളത്. ഇതിന് പരിഹാരമുണ്ടാക്കാനുള്ള ഏക ഇരുത്ത് എന്ന നിലയിലാണ് കേരളത്തിലെ ഗവൺമെന്റ് ബദൽ സംവിധാനവുമായി മുന്നോട്ടുപോകാൻ തീരുമാനിച്ചത്. നിശ്ചയദാർഢ്യത്തോടെ ഇത്തരം നിലപാടുകൾ സ്വീകരിച്ച് മുന്നോട്ടുപോകുമ്പോൾ, മൊത്തം ജനസംഖ്യയുടെ 90 ശതമാനത്തിലേറെ വരുന്ന പാവപ്പെട്ട ജനങ്ങളുടെ ജീവിത പ്രശ്നങ്ങൾ പരിഹരിക്കുന്നതിനുള്ള ബദലുകൾ നിർദ്ദേശിക്കുമ്പോൾ, യു.ഡി.എഫ്-ന് ഇതുമായി ബന്ധപ്പെട്ട വിയോജനങ്ങൾ സൂചിപ്പിക്കാമെങ്കിലും, കേരളം നിലനിൽക്കണമെന്ന ആഗ്രഹത്തോടെ, പ്രത്യേകിച്ച് നമ്മുടെ ജനാധിപത്യ സംവിധാനം

അപകടത്തിലാകുമ്പോൾ, രാജ്യം വലിയ തോതിൽ അഴിമതിയിലേയ്ക്ക് കടന്നുപോകുമ്പോൾ അതിനെ തടയാനുള്ള ഒരു തുരുത്താണിതെന്ന് കണ്ടുകൊണ്ട്, കഴിഞ്ഞകാല സമീപനങ്ങളിൽ നിന്നും മാറിക്കൊണ്ട് ഇത്തരം ബില്ലുകളെ പിന്തുണയ്ക്കുന്ന ഒരു സമീപനം, പ്രതിപക്ഷത്തിന്റെ ഭാഗത്തുനിന്നും ഉണ്ടാകണം എന്നാണ് എനിക്ക് സൂചിപ്പിക്കാനുള്ളത്. ഇത് സാമൂഹ്യക്ഷേമത്തിലൂന്നിയ ഒരു ബദലാണ്. ഈ ബദലിനെ പിന്തുണയ്ക്കുകയാണ് യഥാർത്ഥത്തിൽ പ്രതിപക്ഷം ചെയ്യേണ്ടത്. അതിന്റെ അടിസ്ഥാനത്തിലാണ് ഇത്തരത്തിലുള്ള ഒരു ധനവിനിയോഗ ബിൽ ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ അവതരിപ്പിച്ചിട്ടുള്ളത്. രാജ്യത്തെ മറ്റൊരു സംസ്ഥാനത്തും സ്വന്തം ജനതയ്ക്ക് നാളിതുവരെ വാശാനം ചെയ്യാത്ത സമാനതകളില്ലാത്ത സമ്പൂർണ്ണ സാമൂഹ്യ സുരക്ഷയാണ് ഇതിലുള്ളത്. എല്ലാവർക്കും വീട്, നല്ല ഭക്ഷണം, മെച്ചപ്പെട്ട വിദ്യാഭ്യാസം, ജീവിതശൈലി രോഗങ്ങൾക്ക് സൗജന്യ ചികിത്സ, സാമൂഹ്യ പെൻഷൻ എന്നിവയാണ് ഈ പദ്ധതിയിലൂടെ ലക്ഷ്യമിടുന്നത്. 2018-19-ൽ ധനകമ്മി 3.1 ശതമാനം മാത്രമായിരിക്കുമെന്നാണ് മനസ്സിലാക്കാൻ കഴിയുന്നത്. തീർച്ചയായും ഈ നിലയിലേയ്ക്ക് പോകുമ്പോൾ ഇതിനെ സഹായിക്കുക എന്ന കാഴ്ചപ്പാടിലേയ്ക്ക് നമുക്ക് ഒരുമിച്ചു നീങ്ങേണ്ടതുണ്ട്. 47 ഹെഡ്ഡുകളിലായി എടുക്കുന്ന

നിലപാടുകളുടെ ഭാഗമായ പ്രവർത്തനങ്ങളെക്കുറിച്ചെല്ലാം പറയുമ്പോൾ അത് വളരെ നീണ്ടുപോകാനുള്ള സാധ്യതയുണ്ട്. യഥാർത്ഥത്തിൽ ഇതൊരു സ്ത്രീപക്ഷ ബില്ലാണ് ധനവിനിയോഗ ബില്ലുമായും ബഡ്ജറ്റുമായും ബന്ധപ്പെട്ട് ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ അവതരിപ്പിച്ചത്. പൂർണ്ണമായും സ്ത്രീകൾ ഗുണഭോക്താക്കളായ പദ്ധതികൾക്ക് 1960 കോടി രൂപയാണുള്ളത്. സ്ത്രീ സൗഹൃദ ഗ്രാമം പദ്ധതിക്ക് 10 കോടി രൂപ, പീഡനങ്ങളെ അതിജീവിച്ചവരെ പുനരധിവാസിപ്പിക്കാനുള്ള നിർഭയ വിടുകൾ, ജെൻഡർ പാർക്കിൽ സെന്റർ ഫോർ എക്സലൻസ്, എല്ലാ ജില്ലയിലും വർക്കിംഗ് വിമൻസ് ഹോസ്റ്റലുകളും ഷോർട്ട് സ്റ്റേ ഹോമുകളും, എറണാകുളത്ത് 4 കോടി രൂപയുടെ ഷീ ലോഡ്ജ്, അംഗപരിമിതരായ പെൺകുട്ടികൾക്കും അംഗപരിമിതരുടെ പെൺമക്കൾക്കും വിവാഹ ധനസഹായം 10000 രൂപയിൽ നിന്നും 30000 രൂപയാക്കി മാറ്റുന്നു. അതുകൊണ്ട് ഈ ധനവിനിയോഗ ബില്ലിനെ നിങ്ങൾ എന്തിനാണ് എതിർക്കുന്നതെന്ന് എനിക്ക് മനസ്സിലാകുന്നില്ല. വിധവകൾക്കും ഉപേക്ഷിക്കപ്പെട്ട സ്ത്രീകൾക്കുമായി പ്രത്യേക ഭവന പദ്ധതികൾ. കെ.എസ്.ആർ.ടി.സി.യുടെ പെൻഷനിൽ ഇന്നത്തെ പ്രതിസന്ധി മറികടക്കാനുള്ള സംവിധാനങ്ങൾ. 1000 പുതിയ ബസ്സുകളിറക്കുമെന്ന കാഴ്ചപ്പാട്, ലോട്ടറിയിൽ നിന്നുള്ള വരുമാനം പൂർണ്ണമായും സമഗ്ര ആരോഗ്യമേഖലയ്ക്ക്,

ജനസൗഹൃദ ആശുപത്രികളാക്കി നമ്മുടെ രാജ്യത്തെ ചികിത്സാ സംവിധാനങ്ങളെ മാറ്റാനുള്ള സമീപനവുമായി മുന്നോട്ടുപോകുകയാണ്. ചികിത്സാചെലവ് അമിതഭാരമടിച്ചെൽപ്പിക്കുന്ന ഈ സാഹചര്യത്തിലാണ് അതിനായി പ്രത്യേക പദ്ധതികൾ ആവിഷ്കരിച്ചുകൊണ്ട്, ബഡ്ജറ്റിൽ ഏറ്റവും കൂടുതൽ പണം നൽകിക്കൊണ്ട്, ആ മേഖലയെ സംരക്ഷിക്കുന്നതിനുള്ള പ്രവർത്തനങ്ങളുമായി, നാട്ടിലെ സാധാരണ മനുഷ്യന്റെ വേദനകൾ പരിഹരിക്കാനുള്ള സമീപനവുമായി മുന്നോട്ടുപോകുന്നത്. ആശാ പ്രവത്തകരുടെ പ്രതിമാസ ഓണറേറിയത്തിൽ 2000 രൂപ വർദ്ധനവ്, സാമൂഹ്യസുരക്ഷാ പെൻഷനിൽനിന്നും അനർഹരെ ഒഴിവാക്കുന്നതിനുള്ള നിലപാടുകൾ, എല്ലാ പ്രൈമറി, അപ്പർ പ്രൈമറി സ്കൂളുകളിലും കമ്പ്യൂട്ടർ ലാബ്, ഹയർ സെക്കണ്ടറി വിദ്യാഭ്യാസത്തിന് 106 കോടി രൂപ, മത്സ്യബന്ധന യാനങ്ങളെയും തീരദേശ ഗ്രാമങ്ങളെയും ബന്ധിപ്പിക്കുന്നതിന് 100 കോടി രൂപ, നബാർഡ് വായ്പയോടെ മത്സ്യബന്ധന തുറമുഖങ്ങൾ നിർമ്മിക്കൽ. അതോടൊപ്പം കിഫ്ബിയുമായി ബന്ധപ്പെട്ട് ഇവിടെ ശക്തമായ എതിർപ്പുകൾ സൂചിപ്പിക്കുന്നവരാണ് അപ്പറന്റുള്ളത്. അതുമായി ബന്ധപ്പെടുത്തിക്കൊണ്ട് വലിയ വികസന പ്രവർത്തനങ്ങൾ എല്ലാ മണ്ഡലത്തിലും നടക്കുന്നതിന് തുടക്കം കുറിച്ചു. പ്രതിപക്ഷ നേതാവുൾപ്പെടെ പരിഹസിക്കുന്നത് ഈ സഭയിൽ നമ്മൾ

കാണാനിടയായതാണ്. പലിശ നൽകേണ്ട എന്നതായിരുന്നു അദ്ദേഹത്തിന്റെ ചോദ്യം. കിഫ്ബിയില്ലെങ്കിൽ ഇന്ന് നേടേണ്ട വികസനത്തിനായി നാം ഇനിയുമെത്രയോ വർഷം കാത്തിരിക്കേണ്ട സാഹചര്യമല്ലേ യഥാർത്ഥത്തിലുള്ളത്, നെഞ്ചത്ത് കൈവെച്ച് ആ വിഷയത്തെ നിങ്ങൾ കാണണം. ഖജനാവ് കാലിയാക്കിപ്പോയ ഗവൺമെന്റിന്റെ പ്രതിനിധികൾ എന്ന നിലയ്ക്ക് പ്രതിപക്ഷത്തിരിക്കുമ്പോൾ ഇതിനെ മറികടക്കാൻ എന്താണ് സംവിധാനമെന്ന് ചോദിക്കുമ്പോൾ, ധീരമായ നിലപാടുമായി ബഹുമാനപ്പെട്ട ധനകാര്യ വകുപ്പുമന്ത്രിയും കേരളത്തിലെ ഗവൺമെന്റും മുന്നോട്ടുപോകുമ്പോൾ അതിൽ പോരായ്മകളെന്തെങ്കിലുമുണ്ടെങ്കിൽ ഇന്നയിന്ന നിർദ്ദേശങ്ങൾകൂടി വേണമെന്നും ധനസമാഹരണത്തിന് ഞങ്ങളുടെകൂടി പിന്തുണയുണ്ട്, അത് ഇന്നയിന്ന മേഖലകളിലൂടെയാണ് സമാഹരിക്കേണ്ടതെന്നും പറയുന്നതിനുപകരം ഇത്തരം വിമർശനങ്ങളുന്നയിക്കുമ്പോൾ അത് ധനസമാഹരണത്തിന് വേഗത കൂട്ടുമോ കുറയ്ക്കുമോ എന്ന കാര്യം ഈ നാടിനുവേണ്ടി നിങ്ങൾ ആലോചിക്കണം. രാഷ്ട്രീയം എന്നുപറയുന്നത് രാഷ്ട്രസംബന്ധിയായ പ്രശ്നമാണ്, രാഷ്ട്രീയകക്ഷിയല്ല. അതിന് സഹായിക്കുന്ന നിലപാടാണ് ജനങ്ങളെ പ്രതിനിധീകരിക്കുന്നവർ എന്ന നിലയ്ക്ക് എല്ലാ എം.എൽ.എ.മാരുടെ ഭാഗത്തുനിന്നും ഉണ്ടാകേണ്ടതെന്നാണ് എന്റെ



വിനീതമായ അഭിപ്രായം. കേന്ദ്ര ബഡ്ജറ്റും സംസ്ഥാന ബഡ്ജറ്റും തമ്മിലുള്ള അന്തരവും ഇതിന്റെ ഭാഗമായി കാണേണ്ടതുണ്ട്. ഞാൻ ആമുഖമായി അതാണ് സൂചിപ്പിച്ചത്. വികസനമെന്ന കാഴ്ചപ്പാടാണ് അതിൽ കാണിക്കുന്നത്. പാവപ്പെട്ട മനുഷ്യന്റെ വേദനകൾ പരിഹരിക്കുന്ന ഒരു ബഡ്ജറ്റും ഈ രാജ്യത്തിലെ കോർപ്പറേറ്റുകൾക്ക് അവരുടെ ധനാഗമ മാർഗ്ഗമായി ഇന്ത്യയുടെ ബഡ്ജറ്റും, ഇന്ത്യയിലെ ജനങ്ങളെയും ജനാധിപത്യ അധികാരമുപയോഗപ്പെടുത്തി പണം ചൂഷണം ചെയ്യുന്ന നിലയിലേയ്ക്ക് അവസരമൊരുക്കുന്ന ബഡ്ജറ്റുകളും തമ്മിലുള്ള വ്യത്യാസത്തെ കണ്ടുകൊണ്ട് ഈ കൊച്ചുകേരളം നിലനിൽക്കാൻ ഒരു ബദൽ സംവിധാനവുമായി മുന്നോട്ടുപോകുന്നു എന്ന കാഴ്ചപ്പാടിനെയാണ് നിങ്ങൾ കാണേണ്ടത്. അതുപോലെ പാവപ്പെട്ട മനുഷ്യരെ സംരക്ഷിക്കുന്നതിനായി പരമ്പരാഗത വ്യവസായ മേഖലയെ സംരക്ഷിക്കാനുള്ള ബൃഹത്തായ പദ്ധതികളാണ് ആവിഷ്കരിച്ചിട്ടുള്ളത്. കുടുംബശ്രീയെ അധികാരപ്പെടുത്തി പഞ്ചായത്തിൽ കോഴിവളർത്തൽ പോലുള്ള ചെറിയ ചെറിയ സംവിധാനങ്ങളാണ് ഇതിന്റെ ഭാഗമായി ഏർപ്പെടുത്തി മുന്നോട്ടുപോകുന്നത്. അതുപോലെ കൈത്തറി, ചകിരി, മത്സ്യ മേഖലകളിലൊക്കെ ഇതുപോലുള്ള പദ്ധതികളാണ് ആസൂത്രണം ചെയ്യുന്നത്. ആശുപത്രികളിൽ ഏർപ്പെടുത്തിയിട്ടുള്ള സംവിധാനങ്ങളെക്കുറിച്ച് ഞാൻ നേരത്തെ

സൂചിപ്പിക്കുകയുണ്ടായി. താലൂക്കാശുപത്രികളിൽ ഡയാലിസിസ് സെന്ററുകൾ, താങ്ങാവുന്ന ചെലവിൽ മികച്ച ചികിത്സ, തീരദേശ കുടുംബാരോഗ്യ പദ്ധതി, പഞ്ചായത്ത് തലത്തിൽ വ്യക്തിഗത പരിശോധനാ പദ്ധതികൾ, അപകടം സംഭവിച്ചാൽ ഏറ്റവും അടുത്ത ആശുപത്രിയിൽ മികച്ച ചികിത്സാ സൗകര്യം - ഇന്ത്യയിൽ ആദ്യമായാണ് ഒരു സംസ്ഥാനം ഇത്ര സമഗ്രമായ ആരോഗ്യ പദ്ധതി രൂപീകരിച്ചിട്ടുള്ളത്. ഇതിനുവേണ്ടി പണം ചെലവഴിക്കേണ്ട എന്ന് പ്രതിപക്ഷം പറയുന്നത് എന്തുകൊണ്ടാണെന്ന് എനിക്ക് മനസ്സിലാകുന്നില്ല. തീർച്ചയായും ഇത്തരം പ്രശ്നങ്ങൾക്ക് പരിഹാരം കാണുക എന്ന നിലയിലേയ്ക്കാണ് പോകേണ്ടത്. കേരളത്തിൽ ഇന്ന് കുടിവെള്ളവുമായി ബന്ധപ്പെട്ട് ധാരാളം പ്രശ്നങ്ങൾ നിലനിൽക്കുന്നുണ്ട്. നേരത്തെ സൂര്യ ടി.വി.-യിൽ ഇതുമായി ബന്ധപ്പെട്ട് വാർത്ത വന്നിരുന്നു. ഏതാനും ദിവസങ്ങൾക്കുമുമ്പ് മാതൃഭൂമി പത്രത്തിന്റെ ഫ്രണ്ട് പേജിൽ വന്ന വാർത്ത നമുക്കേവർക്കും ആശങ്കയുണ്ടാക്കുന്നതാണ്. അതിന് വളരെ ഗൗരവമേറിയ പരിഹാരം ഉണ്ടാക്കിയെടുക്കേണ്ടതുണ്ട്. കുപ്പിവെള്ളത്തിൽത്തന്നെ വലിയ തോതിലുള്ള പ്ലാസ്റ്റിക്കിന്റെ കണികകളുണ്ടെന്നും അതാണ് നാം ഉപയോഗിക്കുന്നതെന്നുമുള്ള ഭീകരമായ ചിത്രമാണ് അതിലൂടെ മനസ്സിലാക്കാൻ കഴിഞ്ഞത്. ലൈസൻസും രജിസ്ട്രേഷനുമില്ലാത്ത ധാരാളം കുപ്പിവെള്ള

കമ്പനികളാണ് നാട്ടിൽ ഉയർന്നുവരുന്നത്. കുടിവെള്ളം കിട്ടാക്കുന്നിയാലി മാറുന്ന സാഹചര്യത്തിൽ തീർച്ചയായും അതിന് പരിഹാരമുണ്ടാക്കണം. അതിലൊരു വിമർശനപരമായ വിഷയം എനിക്കുണ്ട്. വാട്ടർ അതോറിറ്റിയുടെ പ്രശ്നവുമായി ബന്ധപ്പെട്ട് ശാശ്വത പരിഹാരമുണ്ടാകുന്നതിനുള്ള നിർദ്ദേശങ്ങളുണ്ടാകണം. വാട്ടർ അതോറിറ്റി എന്ന നിലയ്ക്ക് കേരളത്തിലാകെയുള്ള കുടിവെള്ള പ്രശ്നം പരിഹരിക്കാൻ കഴിയുകയില്ല എന്ന് വ്യക്തമായിട്ടുണ്ട്. അന്തർസംസ്ഥാന നദീതട പ്രശ്നങ്ങളുമായി ബന്ധപ്പെട്ട മേജർ പ്രോജക്ടുകൾ, വിവിധ ജില്ലകളുമായി ബന്ധിപ്പിക്കുന്ന പദ്ധതികൾ തുടങ്ങിയവയൊക്കെ വാട്ടർ അതോറിറ്റിയുടെ കീഴിലും പ്രാദേശികമായി അതിനുള്ള പ്രശ്നങ്ങൾ പരിഹരിച്ചുകൊണ്ട് അവിടത്തെ കുടിവെള്ള സ്രോതസ്സ് മനുഷ്യർക്കും കൃഷിക്കും ആവശ്യമുള്ള വെള്ളത്തിന്റെ അളവ് മനസ്സിലാക്കിക്കൊണ്ട് ഓരോ പഞ്ചായത്ത്/മുനിസിപ്പാലിറ്റി/നഗരസഭ/ജില്ല കണക്കാക്കിക്കൊണ്ടുള്ള പദ്ധതികൾ ആവിഷ്കരിച്ച് അത് നടപ്പിലാക്കുന്നതിനുള്ള മാനേജ്മെന്റ് സിസ്റ്റം ഇല്ലാത്തതിടത്തോളം കാലം ഒരു പൈപ്പ് ഒരു സ്ഥലത്ത് പൊട്ടിയാൽ..... വീട്ടിൽ ഞാൻ എന്റെ മകനോട് ഒരു ഗ്ലാസ് വെള്ളം വേണമെന്ന് ആവശ്യപ്പെടുമ്പോൾ മകൻ അമ്മയോട് പോയി പറയുന്നു അച്ഛന് ഒരു ഗ്ലാസ് വെള്ളം വേണമെന്ന്. അമ്മയെ കാണാൻതന്നെ കുറച്ച് സമയമെടുക്കുന്നു. അമ്മ മകനോട് നീ അടുക്കളയിൽപ്പോയി

വെള്ളമെടുക്കാൻ പറയുന്നു. അടുക്കളയിൽ ചെന്നപ്പോൾ വെള്ളമില്ല, തിരിച്ചുവന്ന്  
 അമ്മയോട് വെള്ളമില്ല എന്നുപറയുന്നു. എന്നാൽ മോട്ടോർ ഓൺ ചെയ്ത്  
 വെള്ളമെടുക്കണം അല്ലെങ്കിൽ കിണറിൽനിന്ന് വെള്ളമെടുക്കണം  
 എന്നുപറയുന്നതുപോലെയാണ് ഇന്ന് പൈപ്പ് പൊട്ടിയാൽ മാസങ്ങളോളം വെള്ളം  
 കിട്ടാത്ത സാഹചര്യത്തിൽ വെള്ളം ഒഴുകിക്കൊണ്ടിരിക്കുകയാണ്. ഇങ്ങനെ  
 പാഴാക്കുന്നതു ഒഴിവാക്കാനും മനുഷ്യർക്ക് ആവശ്യമായ സമയത്ത്  
 വെള്ളമെത്തിക്കാനുമുള്ള സംവിധാനത്തിലേയ്ക്ക് ഒരു ഉടച്ചുവാർക്കൽ ഇതിന്റെ  
 ഭാഗമായുണ്ടാകേണ്ടതുണ്ട് എന്നാണ് എനിക്ക് സൂചിപ്പിക്കാനുള്ളത്. ധനകാര്യ  
 വകുപ്പുമന്ത്രിയുടെ നേതൃത്വത്തിൽ ഈ പ്രശ്നത്തിന് ശാശ്വതമായ  
 പരിഹാരമുണ്ടാക്കാനുള്ള സംവിധാനത്തെക്കുറിച്ചുള്ള നല്ലൊരു ചർച്ച  
 അനിവാര്യമാണെന്ന് എനിക്ക് ബോധ്യമാവുകയാണ്. പ്രോജക്ടുകൾ തന്നെ പത്തും  
 ഇരുപതും വർഷം കഴിഞ്ഞ് നന്നാക്കുമ്പോൾ, മുഖ് ഗംഗാധരൻ മന്ത്രിയായപ്പോഴിട്ട്  
 പൈപ്പുകൾ ഇപ്പോൾ കടലാസ് പൈപ്പുകൾ പോലെയാണ്. എവിടെ വെള്ളം  
 തുറന്നുവിട്ടാലും അത് പൊട്ടിപ്പോവുകയാണ്. ഉപയോഗിക്കുന്ന പൈപ്പായാലും മറ്റ്  
 സംവിധാനങ്ങളായാലും അതിന്റെ സൂക്ഷ്മത പരിശോധിക്കേണ്ടതുണ്ട്.  
 ടെണ്ടറുകളുമായി ബന്ധപ്പെട്ട് കാലാകാലങ്ങളായുണ്ടാകുന്ന അഴിമതികൾ അതിന്റെ

കഥയാണ്. അതുകൊണ്ട് സമയബന്ധിതമായി ഒരു കുടിവെള്ള പദ്ധതിയും പൂർത്തീകരിക്കാൻ കേരളത്തിൽ കഴിയുന്നില്ല; എങ്ങനെ കഴിയും? ആദ്യമായി വെള്ളമുണ്ടെങ്കിൽ മാത്രമേ ഒരു മനുഷ്യൻ ജീവിക്കുകയുള്ളൂ. ഈ രാജ്യം കാർഷികമേഖലയിൽ പുതിയ പദ്ധതികൾ ആവിഷ്കരിക്കുമ്പോൾ ജലസേചന സൗകര്യവും കൃഷിക്ക് ആവശ്യമാണ്. കേരളത്തിന്റെ കാർഷിക മേഖലയെ സംരക്ഷിക്കാൻ മനുഷ്യന്റെ കുടിവെള്ള പ്രശ്നം പരിഹരിക്കാനുള്ള സംവിധാനമുണ്ടാകണം. അതിരൂക്ഷമായ വരൾച്ചയിൽ ഞാൻ ഈ പ്രശ്നമുന്നയിക്കുമ്പോൾ അതിന് മറുപടി പറയും എന്നാൽ അടുത്ത വരൾച്ചയുടെ കാലത്താണ് വീണ്ടും ഈ പ്രശ്നം ചർച്ച ചെയ്യുന്നത്. അതിന് യുദ്ധകാലാടിസ്ഥാനത്തിൽ പരിഹാരമുണ്ടാക്കി വികേന്ദ്രീകരണ സംവിധാനമുണ്ടാവുകയും ഫണ്ട് അതിനനുസൃതമായി നൽകുകയും വേണം. വേണമെങ്കിൽ ഒരു വർഷം ജലവർഷമായെടുത്ത് ജലനയം പ്രഖ്യാപിച്ചുകൊണ്ട് അതിന് പരിഹാരമുണ്ടാക്കാനായി ഫണ്ട് അതിനനുസരിച്ച് കൊണ്ടുവന്ന് പുഴകളെയും നദികളെയും തോടുകളെയും സംരക്ഷിച്ചുകൊണ്ട് അതിനുള്ള ആസൂത്രണം അനിവാര്യമാണെന്ന് സാന്ദർഭികമായി സൂചിപ്പിച്ചുകൊണ്ട് ഈ ധനവിനിയോഗ ബില്ലിനെ സന്തോഷപൂർവ്വം പിന്തുണച്ചുകൊണ്ട് ഞാൻ നിർത്തുന്നു.

ശ്രീ. എ. എം. ആരിഫ്: സർ, ഈ ധനവിനിയോഗ ബിൽ

പാസ്സാക്കണമെന്നുള്ളത് ഭരണ പ്രതിപക്ഷാംഗങ്ങൾ എല്ലാവരുടെയും ആവശ്യമാണ്. നമ്മുടെ മണ്ഡലത്തിലും അവരുടെ മണ്ഡലത്തിലും വികസനം നടക്കണമെന്നുണ്ടെങ്കിൽ ഈ ബിൽ പാസ്സാക്കുകതന്നെ വേണം. തീർച്ചയായും അത് പാസ്സാക്കുമ്പോൾ കാര്യനിർവ്വഹണം നടത്തുന്ന കാര്യത്തിൽ ഭംഗിയായി നടത്താനുള്ള നടപടികൾ നല്ല നിലയിൽ നടക്കുന്നുണ്ടോ എന്നുള്ളതാണ് പരിശോധിക്കുന്നത്. ഇവിടെ ബഡ്ജറ്റിലുള്ളതിനുപുറമെ 50000 കോടി രൂപയുടെ വികസനം അഞ്ച് വർഷംകൊണ്ട് നടപ്പാക്കാൻ ലക്ഷ്യമിട്ടിരിക്കുകയാണ്. അതിൽ ഏറെക്കുറെ പ്രഖ്യാപിച്ച പദ്ധതികളിൽ നല്ലൊരു ശതമാനം പ്രവൃത്തികൾക്കും എ.എസ്-ഉം ടി.എസ്-ഉം ആയി ടെണ്ടർ നടപടികളിലേയ്ക്ക് കടന്നിരിക്കുകയാണ്. ഇനിയുള്ള മൂന്ന് വർഷക്കാലം കൊണ്ട് നല്ലരീതിയിൽ ശ്രദ്ധിച്ചാൽ 50000 കോടി രൂപയുടെയും നിർമ്മാണ പ്രവർത്തനങ്ങൾ പൂർത്തീകരിക്കാൻ കഴിയും. എന്റെ മണ്ഡലത്തിൽ 2011-ൽ യു.ഡി.എഫ്. ഗവൺമെന്റ് അനുവദിച്ച ഒരു പാലത്തിന്റെ നിർമ്മാണം ഇപ്പോഴും പൂർത്തീകരിക്കാൻ കഴിഞ്ഞിട്ടില്ല. ചില വർക്കുകളെല്ലാം നീണ്ടുപോകും. പക്ഷേ കിഫ്ബി നിക്ഷേപത്തിന്റെ ഭാഗമായുണ്ടാകുന്ന വികസനം കേരളത്തിലാകെ പശ്ചാത്തല വികസനരംഗത്ത് വലിയ മാറ്റമാണുണ്ടാക്കുന്നത്.

വലിയ മാറ്റം സംഭവിക്കുമ്പോൾ കേരളം ഇന്ത്യയുടെ വികസന പന്ഥാവിൽ ഏറ്റവും മികച്ച സംസ്ഥാനമായി മാറുമെന്ന കാര്യത്തിൽ യാതൊരു തർക്കവുമില്ല. എന്നാൽ ഇതിനൊക്കെ ചില സാങ്കേതിക തടസ്സങ്ങൾ വരുന്നുണ്ട്. അത് അങ്ങ് പരിശോധിക്കണം. ഒരു വർക്ക് ചിഫ് ടെക്നിക്കൽ എക്സിക്യൂട്ടീവ് പരിശോധനയ്ക്കായി വിടുമ്പോൾ അവിടെ മാസങ്ങളോളം താമസമുണ്ടാകുന്നു. അടുത്തകാലത്ത് എനിക്കുണ്ടായ ഒരനുഭവം പറയാം. എ.ഡി.എഫ്-ൽ 1 കോടി 60 ലക്ഷം രൂപയുടെ ഒരു വർക്ക് തുറവുർ താലൂക്കാശുപത്രികളുവേണ്ടി നിർദ്ദേശിച്ചു. അത് ഫസ്റ്റ് ഫ്ലോർ എന്നത് സെക്കന്റ് ഫ്ലോർ ആക്കുന്നതിനുവേണ്ടിയുള്ള റിവൈസ്ഡ് എസ്റ്റിമേറ്റ് കൊടുത്തു. ആ ഫയൽ എ.എക്സ്.ഇ, ഇ.ഇ, എസ്.ഇ., സി.ഇ. എന്നിവർ കണ്ടതിനുശേഷം ഡി.എച്ച്.എസ്-ലേക്ക് അയച്ചു. ഫയൽ ഡി.എച്ച്.എസ്-ൽ എത്തിയപ്പോൾ അവിടെ ഡെപ്യൂട്ടേഷനിൽ വർക്ക് ചെയ്യുന്ന മനോജ് എന്ന ഉദ്യോഗസ്ഥൻ പറഞ്ഞത് ഇത് ആദ്യം ഡി.എം.ഒ. കൗണ്ടർസെൻ ചെയ്യണമെന്നാണ്. ഡി.എം.ഒ. കൗണ്ടർസെൻ ചെയ്ത് ഫയൽ എത്തിയപ്പോൾ മെഡിക്കൽ ഓഫീസർ കൗണ്ടർസെൻ ചെയ്യണമെന്ന് പറഞ്ഞു. മെഡിക്കൽ ഓഫീസർ കൗണ്ടർസെൻ ചെയ്ത് ഫയൽ എത്തിയപ്പോൾ ഇതൊന്നുമില്ലാതെ ഫയൽ നേരെ സർക്കാരിലേയ്ക്കയച്ചു. ഇങ്ങനെ "ദൈവം തന്നാലും ശനിയൻ

തീറ്റിക്കില്ല" എന്നുപറയുന്നതുപോലെ ചില ഉദ്യോഗസ്ഥന്മാരുണ്ട്. അത്തരക്കാരുടെ പേരിൽ ശക്തമായ നടപടികൾ സ്വീകരിച്ചാൽ മാത്രമേ നല്ല ഭരണം എന്ന നിലയിലേയ്ക്ക് വകുപ്പിനെ മാറ്റിയെടുത്ത് വേഗതയിൽ കൊണ്ടുവന്നാൽ മാത്രമേ ലക്ഷ്യം വയ്ക്കുന്ന വികസനത്തിലേയ്ക്ക് എത്തിച്ചേരാൻ കഴിയുകയുള്ളൂ. അതുപോലെ വികസന പ്രവർത്തനങ്ങളുമായി ബന്ധപ്പെട്ടുവരുന്ന ഗുഡ്ഗോലോചനകൾ നാട്ടിലുണ്ടാകുന്നു, വലിയ തോതിൽ അട്ടിമറിക്കാനുള്ള പ്രവർത്തനങ്ങൾ നടക്കുന്നു എന്നൊക്കെ പറഞ്ഞ് ഇവിടെ എല്ലാവരും ചർച്ച ചെയ്തിരുന്നു. കഴിഞ്ഞ ദിവസം മലയാള മനോരമ ചാനലിൽ മാവോയിസ്റ്റുകൾ ഉൾപ്പെടെയുള്ള ഭീകരവാദ സംഘടനകൾ കേരളത്തിൽ വികസനത്തിന് എതിരായി പ്രവർത്തിക്കുന്നു എന്ന് കേന്ദ്ര ആഭ്യന്തരമന്ത്രാലയം പുറത്തുവിട്ട ഇന്റലിജൻസ് റിപ്പോർട്ട് കാണിക്കുന്നത് ഞാൻ കേട്ടിരുന്നു. ആ വാർത്തയുടെ ഉറവിടം എവിടെയാണ്, എങ്ങനെയാണ് എന്നതുസംബന്ധിച്ച് പല പ്രസിദ്ധീകരണങ്ങളിലും വന്നിരുന്നു. എന്റെ കൈയിൽ കിട്ടിയ ഒരു പ്രസിദ്ധീകരണത്തിൽ കണ്ടത് "കേരളത്തിലെ വികസനത്തിന് മാവോയിസ്റ്റുകൾ വെല്ലുവിളി എന്ന് കേന്ദ്ര റിപ്പോർട്ട്, കേരളത്തിലെ വികസന പ്രവർത്തനങ്ങൾക്ക് തുരങ്കം വയ്ക്കാനും സ്വാധീനം കൂട്ടാനും മാവോയിസ്റ്റുകൾ ശ്രമിക്കുകയാണെന്ന് കേന്ദ്ര സർക്കാർ. റോഡ്, പാലം എന്നിവയുടെ



നിർമ്മാണമടക്കമുള്ള വികസന പ്രവർത്തനങ്ങളെ തടയാൻ മാവോയിസ്റ്റുകൾ പല വഴികളും തേടുന്നതായി ആഭ്യന്തര സുരക്ഷയ്ക്കായുള്ള പാർലമെന്ററി എസ്റ്റിമേറ്റ് കമ്മിറ്റിക്ക് സമർപ്പിച്ച റിപ്പോർട്ടിൽ ആഭ്യന്തര മന്ത്രാലയം ചൂണ്ടിക്കാട്ടി" എന്നാണ് പറഞ്ഞിട്ടുള്ളത്. ഇത് ഞെട്ടിപ്പിക്കുന്ന വിവരങ്ങളാണ്. നിസ്സാര കാര്യങ്ങളല്ല. കേരള സംസ്ഥാനത്തിലെ വികസന പ്രവർത്തനങ്ങൾ അട്ടിമറിക്കാനുള്ള ശ്രമപ്രവർത്തനങ്ങൾ നടക്കുന്നുവെന്ന് സി.പി.ഐ.(എം.)-ഓ ഇടതുപക്ഷ ജനാധിപത്യ മുന്നണിയോ അല്ല പറയുന്നത്. കേന്ദ്ര ആഭ്യന്തര മന്ത്രാലയമാണ് പറയുന്നത്. ഈ റിപ്പോർട്ട് നമ്മൾ ഗൗരവമായി കാണണം. ഇങ്ങനെ അട്ടിമറിക്കാനുള്ള പ്രവർത്തനങ്ങളിൽ അറിഞ്ഞും അറിയാതെയും കൂട്ടനിൽക്കാൻ ശ്രമിക്കരുതെന്നാണ് എനിക്ക് പറയാനുള്ളത്. വയൽക്കിളികളുടെ സമരപ്പന്തലിലേയ്ക്ക് ഇന്നലെ ഒരു മാർച്ച് നടന്നു. കോൺഗ്രസ്സും ബി.ജെ.പി.-യും ലീഗും എസ്.ഡി.പി.-യും എല്ലാവരുമുണ്ട്. മുഖ് മുഖ്യധാരാ രാഷ്ട്രീയ പാർട്ടികൾ ഇതിൽ നിന്ന് മാറി നിൽക്കുമായിരുന്നു. ഇപ്പോൾ അവരും കൂടി ചേരുകയാണ്. ഇക്കാര്യത്തിൽ ഗവൺമെന്റ് ഒരു നയം വ്യക്തമാക്കിയതല്ലേ, അലൈൻമെന്റിൽ മാറ്റം വരുത്താൻ കേന്ദ്ര സർക്കാർ തയ്യാറായാൽ നമുക്ക് പ്രശ്നമില്ലായെന്ന്. നേരത്തെ 45 മീറ്ററിൽതന്നെ നടത്തണമെന്ന് നമ്മളെല്ലാവരും കൂടി ഒപ്പിട്ട് കൊടുത്തതാണ്. ശ്രീ.

ജെയിംസ് മാത്യുവിന്റെ സബ്മിഷൻ മറുപടി പറഞ്ഞതനുസരിച്ച് പൊതുമാതൃക വകുപ്പുമന്ത്രി അപ്പോൾത്തന്നെ കേന്ദ്രത്തിലേയ്ക്ക് കത്തയയ്ച്ചു. അവർ അലൈൻമെന്റ് മാറ്റിത്തന്നാൽ ഞങ്ങൾ സമ്മതിക്കാൻ തയ്യാറാണ്. അലൈൻമെന്റ് മാറ്റിക്കൊണ്ടുള്ള പ്രൊപ്പോസൽ സർക്കാർ തന്നാൽ ഞങ്ങൾ അംഗീകരിച്ചുകൊണ്ടുവരാമെന്ന് അവിടെ പോയ ബി.ജെ.പി. പ്രതിനിധികൾ അടക്കമുള്ളവർ പറയണ്ടേ? അങ്ങനെ അംഗീകരിപ്പിച്ചു കൊണ്ടുവരാനുള്ള വെല്ലുവിളി ഏറ്റെടുക്കാൻ തയ്യാറുണ്ടോയെന്ന് ശ്രീ. ജെയിംസ് മാത്യു ചോദിച്ചു. ആ ചോദ്യങ്ങളെ അവഗണിക്കുകയും ഒരു ഭാഗത്ത് അതിന് മാറ്റം വരുത്താതിരിക്കുകയും മറുഭാഗത്ത് ഞങ്ങൾ പ്രകൃതിയെ തകർക്കാൻ ശ്രമിക്കുന്നവർ എന്നുള്ള നിലയിൽ അഭിപ്രായപ്പെടുകയും ചെയ്യുന്നു. 24 മണിക്കൂർ നിയമസഭ ചേർന്നാണ് തണ്ണീർത്തട സംരക്ഷണ നിയമം പാസ്സാക്കിയത്. അതിരാവിലെ 3.30-4.00 മണിക്കാണ് ഞങ്ങൾ ഇവിടെ നിന്നും പോയത്. ആ നിയമം വരുന്നതിന് എത്രയോ കാലം മുമ്പ് ഇവിടെയുള്ള തണ്ണീർത്തടങ്ങളെ തകർക്കരുതെന്നും നെൽവയലുകൾ സംരക്ഷിക്കണമെന്നും പറഞ്ഞുകൊണ്ട് കെ.എസ്.കെ.റ്റി.യു. സമരം നടത്തി. സഖാവ് ജി. സുധാകരന്റെയും മറ്റും നേതൃത്വത്തിലാണ് ആലപ്പുഴയിൽ നെൽവയൽ സംരക്ഷണ സമരത്തിന് നേതൃത്വം കൊടുത്തത്. ആ സമരം ഉദ്ഘാടനം ചെയ്യാൻ സി.പി.ഐ.(എം.)-ന്റെ

അഖിലേന്ത്യാ സെക്രട്ടറി അടക്കം വന്നിരുന്നു. അങ്ങനെയെല്ലാമുള്ള സമരത്തിനെ നിങ്ങൾ വെട്ടിനിരത്തലുകാർ എന്ന ദുഷ്പേരിലാണ് ആക്ഷേപിച്ചത്. അവർ ഇപ്പോൾ വയൽക്കിളികളുടെ കൂടെയാണ്. അതുപോലെ കൊച്ചിൻ എയർപോർട്ട് വന്നപ്പോൾ പ്രതിഷേധക്കാരോടൊപ്പം ഞങ്ങളും കൂടിയിരുന്നു. എല്ലാവരും സഹകരിച്ചപ്പോഴാണ് അന്ന് എയർപോർട്ട് വന്നത്. അതുപോലെ ഇവിടെയും എല്ലാവരും ചേർന്ന് അംഗീകരിച്ച കാര്യങ്ങൾ നടപ്പിലാക്കാൻപോലും ഇവർ സമ്മതിക്കുന്നില്ല. നിങ്ങളുടെ ഇപ്പോഴത്തെ സമീപനത്തെക്കുറിച്ചും ഒന്നും ചെയ്യാൻ സമ്മതിക്കാത്ത നിലപാടിനെക്കുറിച്ചുമാണ് ഞാൻ പറഞ്ഞത്. കൊച്ചിൻ എയർപോർട്ട് വന്നത് ഞങ്ങൾ സമരത്തിൽ ഉറച്ച് നിന്നതുകൊണ്ടല്ല, ഞങ്ങളും കൂടി സഹകരിച്ചതുകൊണ്ടാണ് എയർപോർട്ട് വന്നത്. അക്കാര്യം പല തവണ, ശ്രീ. റോജി എം. ജോൺ വരുന്നതിന് മുമ്പ് ശർമ്മ സഖാവ് സഭയിൽ വിശദീകരിച്ചിട്ടുണ്ട്. ധനകാര്യ വകുപ്പുമന്ത്രിയോട് എനിക്ക് ചില കാര്യങ്ങൾ പറയാനണ്ട്. സാമ്പത്തിക വർഷത്തെ അടിസ്ഥാനപ്പെടുത്തിയുള്ള എക്സ്പെൻഡിച്ചറും പെയ്മെന്റും വിലയിരുത്തിക്കൊണ്ടുള്ള വിശകലനങ്ങളാണ് ഇവിടെ നടക്കുന്നത്. അതാണ് നമ്മുടെ സിസ്റ്റം. എ.എസ്.-ഉം ടി.എസ്.-ഉം ലഭിച്ചവരുമ്പോൾ താമസമുണ്ടാവുകയാണ്. എൽ.എസ്.ജി.ഡി.-ക്ക് സ്റ്റിൽ ഓവർ വർക്ക് കൊടുത്ത്

അത് തുടരാനുള്ള അവസരവും കൊടുത്തതിനുശേഷം മാർച്ച് 31-ന് അതിനെ അടിസ്ഥാനത്തപ്പെടുത്തി വിശകലനം ചെയ്യാൻ പോയാൽ എക്സ്പെൻഡിച്ചർ വളരെ കുറവായിരിക്കും. അതുകൊണ്ട് സ്പിൽ ഓവർ വർക്ക് അനുവദിക്കുന്ന സാഹചര്യത്തിൽ ഫിനാൻസ് കാൽക്കലേഷൻ സംബന്ധിച്ചുള്ള നയം അങ്ങ് കൂടുതൽ വിശദമാക്കേണ്ടതുണ്ട്. വിഷയം വരികയാണ്. എല്ലാ പെൻഷനും കൊടുക്കണം. എത്രയുംവേഗം കുടിശ്ശിക തീർത്ത് പെൻഷൻ കൊടുക്കാനുള്ള നടപടി സ്വീകരിക്കണം. ഈ സാഹചര്യത്തിൽ തന്നെയല്ലേ കേന്ദ്ര ബഡ്ജറ്റ് വന്നത്. ഏതെങ്കിലും കോൺഗ്രസ് നേതാക്കന്മാർ ഇവിടെയോ പുറത്തോ നടത്തിയ സംസാരങ്ങളിലോ, പ്രസംഗങ്ങളിലോ കേന്ദ്ര സർക്കാരിന്റെ പൊള്ളത്തരം തുറന്നുകാട്ടി തുക വകയിരുത്താതെ ആളെപ്പറ്റിക്കുന്ന പ്രഖ്യാപനങ്ങൾ സംബന്ധിച്ച് എന്തെങ്കിലും കാര്യമായ വിമർശനം ഉയർത്തുന്നുണ്ടോ; സമരം നടത്തുന്നുണ്ടോ; ആളുകളെ അണിനിരത്തുന്നുണ്ടോ? ഇത്തരത്തിലുള്ള ഒരു കാര്യവും ചെയ്യാതെ ശ്രീ. കെ. സി. ജോസഫ് ഞങ്ങളുടെ രാഷ്ട്രീയ നിലപാടിനെക്കുറിച്ച് വിമർശിക്കുകയുണ്ടായി. 2004-ൽ 63 അംഗ ഇടതുപക്ഷത്തിന്റെ പൂർണ്ണ പിന്തുണ നൽകിയല്ലേ ഒന്നാം യു.പി.എ. ഉണ്ടാക്കിയത്. നാലര വർഷം കഴിഞ്ഞപ്പോൾ നിങ്ങളുടെ നയം ഈ രാജ്യത്തെ പണയപ്പെടുത്തുന്നതായതുകൊണ്ട് ഞങ്ങൾ

പിന്മാറി. ഞങ്ങളെ ഒഴിവാക്കി നിങ്ങൾ വീണ്ടും ജയിച്ചില്ലേ. നിങ്ങൾ വന്ന് 2009 മുതൽ 2011 വരെ നന്നായി ഭരിച്ചിരുന്നെങ്കിൽ ഈ അവസ്ഥയിലേയ്ക്ക് എത്തുമായിരുന്നോ? നാട് കൊള്ളയടിക്കുന്ന ആ ഭരണം അത്രകണ്ട് ജനങ്ങൾക്ക് ഭാരമായി. വിലവർദ്ധനവ്, ഡീസൽ-പെട്രോൾ വിലവർദ്ധനവ് തുടങ്ങിയ നയങ്ങൾ കാരണം നിങ്ങൾ പോയി വെറെ ഏതെങ്കിലും ചെങ്കുത്താൻ വന്നാൽ മതിയായിരുന്നെന്ന് ജനങ്ങൾ തലയിൽ കൈ വെച്ച് പറഞ്ഞു. അതിന്റെ ഫലമായാണ് ചെങ്കുത്താൻ വന്നത്. ചെങ്കുത്താൻ ഭരണത്തിൽ വരാനുള്ള അവസരം ഉണ്ടാക്കിക്കൊടുത്തത് നിങ്ങളാണ്. ത്രിപുരയിലും ബംഗാളിലും ഞങ്ങൾക്ക് ഭരണം പോയെന്ന് ശ്രീ. കെ. സി. ജോസഫ് പറയുകയുണ്ടായി. ഇന്ദിരാ ഗാന്ധിയുടെ മരണത്തെത്തുടർന്ന് ഉണ്ടായ പാർലമെന്റിൽ 440 അംഗങ്ങൾ ഉണ്ടായിരുന്നു. അവിടെ നിന്നാണ് നിങ്ങൾ 44-ൽ എത്തിയത്. അങ്ങനെയുള്ള ശ്രീ. കെ. സി. ജോസഫാണ് ഞങ്ങളെ ആക്ഷേപിക്കുന്നത്. ഏതോ ഒരു സിനിമയിൽ അഭിനയിച്ച കൃഷ്ണൻകുട്ടി നായരെയെന്ന് എനിക്ക് ഈ അവസരത്തിൽ ഓർമ്മവരുന്നത്. ആഞ്ഞടിക്കാൻ ഓങ്ങിയിട്ട് പുറകിലേയ്ക്ക് ഒറ്റ വീഴ്ചയായിരുന്നു. ചെങ്ങന്നൂരിലെ പാട്ട് മത്സരത്തിന് കാണാമെന്നാണ് ഇപ്പോൾ പറയുന്നത്. ചെങ്ങന്നൂർ മണ്ഡലം കഴിഞ്ഞ 25 വർഷമായി നിങ്ങളുടെ കയ്യിൽ ഇരുന്നതാണ്. കഴിഞ്ഞ തവണ ഞങ്ങളു് അത്

പിടിച്ചെടുത്തു. അതിനുശേഷം ആ മണ്ഡലത്തിൽ നടത്തിയിട്ടുള്ള വികസന പ്രവർത്തനങ്ങളെല്ലാം തീർച്ചയായും അവിടത്തെ ജനങ്ങൾ അംഗീകരിക്കപ്പെടും. ഏറ്റവും കൂടുതൽ വികസന പ്രവർത്തനങ്ങൾ നടന്നിട്ടുള്ള മണ്ഡലങ്ങളിൽ ഒന്നാണ് അത്. തീർച്ചയായും വികസനത്തിന് ജനം വോട്ട് ചെയ്യും; ഞങ്ങൾ ജയിക്കുകയും ചെയ്യും. ആർ.എസ്.എസ്.-ന്റെ സർസംഘചാലക് മോഹൻ ഭഗവത് ഇവിടെ വന്ന് പ്രസംഗം നടത്തി. ആ പ്രസംഗം മുഴുവൻ വായിക്കാൻ എനിക്ക് സമയമില്ല. അദ്ദേഹം പറഞ്ഞത്, ആർ.എസ്.എസ്.-നെ കേരളത്തിലെ ജനങ്ങൾ സ്വീകരിക്കുന്നില്ല, അവർക്ക് ഭയമാണ് എന്നാണ്. ത്രിപുരയിൽപ്പോലും ആർ.എസ്.എസ്.-ന് സ്വാധീനമുറപ്പിക്കാൻ കഴിഞ്ഞു. കേരളത്തിൽ അതിന് കഴിയുന്നില്ലെന്ന് പറഞ്ഞ് മൂന്ന് ദിവസം നീണ്ടുനിന്ന പാലക്കാട് ശിബിരത്തിൽ ആർ.എസ്.എസ്.-നെ നിശിതമായി വിമർശിക്കുകയാണ്. ആ വാർത്തയെല്ലാം ചോർന്ന് പത്രങ്ങളിൽ വന്നിട്ടുള്ളതാണ്. ഇവിടെ ആ നിലയിലേക്ക് ആർ.എസ്.എസ്. എത്തിയിട്ടുണ്ടെങ്കിൽ അതിൽ നിങ്ങളുടെ പങ്കെന്താണ്; നിങ്ങൾ ആർ.എസ്.എസ്.-നെതിരെ എന്തെങ്കിലും പറയുന്നുണ്ടോ? നിങ്ങൾക്ക് ഒറ്റ അജണ്ടയേ ഉള്ളൂ, ആർ.എസ്.എസ്.-ന്റെ സർസംഘചാലക് മോഹൻ ഭഗവതിനെ ഞങ്ങൾ അറസ്റ്റ് ചെയ്യണം, അപ്പോൾ ഇന്ത്യ മുഴുവൻ ആർ.എസ്.എസ്.-കാർ കലാപമുണ്ടാക്കും, അതിന്റെ പേരിൽ

ഞങ്ങളെ പിരിച്ചുവിടും, പിരിച്ചുവിട്ടാൽ ഞങ്ങൾ പോയിക്കിട്ടും എന്നുള്ള ഒറ്റ വിചാരമാണ് നിങ്ങൾക്കുള്ളത്. അത് നിങ്ങൾ മാറ്റണം. ബഹുമാനപ്പെട്ട പ്രതിപക്ഷ നേതാവ് ഇവിടെയുണ്ട്. അങ്ങയുടെ മണ്ഡലത്തിൽ അടുത്ത കാലത്ത് നടന്ന സംഭവം അങ്ങയുടെ കൂടി അറിവോടെയാണോയെന്ന് എല്ലാവരും സംശയിക്കുന്നു. പള്ളിപ്പാട് ഐ.റ്റി.ഐ.-യിൽ നടന്ന തെരഞ്ഞെടുപ്പിൽ കെ.എസ്.യു.-വിന്റെ കൊടിയും എ.ബി.വി.പി.-യുടെ കൊടിയും ഒരുമിച്ച് കെട്ടി, സംയുക്ത കമ്മിറ്റി ഉണ്ടാക്കി മത്സരിക്കുകയാണ് ചെയ്തത്. അങ്ങ് അറിഞ്ഞില്ലായിരിക്കും. പക്ഷേ വാർത്ത വന്നപ്പോഴെങ്കിലും അങ്ങ് പ്രതികരിക്കേണ്ട? ചെയർമാൻ, മാഗസിൻ എഡിറ്റർ, ജനറൽ സെക്രട്ടറി, സ്പോർട്സ് സെക്രട്ടറി എന്നീ സ്ഥാനങ്ങളിൽ എ.ബി.വി.പി.-യുമായി പരസ്പരം സീറ്റ് വിഭജനം നടത്തിയെങ്കിലും മുഴുവൻ സീറ്റുകളിലും എസ്.എഫ്.ഐ. ജയിച്ചു. ബഹുമാനപ്പെട്ട പ്രതിപക്ഷ നേതാവിന്റെ മണ്ഡലത്തിൽ നടന്ന സംഭവമാണിത്. അങ്ങിത് കണ്ടില്ലെന്ന് നടിക്കരുത്. ഇത് ഭാവിയിലേയ്ക്കുള്ള വിരൽ ചൂണ്ടലാണ്. മുതിർന്നവർ അറിയാതെ വിദ്യാർത്ഥികൾ മാത്രമായി ഇത്തരത്തിൽ ഒരു കൂട്ടുകെട്ട് നടത്തുമോ? അവരെല്ലാം ചേർന്ന് നമ്മുടെ നാടിനെ എങ്ങോട്ടാണ് കൊണ്ടുപോകുന്നതെന്ന് ഓർമ്മിക്കണം. ശ്രീ. പി. ഉബൈദുള്ളയുടെ പ്രസംഗം കേട്ടു. അദ്ദേഹം മാവിലായിക്കാരനാണെന്നാണ് എനിക്ക്

തോന്നുന്നത്. കഴിഞ്ഞ രണ്ട് വർഷമായി മാത്രമേ ശശികല ടീച്ചർ വിഷം ചീറ്റാൻ തുടങ്ങിയുള്ളൂ, അതിന് മുമ്പ് അവർ പാലും പാൽപ്പായസവുമായിരുന്നു. കഴിഞ്ഞ അഞ്ച് വർഷം അവർക്കെതിരെ എത്ര കേസെടുത്തു; കുറച്ച് കേസുകളിലും എടുക്കാൻ ഇപ്പോഴല്ലേ കഴിഞ്ഞുള്ളൂ? ഫറൂഖ് കോളേജിലെ അധ്യാപകന്റെ കാര്യത്തിൽ ഇരട്ട നീതിയെന്ന് പറയുന്നു. കേസ് കൊടുത്തത് എം.എസ്.എഫ്.-ന്റെ ചെയർപേഴ്സണല്ലേ? കേസ് കൊടുത്തിട്ട് അദ്ദേഹം നടത്തിയ പ്രസംഗം... കേസെടുത്തില്ലെങ്കിൽ സ്ത്രീകളെ അപമാനിച്ചതിനെതിരായി കൊടുത്ത പരാതിയിൽ പിന്നറായി കേസെടുത്തില്ലെന്ന് പറയും. കേസെടുത്താൽ ഇരട്ടനീതിയെന്ന് പറയും. ഇതുപോലെ തന്നെയാണ് ഷംസുദ്ദീൻ, പാലത്തിന്റെ കേസ് കൊടുത്തത് ലീഗിന്റെ ഗവൺമെന്റ് പ്ലീഡർ ഷുക്കൂർ ആണ്. കേസ് കൊടുത്തിട്ടും കേസെടുത്തില്ലെന്ന് പറയുകയും, കേസെടുത്താൽ ഇരട്ടനീതിയെന്ന് പറയുകയും ചെയ്യും. സി.ബി.ഐ.-യെക്കുറിച്ച് പറഞ്ഞു. സി.ബി.ഐ. കേസെടുക്കണമെന്നും അപ്പീൽ പോയെന്നും മറ്റും പറഞ്ഞു. ചിദംബരത്തിന്റെ മകന്റെ പേരിൽ കേസെടുത്താൽ സി.ബി.ഐ. കഴപ്പമാണെന്ന് പറയും. നീരവ് മോഡിമാരുടെയും മറ്റ് ബാങ്ക് കൊള്ളക്കാരുടെയും പേരിൽ ഉയർത്തിക്കൊണ്ടുവരുന്ന പ്രതിഷേധത്തിന്റെ വഴി തിരിച്ചുവിടാൻ കോൺഗ്രസ് നേതാക്കന്മാർ..., വക്താവിന്റെ പ്രസംഗം എന്റെ കയ്യിലുണ്ട്. അതിൽ



പറയുന്നത്, കേന്ദ്ര ഗവൺമെന്റിനെതിരെ ഉയർന്നുവരുന്ന പ്രതിഷേധം വഴിതിരിച്ചുവിടാനാണ് കാർത്തി ചിദംബരത്തിനെയും മറ്റും സി.ബി.ഐ. അറസ്റ്റ് ചെയ്ത് രാഷ്ട്രീയ ദുഷ്ടലാക്കോടെ ഉപയോഗിച്ചുകൊണ്ടിരിക്കുന്നത് എന്നാണ്. സി.ബി.ഐ.-യെപ്പോലെ മോശപ്പെട്ട പ്രസ്ഥാനം, അന്വേഷണ ഏജൻസി വേറെയില്ലെന്ന് പ്രസ്താവന ഇറക്കുകയാണ്. ഇവിടെ വരുമ്പോൾ സി.ബി.ഐ.-യെ ന്യായീകരിക്കുകയാണ്. ഈ ഇരട്ട ന്യായങ്ങളാണ് നിങ്ങൾ ഓരോ കാര്യത്തിലും ഉയർത്തിക്കൊണ്ടുവരുന്നത്. ഇത്തരത്തിലുള്ള സമീപനമാണ് ഇവർ ഇങ്ങനെ ഒറ്റപ്പെട്ട് കൊണ്ടിരിക്കുന്നതിന് കാരണം. ഞാൻ വിശദാംശങ്ങളിലേയ്ക്ക് കടക്കുന്നില്ല. നമ്മുടെ നാടിന്റെ വികസനത്തിന് ഭക്ഷണം, പാർപ്പിടം, ആരോഗ്യം, വിദ്യാഭ്യാസം, തൊഴിൽ, സാമൂഹികക്ഷേമം, പശ്ചാത്തല വികസനം എന്നിങ്ങനെയുള്ള സമസ്ത രംഗത്തും ഈ ഗവൺമെന്റ് നടത്തുന്ന ഇടപെടലുകൾക്കാണ് ദേശീയ തലത്തിലും മറ്റ് തലങ്ങളിലുമെല്ലാം അംഗീകാരം ലഭിക്കുന്നത്. എല്ലാ തലത്തിലും എല്ലാവരാലും വിലയിരുത്തപ്പെടുന്ന ആ മാറ്റം കാണാൻ കഴിയും. ആ മാറ്റത്തിന്റെ തുടർച്ചയ്ക്ക്, ഈ ഗവൺമെന്റ് ധനവിനിയോഗ ബില്ലിലൂടെ ആവശ്യപ്പെടുന്ന കാര്യങ്ങൾക്കെല്ലാം പണം അനുവദിച്ചാൽ മാത്രമേ അതെല്ലാം നടപ്പിലാക്കാൻ കഴിയൂ. ആ പണം അനുവദിച്ചു കേരളത്തെ ഉന്നത നിലവാരത്തിലേയ്ക്ക് എത്തിക്കാൻ വേണ്ടിയുള്ള ഈ ബില്ലിനെ

അനുകൂലിച്ചുകൊണ്ട് നിർത്തുന്നു.

ശ്രീ. പി. കെ. ബഷീർ: സർ, ഞാൻ ഈ ധനവിനിയോഗ ബില്ലിനെ എതിർക്കുകയാണ്. ബഹുമാന്യനായ ധനകാര്യ വകുപ്പുമന്ത്രിയോട് ഒരു കാര്യം ചോദിക്കാനുള്ളത്, കഴിഞ്ഞ വർഷം ത്രിതല പഞ്ചായത്തുകൾക്ക് ഏപ്രിൽ മാസത്തിൽ പണി ചെയ്ത വർക്കുകളുടെ സ്ലിപ്പ് ഓവറിന് പണം നൽകുമെന്ന് പറഞ്ഞു. മെയിന്റനൻസ് ഗ്രാന്റും ബില്ലുമൊക്കെ വന്നു. ആ മെയിന്റനൻസ് ഗ്രാന്റ് ബില്ലുകളൊക്കെ പഞ്ചായത്തുകൾ സബ്മിറ്റ് ചെയ്തിട്ട് സ്ലിപ്പ് ഓവറിന് പണം നൽകാത്തതിന്റെ പേരിൽ ഗ്രാമ പഞ്ചായത്തിലായാലും ബ്ലോക്ക് പഞ്ചായത്തിലായാലും ജില്ലാ പഞ്ചായത്തിലായാലും, ത്രിതല പഞ്ചായത്തുകളിലൊക്കെ ഇന്ന് അതിന്റെ പേമെന്റ് നടക്കുന്നില്ല. നാളെ 27-ാം തീയതി ആകുമ്പോൾ ജില്ലാ പഞ്ചായത്തുകളും മറ്റു പഞ്ചായത്തുകളുമൊക്കെ ബിൽ സബ്മിറ്റ് ചെയ്യുകയാണ്. നാലാമത്തെ ഗഡു ഇതുവരെ കൊടുത്തിട്ടില്ല. അങ്ങ് ഇപ്പോൾ പല പദ്ധതികളെ സംബന്ധിച്ചും പറയുന്നുണ്ട്. ഞാൻ ചോദിക്കട്ടെ, ഫിനാൻസ് കമ്മീഷന്റെ ഗ്രാന്റ് നൽകുമെന്ന് പറഞ്ഞിരുന്നു. പദ്ധതി തയ്യാറാക്കി, ആദ്യം നിങ്ങൾ കൊടുക്കുന്നില്ലെന്ന് പറഞ്ഞു, പിന്നീട് ഫിനാൻസ് കമ്മീഷന്റെ പദ്ധതികൾ പഞ്ചായത്തുകൾ തയ്യാറാക്കി പണം സംഭരിച്ചു. അസോസിയേഷന്റെ

ആളുകൾ ബഹുമാനപ്പെട്ട ധനകാര്യകാര്യ വകുപ്പുമന്ത്രിയെ കണ്ടല്ലോ; അവർ ബില്ലും സമർപ്പിച്ചല്ലോ, അതിന്റെ ഫണ്ട് നിങ്ങൾ കൊടുത്തിട്ടില്ലല്ലോ. അതുപോലെതന്നെ നാലാമത്തെ ഗഡു കൊടുത്തിട്ടില്ലെന്ന് ഞാനിവിടെ പറഞ്ഞു. ആദ്യം ഒരു ഉത്തരവിലൂടെ സ്പിൽ ഓവറുകൾക്ക് പണം നൽകില്ലെന്ന് പറഞ്ഞു. രണ്ടാമത് ആ ഉത്തരവ് മാറ്റി പണം കൊടുക്കുമെന്ന് പറഞ്ഞു. കഴിഞ്ഞ വർഷത്തെ പണം ഇക്കൊല്ലവും കൊടുക്കാൻ കഴിഞ്ഞില്ല. ഗ്യാലറിയിൽ ഒരു ഉദ്യോഗസ്ഥൻ പോലുമില്ല. നിങ്ങൾ പറഞ്ഞിട്ടും കാര്യമില്ല. നിങ്ങൾക്ക് അഡ്വൈസ് നൽകുന്ന ഒറ്റ ഉദ്യോഗസ്ഥർ ഗ്യാലറിയിലുണ്ടോ എന്ന് നോക്കണം, ധനകാര്യ വകുപ്പിൽ എത്ര ഉദ്യോഗസ്ഥരുള്ളതാണ്? ഞങ്ങൾ പറയുന്നതിന്റെ കാര്യം മനസ്സിലാക്കണം. ഇങ്ങനെയായാൽ എങ്ങനെയെന്ന് പഞ്ചായത്തുകൾ 100 ശതമാനം ചെലവാക്കുന്നത്? ഡോ. കെ. ടി. ജലീൽ മുസ്ലീം ലീഗുകാരെ കുറപ്പെടുത്തുന്നതിൽ കഴിഞ്ഞില്ല, എന്നാൽ ഇത് മര്യാദയ്ക്ക് നടത്താൻ തയ്യാറല്ല. 732 പഞ്ചായത്തുകൾ നിങ്ങളാണ് ഭരിക്കുന്നത്, ഞങ്ങളല്ല. ഇതിൽ കക്ഷി രാഷ്ട്രീയമൊന്നുമില്ല. ഇക്കാര്യം ഒന്ന് ശ്രദ്ധിക്കണമെന്നാണ് പറയാനുള്ളത്. ഇവിടെ, ഈ വയൽക്കിളികൾ, ബൈപ്പാസ്, നമ്മുടെ ധനകാര്യ വകുപ്പുമന്ത്രി അപ്പുറത്ത് പോയിരുന്നത്..... നിങ്ങൾക്കെങ്കിലും കുറച്ച് വിവരമുണ്ടെന്നാണ് വിചാരിച്ചത്. ഞങ്ങളാണോ

എതിർത്തത്? നിങ്ങളുടെ പാർട്ടിക്കാരെ നിങ്ങൾ ബൈപ്പാസിന്റെ കാര്യം ബോധ്യപ്പെടുത്തണം. ഞങ്ങളുടെ നേർക്ക് മെക്കിട്ട് കയറിയിട്ട് കാര്യമില്ല. എടവണ്ണരോ പൂക്കോട്ടൂരോ ആണെങ്കിൽ ഞങ്ങൾ ബോധ്യപ്പെടുത്താം. തളിപ്പറമ്പ് പാർട്ടിഗ്രാമത്തിൽ പോയി ബൈപ്പാസിന്റെ കാര്യം നിങ്ങൾ ബോധ്യപ്പെടുത്തണം. ഞങ്ങളല്ല ബോധ്യപ്പെടുത്തേണ്ടത്. ഒരു കാര്യം നിങ്ങൾ മനസ്സിലാക്കണം, നന്ദിഗ്രാം, സിങ്കർ ഇതൊക്കെ നിങ്ങൾ ഭരിച്ച സ്ഥലമാണ്. അവിടെ ഇതുപോലെ ഉണ്ടായപ്പോഴാണ് അവസാനം ഒന്നുമില്ലാതെ പോയത്. 180-ഉം 200-ഉം സീറ്റുണ്ടായിരുന്ന പശ്ചിമ ബംഗാളിൽ എന്താണ് സംഭവിച്ചത്; അവിടെ നിങ്ങൾ ആരായിരുന്നു? ആര് കാരണമാണ് ഇങ്ങനെ സംഭവിച്ചത്; ഞങ്ങൾ കാരണമാണോ? എന്റെ ബഹുമാന്യ സുഹൃത്ത് ജെയിംസ് മാത്യു അവിടെയിരുന്ന് കയ്യടിച്ചു. ഞാൻ സി.പി.ഐ.(എം.)-നോട് ചോദിക്കട്ടെ, ബി.ജെ.പി. അധികാരത്തിൽ വന്നിട്ട് നിങ്ങൾ എല്ലാ കാലത്തും കേന്ദ്ര വിരുദ്ധ സമരം നടത്താറുണ്ടല്ലോ; ഈ കോൺഗ്രസ് ഭരിക്കുമ്പോഴെല്ലാം കേന്ദ്രവിരുദ്ധ സമരം നടത്തിയിട്ടുണ്ടല്ലോ; ഇപ്പോഴെന്താണ് നിങ്ങൾ സമരം നടത്താത്തത്? കോൺഗ്രസ് ഭരിക്കുന്ന കാലത്ത് എന്നും നിങ്ങൾ കേന്ദ്രവിരുദ്ധ സമരം നടത്തുമായിരുന്നില്ലേ? നിങ്ങൾ ഒരിടത്തും സമരം നടത്തിയിട്ടില്ല. നിങ്ങൾക്ക് അതിന് കഴിയുകയില്ല.

ഇവിടെ ശ്രീ. എ. എൻ. ഷംസീർ മുസ്ലീം ലീഗിന്റെ മീറ്റിംഗ് 'ഇറ്റിംഗ്' ആണെന്ന് പറഞ്ഞു. നിങ്ങളുടേതോ, നിങ്ങളുടെ മീറ്റിംഗ് 'മീറ്റിംഗ്', 'കില്ലിംഗ്', 'അബ്സ്ക്ലോണ്ടിംഗ് (എം.കെ.)' എന്നതാണ്. ഞങ്ങൾ തിന്നുകയല്ലാതെ വേറെ ഒന്നും ചെയ്യുന്നില്ലല്ലോ. അത് നിങ്ങൾ മനസ്സിലാക്കണം. ശ്രീ. പി. കെ. ശശി, എനിക്ക് രാഷ്ട്രീയം അറിയില്ലെന്ന് പറഞ്ഞു. ഞാൻ ചോദിക്കട്ടെ, നിങ്ങളുടെ പാർട്ടി നിങ്ങളുടെ സംസ്ഥാന കമ്മിറ്റി, ശ്രീ. പ്രകാശ് കാരാട്ട് ആരാണ്; പാലക്കാട്ടുകാരനാണ്. അയാൾ തൃശ്ശൂർ വന്ന് സംസ്ഥാന സമ്മേളനത്തിൽ ഇംഗ്ലീഷിൽ പ്രസംഗിക്കുകയാണ്. മലയാളത്തിൽ പറഞ്ഞാൽ പോരേ, അത് ട്രാൻസ്ലേറ്റ് ചെയ്യുന്നത് പാലക്കാട് എം.പി., ശ്രീ. എം. ബി. രാജേഷ്. വല്ല കാര്യവുമുണ്ടോ, നിങ്ങളുടെ പാർട്ടിയുടെ സ്ഥിതി എന്താണ്? നിങ്ങൾ ഇപ്പോൾ എവിടെയാണുള്ളത്; നിങ്ങൾ ഞങ്ങളെപ്പറ്റിയൊക്കെ പറയുന്നണ്ടല്ലോ; ഞങ്ങളും നിങ്ങളും ഈ ക്വലാണ്. പശ്ചിമ ബംഗാളിൽ നിങ്ങൾക്ക് രണ്ട് എം.പി.മാർ, മുസ്ലീം ലീഗിന് കേരളത്തിൽ നിന്ന് 2 എം.പി.മാർ. നിങ്ങൾക്ക് ആകെ കിട്ടിയത് 3000 വോട്ടിന്റെ ലീഡ്. ഒരാൾക്ക് കിട്ടിയത് 1700 വോട്ടിന്റെ ലീഡ്. ശ്രീ. പി. കെ. കുഞ്ഞാലിക്കുട്ടിക്ക് 1,76,000 വോട്ടിന്റെ ലീഡ്. ത്രിപുരയിൽ എന്താണ് സംഭവിച്ചത്, നിങ്ങളുടെ കയ്യിലിരിപ്പുകൊണ്ടല്ലേ, നിങ്ങളെതിനാണ് കോൺഗ്രസിനെ പറയുന്നത്? നിങ്ങൾ

കോൺഗ്രസിനെ തകർക്കാൻ ഏത് 'ശൈശ്വാനുമായം' കൂട്ടുകൂടും. അങ്ങനെകൂടി നിങ്ങൾക്ക് അവസാനം 'കൂട്ടാറുവിന്റെ' ഗതിയുണ്ടായി. 'കൂട്ടാറു' ഞങ്ങളുടെ നാടൻ ഭാഷയാണ്. വേറെ എന്താണ് ഉണ്ടായത്? നിങ്ങൾ ആലോചിച്ചുനോക്കണം. നിങ്ങൾ പറയുന്നണ്ടല്ലോ ഇ.എം.എസ്., ഹർകിഷൻ സിംഗ് സൂർജിത്, എൽ. കെ. അദ്വാനി, എ. ബി. വാജ്പേയ് എന്നൊക്കെ, എല്ലാ ചൊവ്വാഴ്ചയും രാത്രി 7.00 മണിക്ക് പ്രധാനമന്ത്രിയുടെ വസതിയിൽ ഡിന്നർ കഴിച്ച്, മൂക്കറ്റം ഭക്ഷിച്ചുകൊണ്ടാണ് ഈ കോൺഗ്രസിനെ പരാജയപ്പെടുത്താൻ ബി.ജെ.പി.യെ വളർത്തിയത്. അല്ലാതെ ഞങ്ങളല്ല, ആ മീറ്റിംഗ് 'ഇറ്റിംഗല്ലേ?' ഞങ്ങൾ വികസനത്തിനെതിരാണെന്ന് നിങ്ങൾ പറയുന്നണ്ടല്ലോ; ഇതൊക്കെ എന്നാണ് തുടങ്ങിയത്? നിങ്ങൾ കഴിഞ്ഞ പ്രാവശ്യം ഗെയിൽ പൈപ്പ്ലൈനുമായി ബന്ധപ്പെട്ട സമരത്തിൽ എന്താണ് ചെയ്തത്? നിങ്ങൾക്കെതിരെ ആരെങ്കിലും സമരം ചെയ്താൽ അത് തീവ്രവാദികൾ, നിങ്ങൾ അധികാരത്തിലുണ്ടായിരുന്നപ്പോൾ ഏതൊക്കെ സമരമുണ്ടായി; എക്സ്പ്രസ്സ് ഹൈവേ, 650 കിലോമീറ്റർ, 6½ മണിക്കൂർകൊണ്ട് കാസർഗോഡുനിന്ന് തിരുവനന്തപുരത്ത് എത്താം. ആരാണ് സമരം ചെയ്തത്, ഇന്ന് നിങ്ങളുടെ കൂടെ വന്ന, ഞങ്ങളുടെ കൂടെയുണ്ടായിരുന്ന ശ്രീ. എം. പി. വിരേന്ദ്ര കുമാർ ഒക്കെ പ്രകൃതിയും പരിസ്ഥിതിയുമൊക്കെ പറഞ്ഞ് അങ്ങോട്ടും ഇങ്ങോട്ടും പോകാൻ

കഴിയില്ലെന്ന് പറഞ്ഞു. ഇപ്പോൾ നിങ്ങൾക്കെന്താണ് അങ്ങനെ തോന്നിയത്; അന്ന് ഞങ്ങൾ ഭരിക്കുമ്പോൾ കഴിയുകയില്ല, എന്റെ മണ്ഡലത്തിൽ, മലപ്പുറം ജില്ലയിൽ ഗെയിൽ പൈപ്പ്ലൈനുമായി ബന്ധപ്പെട്ട സമരത്തിന് നേതൃത്വം കൊടുത്തത് സി.പി.ഐ.(എം.)ന്റെ നേതാവായിരുന്നു. ഇപ്പോൾ അധികാരം നിങ്ങൾക്കുവന്നപ്പോൾ ആർക്കും ഒരു പ്രശ്നവുമില്ല. നിങ്ങളുടെ ഭരണകാലത്ത് തിരുവമ്പാടി എങ്ങനെയായിരുന്നുവെന്ന് ശ്രീ. ജോർജ് എം. തോമസ് പറയട്ടെ. ഞങ്ങൾ വികസനത്തിനെതിരല്ല, ഞങ്ങൾ നാഷണൽ ഹൈവേയെപ്പറ്റി എന്താണ് പറഞ്ഞത്, നാഷണൽ ഹൈവേയിൽ ബൈപ്പാസ് നിർമ്മിക്കുമ്പോൾ വീടും കാര്യങ്ങളൊക്കെ നഷ്ടപ്പെട്ട ആളുകളെ കാര്യങ്ങൾ ബോധ്യപ്പെടുത്തി, ഇത്ര രൂപ നഷ്ടപരിഹാരം ലഭ്യമാക്കുമെന്ന് അവരെ ബോധ്യപ്പെടുത്തി സ്ഥലമെടുക്കാനാണ് പറഞ്ഞിട്ടുള്ളത്. സ്ഥലമെടുക്കണ്ട എന്നു പറഞ്ഞില്ല. നിങ്ങളെന്തിനാണ് ഈ പോലീസിനെയും പട്ടാളത്തെയും ചൈനയിലും പോളണ്ടിനേയുംപോലെ അങ്ങോട്ട് ഒന്നായി കൊണ്ടുപോയത്? ഇതൊരു ജനാധിപത്യ രാജ്യമല്ലേ? അത് നിങ്ങൾക്ക് അലോചിച്ചുകൂടേ. ഇവിടെ കുറേ ബൈപ്പാസ് വരുന്നുവെന്ന് ശ്രീ. റ്റി. വി. രാജേഷിന് എവിടെനിന്നോ കുറേ കണക്ക് കിട്ടിയിരിക്കുന്നു. നാട്ടിൽ ബൈപ്പാസുണ്ടാകില്ലേ; അത് സത്യംതന്നെയല്ലേ. ആ ബൈപ്പാസെല്ലാം നിങ്ങൾ ക്ലോസ് ചെയ്തോളൂ.

മി. ഡെപ്യൂട്ടി സ്പീക്കർ: ശ്രീ. പി. കെ. ബഷീർ, പ്ലീസ് കൺക്ലൂഡ്.

ശ്രീ. പി. കെ. ബഷീർ: സർ, ലീഗ് വികസനത്തിനെന്നും എതിരല്ല. സ്വന്തം പാർട്ടിഗ്രാമത്തിൽ ചെന്നിട്ട് പാർട്ടി ലോക്കൽ കമ്മിറ്റിയെ നിങ്ങൾ ബോധ്യപ്പെടുത്തിക്കോളൂ. അവർ നിങ്ങളുടെ കൊടി പിടിച്ചവരാണ്. ഞങ്ങളുടെ കൊടി പിടിക്കുന്നവരല്ല. അവരെ ബോധ്യപ്പെടുത്താൻ കഴിയാത്ത നിങ്ങൾ എന്തിനാണ് ഞങ്ങളോട് പറയുന്നത്? കോൺഗ്രസിന്റെ ചരിത്രം നിങ്ങൾ കുറേ പറയുന്നുണ്ട്. ഞാൻ ചോദിക്കട്ടെ, നെഹ്റു കുടുംബത്തെപ്പറ്റി പറഞ്ഞു. നിങ്ങളിലോ പ്രകാശ് കാരാട്ട്, അദ്ദേഹത്തിന്റെ ഭാര്യ വൃന്ദാ കാരാട്ട്. ഭാര്യയും ഭർത്താവും പോളിറ്റ് ബ്യൂറോ അംഗങ്ങളാണ്. നിങ്ങൾ ഒന്ന് ആലോചിച്ച് നോക്കണം. ഇതാണോ സി.പി.ഐ.(എം.). ആനി രാജ, ദുരൈസാമി രാജ ഇതൊക്കെയല്ലേ, എല്ലാവർക്കും അവനവന്റെ മക്കളും കുട്ടികളും മറ്റും രാഷ്ട്രീയത്തിൽ വരണമെന്ന് ഉള്ളുകൊണ്ട് ആഗ്രഹമുണ്ടാകും. നിങ്ങളുമൊക്കെ അങ്ങനെയൊക്കും. അതൊന്നും പറഞ്ഞിട്ട് കാര്യമില്ല. അത് നിങ്ങൾ മനസ്സിലാക്കണം. നിങ്ങൾ ഇതിൽനിന്നൊക്കെ ഒരു പാഠം പഠിക്കണമെന്നാണ് എനിക്ക് പറയാനുള്ളത്. കോൺഗ്രസിന് എന്തൊക്കെ കുറ്റവും കുറവുകളുമുണ്ട്, അതൊരു ജനാധിപത്യ പാർട്ടിയാണ്, അതൊരു മതേതര പാർട്ടിയാണ്. ഇന്ദിരാഗാന്ധി അടിയന്തരാവസ്ഥ പ്രഖ്യാപിച്ചു. 1977-ൽ



ഇന്ദിരാഗാന്ധി തോറ്റു. ആ പരാജയം ഇന്ദിരാഗാന്ധി ഉൾക്കൊണ്ടു. നിങ്ങളാണെങ്കിൽ ഉൾക്കൊള്ളുമോ? ഫണ്ട് ചെലവഴിക്കാൻ ട്രഷറിക്ക് നാളെ മാത്രമാണ് നിങ്ങൾ സമയം വെച്ചത്. അത് മന്ത്രിയുടെ നമ്പരമാണെന്ന് എനിക്ക് നന്നായിട്ടറിയാം. കാരണം, പൈസ കൊടുക്കാനില്ല. ഈ കാര്യത്തിൽ അങ്ങയുടെ ശ്രദ്ധയുണ്ടാകണമെന്ന് പറഞ്ഞുകൊണ്ട് ഈ ധനവിനിയോഗ ബില്ലിനെ ഞാൻ എതിർക്കുന്നു.

ശ്രീ. രാജ എബ്രഹാം: സർ, ഞാൻ ഈ ധനവിനിയോഗ ബില്ലിനെ അനുകൂലിക്കുകയാണ്. ബഹുമാനപ്പെട്ട പി. കെ. ബഷീർ രണ്ട് ഗുരുതരമായ തെറ്റുകൾ ഈ സഭയിൽ പറഞ്ഞു. അതിലൊന്ന്, എക്സ്പ്രസ്സ് ഹൈവേയെ ഞങ്ങൾ എതിർത്തുവെന്നതാണ്. എക്സ്പ്രസ്സ് ഹൈവേയെ ഞങ്ങൾ എതിർത്തിട്ടില്ല. ഡോ. എം. കെ. മുനീർ ഇവിടെ വരുമ്പോൾ ചോദിച്ചുനോക്കണം. എക്സ്പ്രസ്സ് ഹൈവേയുടെ പ്രശ്നം വന്നപ്പോൾ അന്ന് നിയമസഭയ്ക്കുള്ളിൽ ശ്രീമതി കെ. കെ. ശൈലജ ടീച്ചറും ശ്രീ. എം. വി. ജയരാജനും ഞാനാണ് ആദ്യമായി എം.എൽ.എ.മാർ എന്ന നിലയിൽ ഇതിലൊരു പ്രതികരണം നടത്തിയിട്ടുള്ളത്. അത്തരം തെറ്റിദ്ധാരണാജനകമായിട്ടുള്ള കാര്യങ്ങൾ ദയവ് ചെയ്ത് പിൻവലിക്കണമെന്നാണ് അഭ്യർത്ഥിക്കാനുള്ളത്. പിന്നീട് കേരളമൊട്ടാകെ ഇതിനെ അനുകൂലിക്കുന്ന

സ്ഥിതിവിശേഷമുണ്ടായിരുന്നതും യാഥാർത്ഥ്യമാണ്. ചില

എതിർപ്പുകളുമുണ്ടായിരുന്നു. ഞങ്ങൾക്ക് അതുമായി ഉത്തരവാദിത്വമില്ല. 2011-ൽ ശ്രീ.

ഉമ്മൻ ചാണ്ടി മുഖ്യമന്ത്രി ആയിരുന്ന കാലഘട്ടത്തിലാണ് ഗെയിൽ പൈപ്പ് ലൈൻ

പദ്ധതി കൊണ്ടുവന്നിട്ടുള്ളത്. അതിനെ ആരും എതിർത്തിട്ടില്ല. ഗെയിൽ പൈപ്പ്

ലൈൻ പദ്ധതി കേരളത്തെ സംബന്ധിച്ചിടത്തോളം ഏറ്റവും

ആവശ്യമാണെന്നതുകൊണ്ടുതന്നെയാണ് എല്ലാ ആളുകളും അനുകൂലിച്ചത്. പക്ഷെ,

ഇന്ന് നിങ്ങളെടുക്കുന്ന സമീപനം തെറ്റാണ്. ഞങ്ങൾക്ക് സൂചിപ്പിക്കാൻ ഒരു കാര്യം

മാത്രമേയുള്ളൂ. ശ്രീ. പിണറായി വിജയൻ മുഖ്യമന്ത്രിയായി നേതൃത്വം നൽകുന്ന

ഇടതുപക്ഷ ജനാധിപത്യ മുന്നണി ഗവൺമെന്റിന്റെ പ്രവർത്തനങ്ങൾ കണ്ട്

യു.ഡി.എഫ്. പരിഭ്രാന്തിയിലാണ്. ഈ നിലയിൽ കേരളം മുന്നോട്ടുപോയാൽ ഇന്ന്

യു.ഡി.എഫ്.നൊപ്പം അണിനിരന്നിരിക്കുന്ന ജനങ്ങളാകെ ഇടതുപക്ഷ ജനാധിപത്യ

മുന്നണിക്കൊപ്പം അണിനിരക്കുമെന്ന് യു.ഡി.എഫ്. ഭയപ്പെടുകയാണ്.

അതുകൊണ്ടാണ് പുറകിൽനിന്നും മുന്നിൽനിന്നും ഒളിഞ്ഞും തെളിഞ്ഞും ഇത്തരം

സമരങ്ങളെ പിന്തുണയ്ക്കാൻ കോൺഗ്രസ്സ് ഉൾപ്പെടെയുള്ള പാർട്ടികൾ തയ്യാറാകുന്നത്.

അത് തിരുത്തണം. ഈ ഗവൺമെന്റ് അധികാരത്തിൽ വരുമ്പോൾ ബഹുമാനപ്പെട്ട

പ്രതിപക്ഷ നേതാവ് പറഞ്ഞത് നല്ല കാര്യങ്ങളെ ഞങ്ങൾ അനുകൂലിക്കും,

നിങ്ങളെപ്പോലെ എല്ലാത്തിനേയും എതിർക്കുന്ന പാർട്ടിയല്ല, മുന്നണിയല്ല എന്നാണ്. നിങ്ങളുടെ ആ ആദർശങ്ങളൊക്കെ എവിടെപ്പോയി. വളരെ വേഗതയിലാണ് ഈ ഗവൺമെന്റ് മുന്നോട്ടുപോകുന്നത്. ഇന്ത്യയിൽ ആദ്യമായി എല്ലാ വീടുകളിലും വൈദ്യുതി എത്തിച്ചൊരു സംസ്ഥാനമെന്ന് പറയുമ്പോൾ രാജ്യം മുഴുവൻ കേരളത്തെ ബഹുമാനിക്കുകയാണ്. രാജ്യം മുഴുവനാണ് കേരളമാരു മാതൃകയാണെന്ന് പറയുന്നത്. എല്ലാ വീടുകളിലും ശൗചാലയമുണ്ടാക്കിയ ആദ്യത്തെ സംസ്ഥാനമായി കേരളം മാറുമ്പോൾ ഇന്ത്യയിലെ ജനങ്ങൾക്കൊക്കെ അഭിമാനമല്ലേ തോന്നുക; അതിനെ അനുകൂലിക്കുകയല്ലേ വേണ്ടത്? ആ നിലയിൽ ഓരോ പ്രവർത്തനങ്ങളും മുന്നോട്ടുപോവുകയാണ്. കഴിഞ്ഞദിവസം ബഹുമാനപ്പെട്ട പൊതുമരാമത്ത് വകുപ്പുമന്ത്രി ഇവിടെ നടത്തിയ സ്റ്റേറ്റ്മെന്റ്, 86,000 കോടി രൂപയുടെ വികസന പദ്ധതികളാണ് കേരളത്തിലെ പൊതുമരാമത്ത് വകുപ്പ് നടത്തിക്കൊണ്ടിരിക്കുന്നതെന്നാണ്. കേരള ചരിത്രത്തിൽ ഇത്രയും ചുരുങ്ങിയ സമയത്തിനുള്ളിൽ വിവിധ ഡിപ്പാർട്ട്മെന്റുകളുടെ ഫണ്ടുകൾ കേന്ദ്രീകരിച്ചുകൊണ്ട് ഇത്രയും വലിയൊരു മുന്നേറ്റമുണ്ടാക്കാൻ കഴിഞ്ഞിട്ടില്ല. ധനകാര്യ വകുപ്പിനെ നിങ്ങൾ ആക്ഷേപിച്ചു, ഇവിടെ അടിയന്തരപ്രമേയം കൊണ്ടുവന്നു. എത്രയോ നല്ല നിലയിലാണ് കേരളത്തിൽ ധനകാര്യവകുപ്പിന്റെ പ്രവർത്തനം മുന്നോട്ടുപോകുന്നത്.

ഈ ഗവൺമെന്റാണ് പാവപ്പെട്ടവരിൽ പാവപ്പെട്ടവരായ ആളുകളുടെ പെൻഷൻ 600/- രൂപയിൽനിന്ന് 1,100/- രൂപയായി വർദ്ധിപ്പിച്ചത്. അവരുടെ കുടിശ്ശിക കൊടുത്തു. ഇനി നാല് മാസത്തെ കുടിശ്ശികയുണ്ട്. ആ നാലുമാസത്തെ കുടിശ്ശിക കൊടുക്കണമെന്നുണ്ടെങ്കിൽ 2,000 കോടിയോളം രൂപ വേണ്ടിവരും. നാലുമാസത്തെ പെൻഷൻ കുടിശ്ശിക കൊടുക്കാനുള്ള പ്രഖ്യാപനം അങ്ങ് നടത്തണമെന്നാണ് എനിക്ക് ബഹുമാനപ്പെട്ട ധനകാര്യ വകുപ്പുമന്ത്രിയോട് അഭ്യർത്ഥിക്കാനുള്ളത്. 196000-ൽ നിന്നും 220000 ഏക്കറായി കേരളത്തിലെ നെൽവയലിന്റെ വിസ്തീർണ്ണം വർദ്ധിച്ചിരിക്കുകയാണ്. നെൽവയൽ ഉയർത്തിക്കൊണ്ട് തെറ്റിദ്ധാരണാജനകമായിട്ടുള്ള പ്രസ്താവനകൾ നടത്തുന്ന നിലയിൽ നിന്നും നമ്മുടെ ഏത് ശക്തികളാണെങ്കിലും മാറണം. ധാരാളം ശക്തികൾ ഇന്നുരുണ്ടുവരികയാണ്. വിലക്കയറ്റത്തെ സംബന്ധിച്ച് ധാരാളം ആക്ഷേപങ്ങൾ ഇവിടെ ഉയർന്നുവന്നതാണ്. വിലക്കയറ്റം പിടിച്ചുനിർത്താൻ ഈ ഗവൺമെന്റ് എത്രയോ സൃഷ്ടിപരമായ നടപടികളാണ് സ്വീകരിച്ചത്. കഴിഞ്ഞ ഒന്നര വർഷക്കാലത്തിനിടയിൽ പതിനാറായിരം പട്ടയങ്ങൾ നമ്മുടെ സംസ്ഥാനത്ത് വിതരണം ചെയ്തു. നിങ്ങൾ അഞ്ചുവർഷക്കാലംകൊണ്ട് കേവലം 8,000 പട്ടയങ്ങൾ മാത്രമാണ് വിതരണം ചെയ്തത്. ആ സ്ഥാനത്താണ് പതിനാറായിരം പട്ടയങ്ങൾ വിതരണം ചെയ്തുകൊണ്ട്

നല്ലൊരു മാതൃക സൃഷ്ടിക്കാൻ ഈ ഗവൺമെന്റിന് കഴിഞ്ഞത്. ഹൈടെക് ക്ലാസ്സ് മുറികളെക്കുറിച്ച് ഇവിടെ സൂചിപ്പിച്ചു. കേരളം വീണ്ടും ഇന്ത്യക്ക് മാതൃകയാവുകയാണ്. ഇന്ത്യയിൽ ആദ്യമായി എല്ലാ വിദ്യാലയങ്ങളിലും ഹൈടെക് ക്ലാസ്സ് മുറികൾ കടന്നുവരുന്ന ആദ്യത്തെ സംസ്ഥാനമായി കേരളം മാറുന്നു. മറ്റ് സംസ്ഥാനങ്ങൾ കേരളത്തെ അസൂയയോടുകൂടി നോക്കുകയാണ്. ഇത്രയും മാതൃകാപരമായ നടപടികൾ നടക്കുമ്പോൾ സ്വാഭാവികമായും ചില പ്രസ്താവനകൾ, മദ്യത്തെ സംബന്ധിച്ചിടത്തോളം ഈ ഗവൺമെന്റ് കേരളത്തെ മദ്യത്തിൽ മുക്കിക്കൊല്ലുകയാണെന്നുള്ള വലിയ പ്രചരണം നടത്തിയില്ലെ; കേരള ഗവൺമെന്റാണോ തീരുമാനമെടുത്തത്? നിങ്ങളുടെ കാലഘട്ടത്തിൽ 5462 മദ്യഷോപ്പുകൾ ഉണ്ടായിരുന്ന സ്ഥാനത്ത് ഇന്നത് കുറഞ്ഞു. 4446 മദ്യഷോപ്പുകൾ മാത്രമാണ് കേരളത്തിലുള്ളത്. എണ്ണം കുറയുകയാണ്. സുപ്രീംകോടതിയുടെ നിർദ്ദേശമനുസരിച്ച് മദ്യശാലകൾ തുറക്കുമ്പോൾ സുപ്രീംകോടതിയെ വിമർശിക്കാൻ നിങ്ങൾക്ക് നട്ടെല്ലില്ല. വിമർശനം ഇടതുപക്ഷ ജനാധിപത്യ മുന്നണി സർക്കാരിനെതിരെയൊണ്. ആ നിലയിലുള്ള പ്രചരണം നടത്തി കേരളത്തിലെ ജനങ്ങളെ തെറ്റിദ്ധരിപ്പിക്കാനുള്ള നിഗൂഢമായ ശ്രമങ്ങൾ കേരളത്തിലെ ജനത തള്ളിക്കളയുമെന്ന കാര്യത്തിൽ യാതൊരു സംശയവുമില്ല. സി.എം.എസ്. സർവ്വേ

പുറത്തുവന്നു. അഴിമതി ഏറ്റവും കുറവുള്ള സംസ്ഥാനമായി കേരളം മാറുന്നു. അഴിമതി കേരളത്തിൽ 4 ശതമാനമാണ്. തൊട്ടപ്പുറത്തുള്ള കർണ്ണാടക 77 ശതമാനമായി ഒന്നാം സ്ഥാനത്ത് നിൽക്കുകയാണ്. ആന്ധ്രാ പ്രദേശ് 68 ശതമാനം, ഗുജറാത്ത് 45 ശതമാനം, മഹാരാഷ്ട്ര 48 ശതമാനം, കേരളം 4 ശതമാനം. അഴിമതിക്കെതിരെയുള്ള പോരാട്ടം ഈ ഗവൺമെന്റിന്റെ പ്രഖ്യാപിത നയമാണെങ്കിൽ ആ നയം നടപ്പിലാക്കാൻ അക്ഷരാർത്ഥത്തിൽ ഈ ഗവൺമെന്റ് പ്രതിജ്ഞാബദ്ധമായി മുന്നോട്ടുവരികയാണ്. ഒന്നര വർഷക്കാലമായപ്പോൾ കഴിഞ്ഞ യു.ഡി.എഫ്. സർക്കാരിനെപ്പറ്റി നമ്മുടെ നാട്ടിൽ നടന്ന ചർച്ചകളെന്തായിരുന്നു? ഞങ്ങളല്ലല്ലോ ചർച്ചകൾ ആരംഭിച്ചത്. കേരളത്തിൽ എന്തായിരുന്നു ആ ഒന്നര-രണ്ടുവർഷം കഴിഞ്ഞ് അഞ്ചുവർഷക്കാലത്തെ ചർച്ചകൾ. പക്ഷെ ഇന്ന് കേരളത്തിൽ വികസനത്തിനുവേണ്ടിയുള്ള ചർച്ചകൾ ഒരുഭാഗത്ത്, ആ വികസനത്തെ ഇല്ലാതാക്കാനുള്ള ബോധപൂർവ്വമായ പരിശ്രമങ്ങൾ മറുഭാഗത്ത് നടക്കുകയാണ്. അതുകൊണ്ടുതന്നെ ശ്രീ. റ്റി. വി. രാജേഷ് ഇവിടെ സൂചിപ്പിച്ച കാര്യം ഞാൻ ആവർത്തിക്കുന്നു, കീഴാറ്റൂരിലെ പുതിയ ബൈപ്പാസ് നെൽവയലിൽക്കൂടെ വേണ്ടായെന്നാണ് അഭിപ്രായമെങ്കിൽ നമുക്ക് എന്തുകൊണ്ട് തളിപ്പറമ്പ് പട്ടണത്തിൽക്കൂടെ ഈ ബൈപ്പാസ് കൊണ്ടുപോയിക്കൂടെ? അക്കാര്യം ഗവൺമെന്റ്

ആലോചിക്കണം. തളിപ്പറമ്പ് പട്ടണത്തിൽക്കൂടെത്തന്നെ ഇത് കൊണ്ടുപോകണം. ആ പട്ടണത്തെ ഒഴിവാക്കാനാണ് ശ്രീ. ഉമ്മൻ ചാണ്ടി മുഖ്യമന്ത്രി ആയിരിക്കുമ്പോൾ അലൈൻമെന്റ് തീരുമാനിച്ചത്.

ശ്രീ. ജെയിംസ് മാത്യു: സർ, ശ്രീ. രാജു എബ്രഹാം സൂചിപ്പിച്ചതുപോലെ അവിടെ ഇന്നലെ വളരെ വലിയ ഒരു കൂട്ടായ്മയുണ്ടായി. അത് ഞങ്ങൾ സശ്രദ്ധം വീക്ഷിച്ചു. ഒരൊറ്റയാളുപോലും പോംവഴി നിർദ്ദേശിക്കുന്നില്ല. കീഴാറ്റൂരിൽ നടക്കുന്ന സമരം വിജയിക്കണം. ആ സമരത്തിന് ഞങ്ങൾ പിന്തുണ നൽകുകയാണ്. എന്താണ് സമരക്കാർ ഉന്നയിച്ച ആവശ്യം. പകരം ഞങ്ങൾക്കെന്താണ് നിർദ്ദേശിക്കാനുള്ളത്. ശ്രീ. രാജു എബ്രഹാമിനുശേഷം ശ്രീ. വി. ഡി. സതീശൻ സംസാരിക്കുന്നുണ്ടല്ലോ, ശ്രീ. റ്റി. വി. രാജേഷ് പറഞ്ഞതും ശ്രീ. രാജു എബ്രഹാം പറയുന്നതുമായ കാര്യങ്ങൾ അദ്ദേഹം കേൾക്കുന്നുണ്ട്. ശ്രീ. വി. ഡി. സതീശൻ അങ്ങ് ഒരു പോംവഴി, എന്താണ് കേരളത്തിലെ ബൈപ്പാസുകൾക്ക് തണ്ണീർതടങ്ങളും വയലുകളും നികത്താതെ സ്വീകരിക്കാൻ കഴിയുന്നതെന്ന് പറയണം. തീർച്ചയായും ശ്രീ. രാജു എബ്രഹാം പറഞ്ഞതുപോലെ ബൈപ്പാസ് തളിപ്പറമ്പ് ടൗണിൽക്കൂടി പോകുന്നതിനെപ്പോലും ഞങ്ങൾ എതിർക്കുന്നില്ല. ഞങ്ങൾ ആരും എതിർക്കുന്നില്ല. പറയേണ്ട അധികാരം എൻ.എച്ച്.എ.ഐ.യ്ക്കാണ്; MORTH-നാണ് അവർ അത്

പറയട്ടെ.

ശ്രീ. രാജ എബ്രഹാം: സർ, ഈ സർക്കാരിനെയും സി.പി.ഐ.(എം)നെയും ജനങ്ങളുടെ മുൻപിൽ തെറ്റിദ്ധാരണ വരുത്തിക്കൊണ്ട് വീണ്ടും മൂലയിലാക്കാനുള്ള ശ്രമത്തിന്റെ ഭാഗമാണിത്. ഇവിടെ ഉയർന്നുവന്നല്ലോ നിർദ്ദേശം, ഈ സഭ യോജിച്ചാൽ എന്തുകൊണ്ട് ആലോചിച്ചുകൂട? വളരെ നല്ല നിർദ്ദേശമല്ലേ? തളിപ്പറമ്പ് പട്ടണത്തിൽക്കൂടി തന്നെ പോകട്ടെ. ആ നിർദ്ദേശം എന്തുകൊണ്ട് അംഗീകരിച്ചുകൂടാ. അതനുസരിച്ചുള്ള ചർച്ചകൾ ദയവ് ചെയ്ത് ഗവൺമെന്റ് നടത്തണം. എലിവേറ്റഡ് ഹൈവേയുടെ നിർദ്ദേശം ബഹുമാനപ്പെട്ട പൊതുമരാമത്ത് വകുപ്പുമന്ത്രി നൽകിയിട്ടുണ്ടെന്ന് അറിയുന്നു. വളരെ നല്ല കാര്യം. അതോടൊപ്പം ഈ ചർച്ചകൂടി നടക്കട്ടെ. ശ്രീ. കെ. സി. ജോസഫ് പറഞ്ഞത് കമ്മ്യൂണിസ്റ്റ് പാർട്ടി ഓഫ് കേരളയെന്നാണ്. ഞങ്ങളെ ആക്ഷേപിച്ചോ, പക്ഷെ കമ്മ്യൂണിസ്റ്റ് പാർട്ടി ഓഫ് കേരളയെന്ന് പറഞ്ഞുകൊണ്ട് നിങ്ങൾ പറയുന്നത് കോൺഗ്രസിനെ പിന്തുണയ്ക്കുന്നതാണ്. അതിന്റെ വൈരാഗ്യത്തിലാണ് പറയുന്നത്. എന്തിനാണ് കോൺഗ്രസിനെ പിന്തുണയ്ക്കുന്നത്? പാർലമെന്റ് തെരഞ്ഞെടുപ്പിൽ ഗോരഖ്പൂരിൽ 13,123 വോട്ടാണ് കിട്ടിയത്. വിജയലക്ഷ്മി പണ്ഡിറ്റിന്റെ മണ്ഡലമായിരുന്ന അലഹബാദിനോട് ചേർന്ന് കിടക്കുന്ന മണ്ഡലമായ ഹൂൽപൂരിൽ 20,100 വോട്ടാണ്



കിട്ടിയത്. ഇരുപതിനായിരവും പതിമൂവായിരവും വോട്ടുകിട്ടുന്ന ആളുകളാണ് ഞങ്ങളോടൊപ്പം ചേർന്ന് ബി.ജെ.പി.ക്കെതിരായ പോരാട്ടത്തിൽ അണിനിരക്കണമെന്ന് പറയുന്നത്. എന്ത് വിരോധാഭാസമാണ്.

ശ്രീ. ടി. വി. രാജേഷ്: സർ, ഇടതുപക്ഷം യു.പി.എ. സർക്കാരിനെ പിന്തുണച്ച 2004 മുതൽ 2009 വരെ ഒരു പൊതുമേഖലാ സ്ഥാപനം പോലും വിറ്റഴിച്ചിട്ടില്ല. ഇടതുപക്ഷം പിന്തുണ പിൻവലിച്ചശേഷം ബഹുമാന്യനായ അന്നത്തെ പ്രധാനമന്ത്രി ഡോ.മൻമോഹൻ സിങ് പറഞ്ഞത് "My hands are free now" എന്നാണ്. എന്താണ് അതേക്കുറിച്ച് അങ്ങേയ്ക്ക് പറയാനുള്ളത്?

ശ്രീ. രാജു എബ്രഹാം: സർ, എ.ഐ.സി.സി. പ്ലീനറി സമ്മേളനത്തിൽ ശ്രീ. പി. ചിദംബരം അവതരിപ്പിച്ചിട്ടുള്ള അബ്ച് പോയിന്റ് എന്തൊക്കെയാണ്? ഇവിടുത്തെ പൊതുമേഖലാ സ്ഥാപനങ്ങൾ വിറ്റഴിക്കുന്നത് ശരിയല്ല. ആരാണ് തുടങ്ങിയത്? വളത്തിന്റെ സബ്സിഡി പുനരാരംഭിക്കണം. ആരാണ് വളത്തിന്റെ സബ്സിഡി എടുത്തുകളഞ്ഞത്? 450/- രൂപ വിലയുണ്ടായിരുന്ന ഒരു ചാക്ക് പൊട്ടാഷിന്റെ വില 1,200/- രൂപയാക്കി വർദ്ധിപ്പിച്ച് കർഷകനെ ദുരിതത്തിലാക്കിയത് കോൺഗ്രസല്ലേ? ASEAN കരാർ കൊണ്ടുവരികയും GATT കരാറിൽ ഒപ്പിടുകയും ചെയ്തത് ആരാണ്? അതെല്ലാം പുന:പരിശോധിക്കണമെന്ന്

എ.ഐ.സി.സി. പ്ലീനറി സമ്മേളനത്തിൽ മുൻകേന്ദ്രമന്ത്രി ശ്രീ. പി. ചിദംബരം പറയുകയാണ്. ഞങ്ങളെ ആക്ഷേപിച്ചോ, കമ്മ്യൂണിസ്റ്റ് പാർട്ടിയെന്നപറയുന്നത് കേരളത്തിൽ മാത്രമുള്ള പ്രസ്ഥാനമല്ല. കമ്മ്യൂണിസ്റ്റ് പാർട്ടികളോ സോഷ്യലിസ്റ്റ് പാർട്ടികളോ പിന്തുണയ്ക്കുന്ന മുന്നണികളോ ആണ് ലോകത്തിലേറ്റവും കൂടുതൽ രാജ്യങ്ങളിൽ ഭരണം നടത്തുന്നത്. ലോകത്ത് ഏറ്റവും കൂടുതൽ ജനങ്ങൾ വിശ്വസിക്കുന്ന പ്രത്യയശാസ്ത്രം മാർക്സിസവും ലെനിനിസവുമാണ്. കമ്മ്യൂണിസ്റ്റ് പാർട്ടിയെ സംബന്ധിച്ച് കയറ്റങ്ങളും വീഴ്ചകളും നേട്ടങ്ങളും കോട്ടങ്ങളുമുണ്ട്. പക്ഷെ അതിനെ ചെറുതാക്കി കാണിക്കരുത്. ഇവിടെ ലെനിന്റെ സ്റ്റാമ്പ് അച്ചടിച്ച് പുറത്തിറക്കാൻ ഇന്ദിരാഗാന്ധി കാണിച്ച മനോഭാവത്തെ അംഗീകരിക്കാൻ പോലും കഴിയാത്ത അംഗങ്ങൾ ഈ സഭയിലുണ്ടെന്ന് പറഞ്ഞാൽ ഈ സഭയ്ക്കുതന്നെ നാണക്കേടല്ലേ? ഒന്നാം പഞ്ചവത്സര പദ്ധതി നടപ്പാക്കുന്നതിനുമുമ്പ് ജവഹർലാൽ നെഹ്റു ആദ്യം സമീപിച്ചത് അമേരിക്കയടക്കമുള്ള ബൃഹത്തായ രാജ്യങ്ങളെയാണ്. അവർ പിന്തുണച്ചില്ല. രണ്ടാമതാണ് ജവഹർലാൽ നെഹ്റു സോവിയറ്റ് യൂണിയനിലേയ്ക്ക് പോയത്. ആ സോവിയറ്റ് യൂണിയൻ രണ്ടു കൈയും നീട്ടി ജവഹർലാൽ നെഹ്റുവിനെ സ്വീകരിച്ചുവെന്ന് മാത്രമല്ല, ഒന്നാം പഞ്ചവത്സര പദ്ധതി നടപ്പാക്കി, ഇന്ത്യാ രാജ്യത്തെ ഇന്നത്തെ എല്ലാ വികസന സംരംഭങ്ങളും

നടപ്പാക്കിയ ഒരു രാജ്യത്തിന്റെ നേതാവിനെ നോക്കിക്കൊണ്ടാണ് കമ്മ്യൂണിസ്റ്റ് വിരോധം വച്ചുകൊണ്ട് പറയുന്നത് ലെനിൻ അമ്പതിനായിരം പേരെ കൊലപ്പെടുത്തിയ വ്യക്തിയാണെന്ന്. ഇത്ര നീചമായ പ്രചരണങ്ങൾ നടത്താനുള്ള സഭയായി കേരള നിയമസഭയെ മാറ്റരുത്. കമ്മ്യൂണിസ്റ്റ് പ്രത്യയശാസ്ത്രം എല്ലാ കാലഘട്ടത്തിലും അജയ്യമായി നിൽക്കുമെന്ന കാര്യത്തിൽ യാതൊരു സംശയവും വേണ്ട. ത്രിപുരയിലും പശ്ചിമ ബംഗാളിലും താത്കാലികമായ പരാജയങ്ങൾ ഉണ്ടായേക്കാം.

ശ്രീ. പി. ടി. തോമസ്: സർ, ബഹുമാനപ്പെട്ട റാന്നി നിയോജകമണ്ഡലത്തിലെ അംഗം ലെനിന്റെ ഭരണകാലത്തെ കാര്യങ്ങളെ സംബന്ധിച്ചു പറഞ്ഞു. കഴിഞ്ഞ ദിവസം തൃപ്പൂണിത്തുറ നിയോജകമണ്ഡലത്തിലെ അംഗവും ഇന്നയിന്ന അംഗങ്ങളുടെ പുസ്തകം മാത്രമേ വായിക്കാവൂയെന്ന് ഇവിടെ പറഞ്ഞതായി കേട്ടു. ഞാൻ ഉണ്ടായിരുന്നില്ല. സ്റ്റാലിന്റെ ഭരണത്തിനുശേഷം ക്രൂഷ്ചേവ് പേപ്പേഴ്സ് എന്ന പേരിൽ പബ്ലിഷ് ചെയ്തത് ഇന്ന് പുസ്തകമായി ലഭിക്കുന്നുണ്ട്. ലോകത്തെമ്പാടും അത് വായിക്കുന്നുണ്ട്. അതിൽ വളരെ വ്യക്തമായി ലെനിന്റെയും സ്റ്റാലിന്റെയും കാലഘട്ടത്തിൽ നടന്ന ക്രൂരത മുഴുവൻ പറഞ്ഞിട്ടുണ്ട്. പോളിറ്റ് ബ്യൂറോ മെമ്പർമാരിൽ സ്റ്റാലിനൊഴിച്ചുള്ള ആരും പിന്നെ അവശേഷിച്ചില്ല. 'Red Terror' എന്ന്

വിശേഷിപ്പിച്ച ഡൊണാൾഡ് ക്രെയ്സ്റ്റീൽഡിന്റെ പുസ്തകമാണ്. അത് ആധികാരമായാണ് ഞാൻ ഉദ്ധരിച്ചത്. അതിനെ ആരും ചോദ്യം ചെയ്തിട്ടില്ല. ലോകത്ത് മുഴുവൻ കമ്മ്യൂണിസ്റ്റ് രാഷ്ട്രങ്ങളിലും നിഷ്ഠൂരമായ കൊലയാണ് നടന്നത്.

ശ്രീ. രാജു എബ്രഹാം: സർ, ശ്രീ. പി. ടി. തോമസ് പറയുന്നത് മുഖവിലയ്ക്കെടുക്കാം. മുൻപ് അങ്ങ് പറഞ്ഞ മൂന്നാല് പുസ്തകങ്ങൾ അച്ചടിച്ച പുസ്തകമല്ലെന്ന് പിന്നീടാണ് അറിഞ്ഞത്. അതുകൊണ്ട് ഈ പുസ്തകത്തിനകത്തുണ്ടെന്നുണ്ടെങ്കിൽ തീർച്ചയായും മുഖവിലയ്ക്കെടുക്കാം. പക്ഷെ ഒരു കാര്യം അങ്ങ് ആലോചിക്കണം, ഇന്ദിരാഗാന്ധിയുടെ കൊലപാതകത്തിനുശേഷം ഡൽഹിയിൽ ആയിരക്കണക്കിനാളുകളെ വെട്ടിയും കുത്തിയും കൊലപ്പെടുത്തി കശാപ്പുചെയ്ത സംഭവത്തിന്റെ ഉടമകളാണ് നിങ്ങളെന്ന കാര്യം ഓർത്തുകൊണ്ടുവേണം നിങ്ങൾ മറ്റാളുകളെ വിമർശിക്കാൻ.

ശ്രീ. റ്റി. വി. രാജേഷ്: സർ, അന്ന് ആ കൂട്ടക്കൊലയ്ക്ക് നേതൃത്വം കൊടുത്ത സജ്ജൻ കുമാറിനെയും എച്ച്.കെ.എൽ. ഭഗത്തിനെയും എം.പി.യും കേന്ദ്ര മന്ത്രിയുമാക്കിയ പാർട്ടിയാണ് കോൺഗ്രസെന്ന കാര്യം അങ്ങയ്ക്കറിയാമോ?

ശ്രീ. രാജു എബ്രഹാം: സർ, ഇന്ത്യാ രാജ്യത്തിന്റെ ചരിത്രത്തെ സംബന്ധിച്ചിടത്തോളം കൊലപാതകങ്ങളുടെ നീണ്ട പട്ടിക നിങ്ങൾക്കുണ്ട്.

ശ്രീ. എം. സ്വരാജ്: സർ, ബഹുമാനപ്പെട്ട അംഗം ഇക്കാര്യങ്ങളെക്കുറിച്ച് സൂചിപ്പിക്കുമ്പോൾ ഇവിടെ തൃക്കാക്കരയിലെ അംഗം കഴിഞ്ഞ ദിവസവും ഇപ്പോഴും ആവർത്തിച്ചിട്ടുള്ള ചില കാര്യങ്ങളുണ്ട്. അദ്ദേഹം ഇപ്പോഴും പറഞ്ഞത് ക്രൂഷ്ചേവ് പേപ്പേഴ്സിനെ ഉദ്ധരിച്ചുകൊണ്ടാണ്. ക്രൂഷ്ചേവ് പേപ്പറിൽ എവിടെയാണ് ലേനിൻ 50,000 പേരെ കൊലപ്പെടുത്തിയെന്നുള്ള വെളിപ്പെടുത്തലെന്ന് പറയാൻ അദ്ദേഹം തയ്യാറാകുകയാണെങ്കിൽ ഈ പണി നിർത്തി നമുക്കെല്ലാവർക്കും പോകാം. അത് പച്ചക്കള്ളമാണ്.

ശ്രീ. രാജ എബ്രഹാം: സർ, ആ വെല്ലുവിളി ഏറ്റെടുത്ത ശ്രീ. എം. സ്വരാജിനെ ഞാൻ അഭിവാദ്യം ചെയ്യുകയാണ്. എറണാകുളം പ്രസ്സ് ക്ലബ്ബിൽ നമുക്ക് ഒരു ഡേറ്റ് തീരുമാനിക്കാം. എന്റെ പ്രസംഗം അവസാനിപ്പിക്കുകയാണ്. ഹർട്ടിക് പട്ടേലിന്റെയും ജിഗേഷ് മേവാനിയുടെയും പിൻബലത്തിൽ ഗുജറാത്തിൽ നാല് വോട്ട് കിട്ടിയപ്പോൾ ഇതാണ് എല്ലാ നേട്ടവും എന്നുപറഞ്ഞുകൊണ്ട്.....

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, വിമോചന സമരത്തിന് സി.ഐ.എ.യിൽ നിന്നും പണം വാങ്ങിയെന്ന് അമേരിക്കൻ അംബാസഡർ പാട്രിക് മൊയിൻഹാൻ പറയുകയും ശ്രീ. വയലാർ രവി അടക്കം ആരുമത് നിഷേധിച്ചിട്ടില്ല, അതിരിക്കട്ടെ. ശ്രീ. പി. ടി. തോമസ് അദ്ദേഹത്തിന്റെ

പാർട്ടിയോട് വളരെ സത്യസന്ധത പുലർത്തുന്നയാളാണ്, അത് അംഗീകരിച്ചുകൊണ്ട് പറയുകയാണ്. കോൾഡ് വാർ കാലത്ത് സി.ഐ.എ. ധാരാളം സോവിയറ്റ് വിരുദ്ധ ലിറ്ററേച്ചർ ഇറക്കിയിട്ടുണ്ട്. അമേരിക്കൻ സായിപ്പല്ല, ഏജൻമാർ എഴുതുന്ന പുസ്തകങ്ങളാണ്. അതെല്ലാം കളവാണ്ട്. ശ്രീ. പി. ടി. തോമസും ശ്രീ. വി. ടി. ബൽറാമും വായിക്കുന്നതുമുഴുവൻ സി.ഐ.എ.യുടെ ഏജൻമാർ എഴുതുന്ന പുസ്തകങ്ങളാണ്. അത് വായിച്ചാൽ നിങ്ങൾ കോൺഗ്രസുകാരല്ലാതാകും. അത് വായിച്ച് വിശ്വസിക്കരുത്. അത് ശരിയല്ല. സോവിയറ്റ് യൂണിയൻ തകർന്നശേഷവും 160 കോടി ജനസംഖ്യയുള്ള ചൈനയിലടക്കം ലോകജനസംഖ്യയുടെ 31 ശതമാനം ഇന്നും സോഷ്യലിസത്തിന് കീഴിലാണെന്നുള്ളതും വെറും 31 ശതമാനം കിട്ടിയ മോദി സർക്കാർ നിലംപതിക്കുമ്പോൾ കമ്മ്യൂണിസം 31 ശതമാനം ജനങ്ങളെ ആവേശം കൊള്ളിച്ചുകൊണ്ട് കഴിയുമെന്ന വസ്തുത എന്തിനാണ് മറക്കുന്നത്?

ശ്രീ. കെ. എൻ. എ. ഖാദർ: സർ, 1956-നവംബർ മാസത്തിലാണ് സോവിയറ്റ്

കമ്മ്യൂണിസ്റ്റ് പാർട്ടിയുടെ ഇരുപതാം കോൺഗ്രസ് ചേർന്നത്. അത് സഖാവ് സ്റ്റാലിന്റെ മരണശേഷമാണ്. ഇരുപതാം കോൺഗ്രസിൽ സഖാവ് നിഖിത ക്രൂഷ്ചേവ് അവതരിപ്പിച്ച പാർട്ടിയുടെ പ്രവർത്തന റിപ്പോർട്ടിലാണ് സ്റ്റാലിന്റെ ക്രൂരതകളെക്കുറിച്ച് പ്രതിപാദിച്ചിട്ടുള്ളത്. ആ റിപ്പോർട്ട് അതുപോലെ ലഭ്യമാണ്.

എന്റെ കയ്യിലുണ്ട്. അടുത്ത തവണ വേണമെങ്കിൽ ഹാജരാക്കാം.

ശ്രീ. രാജു എബ്രഹാം: സർ, തീർച്ചയായും. ആ വെല്ലുവിളിയും ഏറ്റെടുക്കുന്നു.

നിങ്ങൾ ഞങ്ങളെ അപഹാസ്യമാക്കുമ്പോൾ ഒരു കാര്യം ഓർക്കണം. ഇന്ദിരാഗാന്ധി ബാങ്ക് ദേശസാത്കരണ ബിൽ അവതരിപ്പിച്ചപ്പോൾ ഭൂരിപക്ഷം കിട്ടാതിരുന്നപ്പോൾ കമ്മ്യൂണിസ്റ്റ് പാർട്ടികളുടെ വോട്ടാണ് ഇന്ദിരാഗാന്ധി അഭ്യർത്ഥിച്ചത്. സിൻഡിക്കേറ്റ് വോട്ടുകൾ മാറിപ്പോയപ്പോൾ കമ്മ്യൂണിസ്റ്റുകാരുടെ വോട്ടുകൊണ്ടാണ് ഇന്ദിരാഗാന്ധിയ്ക്ക് ബാങ്ക് ദേശസാത്കരണ ബിൽ ഇന്ത്യൻ പാർലമെന്റിൽ പാസ്സാക്കാൻ കഴിഞ്ഞതെന്ന യാഥാർത്ഥ്യമെങ്കിലും നിങ്ങൾ ഓർക്കണം. അതുകൊണ്ട് കമ്മ്യൂണിസത്തെ കുഴിച്ചുമുടാനുള്ള ആഗ്രഹം ഇതുപോലെയുള്ള സഭയിൽ പ്രകടിപ്പിക്കരുത്. കമ്മ്യൂണിസം അജയ്യമായി, എല്ലാ കാലഘട്ടങ്ങളിലും, ലോകം നിലനിൽക്കുന്ന കാലത്തോളം ഈ പ്രത്യയശാസ്ത്രം നിലനിൽക്കും. അതാണ് ബഹുമാനപ്പെട്ട മന്ത്രി ശ്രീ. ജി. സുധാകരൻ ഇവിടെ സൂചിപ്പിച്ചത്. അതുകൊണ്ട് മാർക്സിസം-ലെനിനിസം എന്ന മനുഷ്യ സ്നേഹത്തിന്റെ മഹത്തായ പ്രത്യയശാസ്ത്രത്തെ ഇല്ലാതാക്കാനുള്ള ശ്രമങ്ങൾ ഈ നാടിന്റെ ചരിത്രം ചവറ്റുകുട്ടയിൽ തള്ളിക്കളയുമെന്ന് സൂചിപ്പിച്ചുകൊണ്ട് ധനവിനിയോഗ ബില്ലിനെ അനുകൂലിക്കുന്നു.

ശ്രീ. വി. ഡി. സതീശൻ: സർ, ഈ ധനവിനിയോഗ ബില്ലിനെ ഞാൻ എതിർക്കുകയാണ്. ജനങ്ങളുടെ നികുതിപ്പണം സൂക്ഷ്മതയോടുകൂടി സർക്കാർ ചെലവഴിക്കുന്നില്ല എന്നുള്ളതാണ് ഞങ്ങളുടെ ആരോപണം. അങ്ങനെ ചെലവഴിക്കാത്ത ഒരു സർക്കാരിന്റെ ധനവിനിയോഗ ബില്ലിനെ പിന്തുണയ്ക്കാൻ കഴിയില്ല. കഴിഞ്ഞദിവസം സഹകരണ വകുപ്പിന്റെ ഡിമാന്റ് ചർച്ചയിൽ സഹകരണ വകുപ്പുമായി ബന്ധപ്പെട്ട ചില ആക്ഷേപങ്ങൾ ഉയർന്നുവന്നിരുന്നു. ബഹുമാനപ്പെട്ട മന്ത്രിയോട് ചില സംശയങ്ങൾ ചോദിച്ചെങ്കിലും അതിന് വ്യക്തമായി മറുപടി പറഞ്ഞില്ലെന്ന് നിങ്ങൾക്കെല്ലാവർക്കുമറിയാം. പിറ്റേ ദിവസം കുറേ അത്യക്രമമായ കാരണങ്ങൾ അദ്ദേഹം ഇവിടെ പറഞ്ഞു. ഈ കാര്യങ്ങൾ സഭയിൽ വിശദമായി ഉന്നയിക്കുമെന്ന് അന്ന് ബഹുമാനപ്പെട്ട പ്രതിപക്ഷ നേതാവ് ഇവിടെ പറഞ്ഞു. വിശദമായി ഉന്നയിക്കാൻ ചട്ടങ്ങൾ അനുസരിച്ച് എഴുതിക്കൊടുത്തു. പക്ഷെ ദൗർഭാഗ്യവശാൽ മന്ത്രി ഇന്ന് സഭയിലില്ല. എന്തുകൊണ്ടാണ് അദ്ദേഹം ഈ സഭയിൽ വരാതിരുന്നത് എന്നുള്ളത്....., ഇന്നല്ലാതെ ഈ നിയമസഭാ സമ്മേളനത്തിനിടയിൽ ഇത്തരമൊരു കാര്യം ഉന്നയിക്കാനുള്ള വേറൊരു ദിവസമില്ല. അപ്പോൾ പ്രതിപക്ഷ നേതാവ് ഉന്നയിക്കുമെന്ന് പറഞ്ഞിട്ടുപോലും മന്ത്രി അതിന് ഉത്തരം പറയാൻ



സഭയിലില്ലാത്തത് ദൗർഭാഗ്യകരമാണ് എന്ന് ഞാൻ ഒന്നുകൂടി സൂചിപ്പിക്കുകയാണ്. പക്ഷെ പറയാതിരിക്കാൻ കഴിയില്ല. 09.10.2016-ൽ മുഖ്യമന്ത്രി വിളിച്ചുകൂട്ടിയ ഒരു യോഗത്തിൽ നിന്നാണ് ഇതാരംഭിക്കുന്നത്. അതിനുമുമ്പ് കഴിഞ്ഞ ഗവൺമെന്റിന്റെ കാലത്ത് കോർ ബാങ്കിംഗിനുവേണ്ടി നബാർഡ് ഒരു പ്രൊപ്പോസൽ വച്ചിരുന്നു. സംസ്ഥാനത്തെ 1600-ലധികം വരുന്ന പ്രാഥമിക കാർഷിക സഹകരണസംഘങ്ങളിൽ കോർ ബാങ്കിംഗ് ഏർപ്പെടുത്തുമെന്ന്. ആ നബാർഡിന്റെ കാര്യത്തിനുവേണ്ടി ഗവൺമെന്റ് കാത്തിരിക്കുകയായിരുന്നു. നബാർഡ് വരാൻ ഇനിയും കാലതാമസമെടുക്കും, അതുകൊണ്ട് നബാർഡ് വേണ്ടെന്നും നമുക്ക് സ്വന്തമായുള്ള ഒരു പ്രൊപ്പോസൽ കൊടുക്കാമെന്നുമാണ് ഈ സർക്കാരിന്റെ ആദ്യത്തെ യോഗത്തിൽ തീരുമാനിച്ചത്. കോർ ബാങ്കിംഗ് ഏർപ്പെടുത്തുക എന്നുപറയുന്നത് അടിയന്തര കാര്യമാണല്ലോ. ആ തീരുമാനത്തിൽ നിന്ന് തുടങ്ങുകയാണ്. അതിനുശേഷം 14-02-2017-ൽ സഹകരണ വകുപ്പുമന്ത്രി പങ്കെടുത്ത യോഗത്തിൽ IFTAS-നെ തീരുമാനിക്കുന്ന ഒരു ഉത്തരവുണ്ടായി. കഴിഞ്ഞ ദിവസം ബഹുമാനപ്പെട്ട മന്ത്രി IFTAS-നെപ്പറ്റി കുറച്ച് കാര്യങ്ങളൊക്കെ ഇവിടെ വായിക്കുകയുണ്ടായി. ഞാൻ അതിലേയ്ക്ക് കടക്കുന്നതിന് മുമ്പ് ഒരു കാര്യം പറയാം. ഇത് ആർ.ബി.ഐ.-യെ മുന്നിൽനിർത്തി നടക്കുന്ന ഒരു തട്ടിപ്പാണ്.

ആർ.ബി.ഐ.-യുടെ കീഴിൽ ഒരു റിസർച്ച് സ്ഥാപനമുണ്ട്. ആ റിസർച്ച് സ്ഥാപനവുമായി ബന്ധപ്പെട്ട് ഒരു കമ്പനി 2015-ൽ incorporate ചെയ്ത് 2016-ൽ അവരുടെ പ്രവർത്തനങ്ങളാരംഭിച്ചിട്ടുണ്ട്. അതാണ് IFTAS എന്നു പറയുന്ന കമ്പനി. ഇവിടെ ബഹുമാനപ്പെട്ട മന്ത്രി പറഞ്ഞത്, IFTAS-ന്റെയും IDRBT-യുടെയും ഡയറക്ടർ ബോർഡംഗങ്ങൾ, റിസർവ് ബാങ്കുമായി ബന്ധപ്പെട്ട ഉദ്യോഗസ്ഥന്മാരുടെ പേര് വിവരങ്ങൾ വായിച്ചു. നമ്മുടെ സംസ്ഥാനത്തെ ചില പൊതുമേഖലാ സ്ഥാപനങ്ങളുണ്ട്. ആ പൊതുമേഖലാ സ്ഥാപനങ്ങൾ എൽ.ഇ.ഡി. ലൈറ്റ് വേണോ, കമ്പ്യൂട്ടർ വേണോ എന്ന് ചോദിച്ച് എം.എൽ.എ.-മാരെ സമീപിക്കാറുണ്ട്. ഈ പൊതുമേഖലാ സ്ഥാപനങ്ങൾക്ക് ടെണ്ടറില്ല, നേരത്തെയും ടെണ്ടറുണ്ടായിരുന്നില്ല. അപ്പോൾ നമ്മൾ അവർക്ക് കൊടുക്കും. സത്യത്തിൽ ഈ പറയുന്ന പൊതുമേഖലാ സ്ഥാപനങ്ങൾ എൽ.ഇ.ഡി. ലൈറ്റോ കമ്പ്യൂട്ടറോ ഉണ്ടാക്കുന്നുണ്ടോ? അപ്പോൾ അതിന്റെ പുറകിൽ ആരായിരുന്നു. പ്രൈവറ്റ് സ്വകാര്യ കമ്പനികളാണ്. ടെണ്ടറില്ലാതെ അവർ എഴുതി കൊടുക്കുന്ന തുകയ്ക്ക് കമ്പ്യൂട്ടറും എൽ.ഇ.ഡി. ലൈറ്റും വാങ്ങിക്കേണ്ടി വരുമായിരുന്നു. പലപ്പോഴും ഈ കമ്പനികളുടെ പ്രതിനിധികൾ എന്നു പറഞ്ഞ് എം.എൽ.എ.-മാരെ വന്നുകണ്ടിരുന്നത് സ്വകാര്യ കമ്പനികളാണ്, കടലാസ് കമ്പനികളാണ്. ആ

കമ്പനികൾ ടെണ്ടറില്ലാതെ കമ്പ്യൂട്ടറിന് 30,000-35,000 രൂപ റേറ്റ് ക്യാട്ട് ചെയ്യും. എന്നിട്ട് 10,000-12,000 രൂപയ്ക്ക് assemble ചെയ്ത് ക്യാളിറ്റിയില്ലാത്ത സാധനം കൊടുക്കും. അതുപോലെയുള്ളതാണ് IFTAS-ന്റെ ഏർപ്പാട്. കാരണം ഈ പൊതുമേഖലാ സ്ഥാപനങ്ങളെക്കുറിച്ച് ഒരു പരാതി വന്നാൽ....., നിയമസഭയിൽ ആ പൊതുമേഖലാ സ്ഥാപനങ്ങളുടെ ഡയറക്ടർ ബോർഡ്‌ങ്ങളുടെ പേരുകൾ വായിക്കുകയാണ്. അതിലെ അംഗങ്ങൾ ആരൊക്കെയാണ്? അഡീഷണൽ ചീഫ് സെക്രട്ടറി, ധനകാര്യ സെക്രട്ടറി, നിയമ സെക്രട്ടറി തുടങ്ങിയ ആളുകളുടെ പേരുവായിച്ചാൽ എല്ലാവരും ഇവിടെ ബോധം കെട്ടുവീഴും. അതുപോലൊരു ബോധം കെടുത്തലാണ് ബഹുമാനപ്പെട്ട മന്ത്രി നടത്തിയത്. റിസർവ് ബാങ്കുമായി ബന്ധപ്പെട്ടു കുറച്ച് goodwill directors ഈ കമ്പനിയിലുണ്ട്. ഈ കമ്പനിക്ക് ഇവിടെ ഏർപ്പെടുത്താൻ പോകുന്നൊരു സൊല്യൂഷനില്ല. ഇന്ത്യയിലെ 40-ഓളം ഷെഡ്യൂൾഡ് ബാങ്കുകളും നാഷണലൈസ്ഡ് ബാങ്കുകളും ഈ കമ്പനിയുടെ clients ആണെന്ന് പറഞ്ഞു. നമ്മൾ ഞെട്ടിപ്പോയി. അത്രയും വലിയ കമ്പനിയാണോ ഇത്? പക്ഷെ ഈ കമ്പനിയെപ്പറ്റി അന്വേഷിച്ചപ്പോൾ ഈ ബാങ്കുകൾക്കൊന്നും ബാങ്കിംഗ് സൊല്യൂഷൻ കൊടുക്കുന്ന കമ്പനിയല്ല IFTAS, മറിച്ച് അവർക്ക് നോട്ട് എണ്ണുന്ന മെഷീൻ കൊടുക്കുകയാണ്. അപ്പോഴും ക്ലെയർണല്ലോ. മന്ത്രി ഇവിടെ വായിച്ച ആ

ബാങ്കുകൾക്കൊന്നും ഈ പൊട്ടക്കമ്പനി ബാങ്കിംഗ് സൊല്യൂഷനോ നോൺ ബാങ്കിംഗ് സൊല്യൂഷനോ കൊടുക്കുന്നില്ല. അവർ കൊടുക്കുന്നത് നോട്ടെണ്ണുന്ന മെഷീൻ, ബയോമെട്രിക്, സെക്യൂരിറ്റി ക്യാമറ വയ്ക്കാനുള്ള ചില സംവിധാനങ്ങൾ ഇതൊക്കെയാണ്. അപ്പോൾ ക്ലയന്റായല്ലോ. അപ്പോൾ IFTAS-ന്റെ ക്ലയന്റുകൾ ഇന്ത്യയിലെ 40 ഓളം പ്രമുഖ സ്ഥാപനങ്ങളെന്നാണ് മന്ത്രി പറഞ്ഞത്. അതേയവസരത്തിൽ ഞങ്ങൾ ഇറങ്ങിപ്പോയ സമയത്ത് ബഹുമാനപ്പെട്ട മുഖ്യമന്ത്രി ഒരു കാര്യം വായിച്ചു. അതെന്താണ്? അത് അർബൻ കോ-ഓപ്പറേറ്റീവ് ബാങ്കുകളുടെ ബാങ്കിംഗ് സൊല്യൂഷനാക്കാൻ വേണ്ടി റിസർവ് ബാങ്ക് കൊണ്ടുവന്നിരിക്കുന്ന ഒരു പ്രൊപ്പോസലാണ്. കേരളത്തിലെ അഞ്ച് അർബൻ കോ-ഓപ്പറേറ്റീവ് ബാങ്കുകൾക്ക് ഈ പ്രൊപ്പോസൽ കൊടുക്കാൻ പറഞ്ഞു. ബാങ്കിംഗ് സൊല്യൂഷൻ അവരുടെ കയ്യിലുണ്ട്, അത് കൊടുത്തു. അതിന് റിസർവ് ബാങ്ക് ഫിനാൻസ് ചെയ്യുന്നുണ്ട്. അതല്ല ഇവിടത്തെ പദ്ധതി. അർബൻ കോ-ഓപ്പറേറ്റീവ് ബാങ്കുകൾക്കല്ല ഈ പദ്ധതി, അർബൻ കോ-ഓപ്പറേറ്റീവ് ബാങ്കുകൾ കേരളത്തിൽ 60 എണ്ണം മാത്രമേയുള്ളൂ. അതിൽ നാലഞ്ച് ബാങ്കുകൾക്കാണ് ഈ സൊല്യൂഷൻ. ഇത് 1600-ൽപ്പരം വരുന്ന PACS, അതായത് പ്രാഥമിക കാർഷിക സഹകരണ സ്ഥാപനങ്ങൾക്കാണ് ഈ പാക്കേജ്. മുഖ്യമന്ത്രി ഇവിടെ വായിച്ച രേഖ ഈ

പദ്ധതിയുമായി യാതൊരു ബന്ധവുമില്ലാത്ത രേഖയാണെന്ന് അസന്ദിഗ്ധമായി പറയാൻ ഞാൻ ഈയവസരം ഉപയോഗിക്കുകയാണ്. IFTAS എന്ന കമ്പനിക്ക് സ്വന്തമായി ഒരു സൊല്യൂഷനില്ല. പക്ഷെ അവർക്കാണ് നമ്മൾ കൊടുക്കുന്നത്. ഇടുക്കിയിൽ അവർ ഒരു പദ്ധതി ചെയ്തു. എന്നാൽ ആ പദ്ധതി എറണാകുളത്തെ Nelito എന്ന സ്വകാര്യകമ്പനിക്ക് അവർ മരിച്ചുകൊടുക്കുകയാണ് ചെയ്തത്. വയനാട് ജില്ലയിലേത് IFTAS, Perfect എന്നുപറയുന്ന കോഴിക്കോടുള്ള ഒരു കമ്പനിക്ക് മരിച്ചുകൊടുത്തു. അപ്പോൾ ഈ കമ്പനികൾക്ക് മരിച്ചുകൊടുത്തിരിക്കുകയാണ്, ആ കമ്പനികൾ ചെയ്യുകയാണ്. അവിടെ നിന്നുമെല്ലാമുള്ള റിപ്പോർട്ടുകളെന്താണ്. വയനാടിൽ രജിസ്ട്രാർ ഓഫ് കോ-ഓപ്പറേറ്റീവ് സൊസൈറ്റീസിന്റെ അധ്യക്ഷതയിൽ കൂടിയ യോഗത്തിൽ ഈ കമ്പനി വച്ച സാധനങ്ങളിൽ നിന്ന് പ്രാഥമിക സംഘങ്ങൾക്ക് പുറത്തുവരണം; അടച്ച പൈസ തിരിച്ചുതരണമെന്ന് പ്രാഥമിക സംഘങ്ങൾ ആവശ്യപ്പെട്ടു. Totally failure. അവർ വച്ച സൊല്യൂഷൻ ഫെയിലായി. പ്രാഥമിക സഹകരണ സംഘങ്ങൾക്ക് ഫംഗ്ഷൻ ചെയ്യാൻ സാധിക്കുന്നില്ല. ഞങ്ങൾക്കാവശ്യമുള്ള ഒന്നും ഇവർ തരുന്നില്ലെന്ന് ഇടുക്കി ജില്ലയിലെ സഹകരണസംഘങ്ങളിൽ നിന്ന് ധാരാളം സംഘങ്ങൾ ആവശ്യപ്പെട്ടിരിക്കുന്നു. ഞങ്ങൾക്ക് ഇപ്പോൾ പണ്ടുണ്ടായിരുന്ന സിസ്റ്റവും

രണ്ടാമതുണ്ടായിരുന്ന സിസ്റ്റവും നടത്തണമെന്ന് പറഞ്ഞു. ഈ രണ്ട് എക്സ്പീരിയൻസുകളും നമ്മുടെ സംസ്ഥാനത്തിന് മുന്തിലുള്ളപ്പോൾ ഒരു നടപടിക്രമവുമില്ലാതെ ....., സാധാരണ ഒരു വലിയ ഡീൽ വന്നുകഴിഞ്ഞാൽ RSP തയ്യാറാക്കില്ലേ; അതിന്റെ അടിസ്ഥാനത്തിലല്ലേ, ഈ സിസ്റ്റത്തിന് എത്ര രൂപവേണം; സർവ്വീസിന് എത്ര രൂപ വേണം; ആമ്പൽ മെയിന്റനൻസ് എത്ര രൂപ വേണം എന്ന് തീരുമാനിക്കേണ്ടത്. എന്നാൽ ഇവിടെ ആ RSP ഇല്ല. No expression of interest at all. ടെണ്ടർ വിളിച്ചില്ല. ഒരു നടപടിക്രമവും കൂടാതെ ഈ കമ്പനിക്ക് കംപ്ലീറ്റായി കൊടുത്തു. പ്രാഥമിക സംഘങ്ങൾക്ക് കേരളത്തിൽ വേണ്ടതെന്താണ്? നോൺ ബാങ്കിംഗ് സൊല്യൂഷനാണ് വേണ്ടത്. 90 ശതമാനത്തിലധികം വരുന്ന കേരളത്തിലെ പ്രാഥമിക സംഘങ്ങൾക്ക് ബാങ്കിംഗ് സൊല്യൂഷനുണ്ട്. അവർക്ക് നോൺ ബാങ്കിംഗ് മോഡ്യൂളാണ് വേണ്ടത്. അത് തയ്യാറാക്കാൻ വേണ്ടി ഈ കമ്പനിക്ക് ആറുമാസം സമയം കൊടുത്തു. മന്ത്രിയുടെ യോഗത്തിൽ വച്ച് അവരുടെ മറുപടി- ബാങ്കിംഗ് പ്രവർത്തനങ്ങളെ സംബന്ധിച്ചുള്ള IFTAS ഡെവലപ് ചെയ്യുന്ന സോഫ്റ്റ്‌വെയറിൽ നോൺ ബാങ്കിംഗ് ആക്ടിവിറ്റികൾക്കുള്ള ഇന്റർഫെയ്സിന് പ്രൊവിഷനുണ്ടായിരിക്കും. അത് നിലവിലുള്ള vendors നെക്കൊണ്ടുതന്നെ ചെയ്യിക്കുകയാണെന്നാണ്. അതായത്

അവരുടെ കൈയിലില്ല. പ്രാഥമിക സംഘങ്ങൾക്കാവശ്യമുള്ള നോൺ ബാങ്കിംഗ് മോഡ്യൂൾ ഈ പറയുന്ന കമ്പനിയുടെ കൈയിലില്ല എന്നുള്ളതാണ്. ഐ.ടി. മോഡേണൈസേഷനുമായി ബന്ധപ്പെട്ട് രണ്ട് വെണ്ടർമാർ കൈകാര്യം ചെയ്യുന്ന ഒരു രീതിയിലല്ല. ഐ.ടി. മോഡേണൈസേഷന്റെ ബാലപാഠം അറിയാവുന്ന ആരെങ്കിലും ഈ കമ്പനി പറഞ്ഞ മറുപടിയനുസരിച്ച് അവർക്ക് ഇതിനുള്ള അനുമതി കൊടുക്കുമായിരുന്നോ? ഇവർ ഒരു കോമ്പീറ്റന്റ് ഏജൻസിയേ അല്ല എന്ന് സർക്കാർ വച്ച ഒരു കമ്മീഷൻ - രാമനാഥനും ആദിശേഷയ്യയും ചേർന്ന ഒരു സ്റ്റേറ്റ് ഗവൺമെന്റിന്റെ ടീം - പറഞ്ഞിരിക്കുന്നതെന്താണ്. “ Application has been designed as a web based application however it works only on the windows environment” . അത് ഈ ഗവൺമെന്റിന്റെ പോളിസിയല്ല, ഈ ഗവൺമെന്റിന്റെ സൊല്യൂഷൻ വേറെയാണ്. “ Works only on Windows Internet Explorer and doesn't comply with multibrowser compatibility” . മൂന്നാമത്തേത്, “ https is not implemented for ensuring secure access” . നാലാമത്തേത്, “ This application uses locally installed components on the client's machines” . ഇവർ മറിച്ചുകൊടുക്കുന്ന client-ന്റെ ലോക്കലായി നിർമ്മിക്കുന്ന മെഷീനുകളാണ് ഇവർ ഉപയോഗിക്കുന്നത്. അതായത് കൊച്ചിയിലും കോഴിക്കോടുമുണ്ടാക്കുന്ന

സാധനങ്ങളാണ് ഈ റിസർവ് ബാങ്കിന്റെ മറവിലുള്ള ഈ കമ്പനി വന്നുചെയ്യുന്നതെന്ന് ഗവൺമെന്റ് നിയമിച്ച കമ്മീഷൻ റിപ്പോർട്ട് കൊടുത്തു. എന്നിട്ടും അവരുടെ പുറകെ പോയിക്കൊണ്ടിരിക്കുകയാണ്. നിങ്ങൾ പറഞ്ഞ 160 കോടി രൂപയൊന്നുമില്ല. മന്ത്രി പറഞ്ഞത് 60 കോടി രൂപ മാത്രം എന്നാണ്. 60 കോടി രൂപ നോൺ റെക്കറിംഗ് എക്സ്പെൻസാണ്; എത്ര കോടി രൂപയാണ് റെക്കറിംഗ് എക്സ്പെൻസായി വരുന്നത്? വയനാട്ടിലെ ഒരു ബ്രാഞ്ചിൽ നിന്ന് ആമ്പൽ മെയിന്റനൻസും സർവ്വീസ് ചാർജ്ജും ഉൾപ്പെടെ ഒരു മാസം പതിനായിരം രൂപയാണ് ഇവർ വാങ്ങിക്കുന്നത്. കേരളത്തിൽ 1600 ബാങ്കുകൾക്ക് ഓരോ ബ്രാഞ്ച് വീതം ഉണ്ടെന്ന് കൂട്ടിയാൽ 3000 ബ്രാഞ്ചുകളിൽ നിന്ന് മാസം പതിനായിരം രൂപ ഇവർക്ക് കൊടുക്കണം. വയനാട്ടിൽ അവരുടെ സർവ്വീസ് ചെയ്യുന്നത് വേറെ ആളുകളാണ്. സർവ്വീസ് ചെയ്യുന്നവർക്ക് മാസം 2500 രൂപയാണ് കൊടുക്കുന്നത്. കമ്പനി വാങ്ങിക്കുന്നത് പതിനായിരം രൂപയും. 300 കോടി രൂപ രണ്ടുമൂന്ന് വർഷത്തേക്ക് ഈ പ്രോജക്റ്റിൽ വന്നുപെടും. നാല് കോ-ഓപ്പറേറ്റീവ് സെക്ടറിലുള്ള കമ്പനികൾ ഐ.ടി. സെക്ടറിലുള്ള സംഘങ്ങൾ കേരളത്തിലുണ്ട്. അവരാണ് കേരളത്തിലെ 90 ശതമാനം ബാങ്കുകൾക്കും, പ്രാഥമിക സംഘങ്ങൾക്കും ബാങ്കിംഗ് സൊല്യൂഷൻ കൊടുത്തിരിക്കുന്നത്. രണ്ടെണ്ണം വീതം യു.ഡി.എഫ്.-ന്റെയും



എൽ.ഡി.എഫ്.-ന്റെയും കൈവശമുണ്ട്. അതിൽ ഒന്ന് ദിനേശ് ബീഡി ഐ.ടി. ഡിവിഷനാണ്. ഈ നാല് പേരും കൂടി കൺസോർഷ്യം രൂപീകരിച്ച് ഞങ്ങൾ ചെയ്തുകൊള്ളാമെന്ന് പറഞ്ഞ് ഗവൺമെന്റിനെ സമീപിച്ചപ്പോൾ ഞങ്ങൾ വേറെ കൊടുത്തുവെന്ന് പറഞ്ഞ് ദിനേശ് ബീഡിക്കാരെ മടക്കി അയച്ചു. ഇനി ഇങ്ങനെയൊരു സിസ്റ്റം ആവശ്യമുണ്ടോ? സംസ്ഥാനത്തെ 90 ശതമാനത്തിലധികം വരുന്ന കാർഷിക സംഘങ്ങളിലും ഇപ്പോൾ തന്നെ already there is a banking solution. ഈ പറയുന്ന സിസ്റ്റം വരുമ്പോഴേക്കും മറ്റേ സിസ്റ്റം അങ്ങനെ തന്നെ സ്റ്റാപ് ചെയ്യണം. ഇരുമ്പുവിലയ്ക്ക് തൂക്കി വിൽക്കാൻ പോലും പറ്റില്ല. ഇ-വേസ്റ്റായി മാറുകയാണ്. അപ്പോൾ തന്നെ സ്റ്റാപ് ചെയ്യണം. കോടിക്കണക്കിന് രൂപ മുടക്കി ഈ സിസ്റ്റം വച്ച് കഴിയുമ്പോൾ സർക്കാർ കേരള ബാങ്ക് എന്ന ഓണ സമ്മാനം തരാൻ വേണ്ടി ഇരിക്കുകയാണ്. കേരള ബാങ്ക് വരുമ്പോൾ ഈ സിസ്റ്റം വീണ്ടും സ്റ്റാപ് ചെയ്ത് വേറെ സോഫ്റ്റ്‌വെയർ വയ്ക്കണം. ഒരു പ്രാഥമിക പഠനം പോലും നടത്താതെ ഇത്രമാത്രം ധൂർത്തം തട്ടിപ്പുമുള്ള പദ്ധതി കേരളത്തിന്റെ ചരിത്രത്തിൽ ഉണ്ടായിട്ടുണ്ടോ? നിങ്ങൾ കേരള ബാങ്ക് ഉണ്ടാക്കുന്നുണ്ടെങ്കിൽ ഒരു കൊല്ലത്തിനകം മൂന്ന് സൊല്യൂഷൻ വരും. നാട്ടിൽ ഇതിനേക്കാൾ വലിയ തട്ടിപ്പ് നടക്കുമോ? ശ്രീ. എം. വി. ജയരാജന്റെ കമ്മിറ്റി റിപ്പോർട്ടിൽ പറയുന്നത് കേരള ബാങ്ക് വന്നിട്ട് മതി

എന്നാണ്. കേരള ബാങ്കിന്റെ ബിസിനസ് കിയോസ്കുകളാണ് പ്രാഥമിക സഹകരണ സംഘങ്ങൾ. പ്രാഥമിക സഹകരണ സംഘങ്ങളെ ബന്ധപ്പെടുത്തി കോർ ബാങ്കിംഗ് സിസ്റ്റം ഉണ്ടാകണമെങ്കിൽ ഇപ്പോഴുള്ള ശ്രീ ടയർ സിസ്റ്റം മാറി പുതിയ ടൂ ടയർ വരികയാണ്. കേരള ബാങ്കിന്റെ ബിസിനസ് കിയോസ്കുകളായാണ് ഈ പ്രാഥമിക സഹകരണ സംഘങ്ങൾ വർക്ക് ചെയ്യാൻ പോകുന്നത്. ഇപ്പോൾ എന്തിനാണ് ധൂതി പിടിച്ചു ചെയ്യുന്നത്; എന്തിനുവേണ്ടിയാണ് ഇത്രയും പണം മുടക്കുന്നത്? ഇതിനിടയിൽ ചില കമ്പനികൾ വന്നു. അവരുടെയൊക്കെ ഹിയറിംഗ് കേട്ടു. ആ കമ്പനികൾ ആരാണെന്ന് അറിയാമോ? കെ.എസ്.ആർ.ടി.സി.-ക്ക് ബസ് കൊടുക്കുന്ന കമ്പനിയോട് നാല് ഹെലികോപ്റ്റർ തരമോയെന്ന് ചോദിച്ചാൽ ഞങ്ങൾ ഹെലികോപ്റ്റർ ഉണ്ടാക്കുന്നില്ലായെന്ന് പറയും. അതുപോലെയുള്ള നാല് കമ്പനികളെ വിളിച്ച് ചർച്ച നടത്തിയിരിക്കുകയാണ്. ഇതുമായി ബന്ധമില്ലാത്ത ഊരാളുങ്കൽ സൊസൈറ്റിയെ വിളിച്ച് ചർച്ച നടത്തിയിരിക്കുകയാണ്. ഊരാളുങ്കലിന്റെ കയ്യിൽ ഹെലികോപ്റ്ററില്ല, ബസ് മാത്രമേയുള്ളൂ. IFTAS-ന്റെ കയ്യിൽ ഇത് ഉണ്ടെന്ന് കരുതി ചെയ്തിരിക്കുകയാണ്. ഞാൻ ഇതിന്റെ നടപടി ക്രമങ്ങളൊന്നും വായിക്കുന്നില്ല. ഒരുകാര്യം ഞാൻ വ്യക്തമായി പറയുന്നു, അതിനെ substantiate ചെയ്യാനുള്ള എവിഡൻസും കമ്മിറ്റി റിപ്പോർട്ടുകളുടെ അടിസ്ഥാനത്തിൽ നാല്

കാര്യങ്ങളും ഈ കമ്പനിക്ക് ഇല്ല. ഒന്ന്, ടെക്നിക്കൽ കോമ്പീറ്റൻസ് ഇല്ല, രണ്ട്, ഇവർക്ക് സ്വന്തമായി സൊല്യൂഷനില്ല. ഇവർ വയ്ക്കുന്ന മോഡ്യൂളുകൾക്ക് ക്യാളിറ്റി ഇല്ലായെന്ന് രണ്ട് ജില്ലകളിലെ പ്രവർത്തനങ്ങൾ തെളിയിച്ചിരിക്കുന്നു. മൂന്ന്, സർവ്വീസ് ഇല്ല. കൊടുക്കുന്ന തുകയുടെ നാലിലൊന്ന് കൊടുത്ത് സർവ്വീസ് വേറെ ആളെ ഏൽപ്പിച്ചിരിക്കുകയാണ്. ഒരു കമ്പനിയെ തെരഞ്ഞെടുക്കുമ്പോൾ ടെക്നിക്കൽ കോമ്പീറ്റൻസ്, ക്യാളിറ്റി, സർവ്വീസ് & കോസ്റ്റ് എന്നീ നാല് കാര്യങ്ങളാണ് ഗവൺമെന്റ് പരിഗണിക്കേണ്ടത്. ബഹുമാനപ്പെട്ട ധനകാര്യ വകുപ്പുമന്ത്രി, ഈ നാട്ടിലെ പാവപ്പെട്ടവന്റെ നീക്കത്തിൽ പണം ചെലവാക്കുമ്പോൾ അത്രയും എങ്കിലും പ്രാഥമികമായ പരിശോധന പ്രധാനപ്പെട്ട പദ്ധതിക്ക് സംസ്ഥാനത്തിന് ഉണ്ടാകേണ്ട? ഇംപ്ലിമെന്റേഷൻ എക്സ്പേർട്ട് കമ്മിറ്റിയുടെ റിപ്പോർട്ട്, they can only develop banking module, PACS-ന് ഒരു common software ആണ് ആവശ്യം. What about the security; ഇത് ബാങ്കിംഗാണ്. സംസ്ഥാനത്തെ പ്രാഥമിക സംഘങ്ങളിൽ....കേന്ദ്ര സർക്കാരുമായി ഡിസ്പ്യൂട്ടുള്ള ഒരുപാട് വിഷയങ്ങളുണ്ട്. ജില്ലാ ബാങ്കിനും അർബൻ കോ-ഓപ്പറേറ്റീവ് ബാങ്കിനും ആർ.ബി.ഐ. ലൈസൻസ് ഉണ്ട്. ഇത് ആർ.ബി.ഐ. ലൈസൻസ് ഇല്ലാതെ പ്രവർത്തിക്കുന്ന സ്ഥാപനങ്ങളാണ്. എന്തെങ്കിലും രഹസ്യ സ്വഭാവം വേണ്ടേ? ഇതിന്റെ സെക്യൂരിറ്റി വേണ്ടേ? I have not

feel any such deliberations made by the government and this company. ഒരു സ്ഥലത്തുമില്ല. Not even a single official demanded for the security assurance.

ഒരു സ്ഥലത്തും ചോദിച്ചിട്ടില്ല. സെക്യൂരിറ്റിയില്ലാതെ ഇതുപോലത്തെ ബാങ്കിംഗ്

സൊല്യൂഷൻ ഉണ്ടാക്കാൻ പറ്റുമോ? സെക്യൂരിറ്റി നൽകാൻ ഇവർക്ക് പറ്റില്ല.

അതാണ് ആദിശേഷയു കമ്മിറ്റി റിപ്പോർട്ടിൽ പറഞ്ഞിരിക്കുന്നത്. അങ്ങനെ

സെക്യൂരിറ്റിയില്ലാത്ത കാര്യങ്ങൾ തീരുമാനിച്ചിരിക്കുന്നു. നേരത്തെ ഒരു കാര്യം

പറഞ്ഞപ്പോൾ ugly haste എന്ന് പറഞ്ഞത് മുഖ്യമന്ത്രിക്ക് വിഷമമായി.

അതുകൊണ്ട് ഞാൻ ആ വാക്ക് ഉപയോഗിക്കുന്നില്ല. ഇവിടെ ugly haste ഒന്നുമില്ല.

ആദ്യം ഏത് കമ്പനി വേണമെന്ന് തീരുമാനിച്ചു. അവർക്കു വേണ്ടി കാര്യങ്ങൾ

ഒരുക്കിക്കൊണ്ടിരിക്കുകയാണ്. എത്ര കോടി രൂപയുടെ പദ്ധതിയാണ്?

യഥാർത്ഥത്തിൽ ഇവർ ഗവൺമെന്റുമായി ബന്ധപ്പെട്ട ആളുകളെ സമീപിച്ചത് ഈ

കമ്പനിയുടെ പുറകിലുള്ള സ്വകാര്യ കമ്പനികളാണ്. കാരണം ഇതിന്റെ മാർജിൻ

വളരെ വലുതാണ്. കേരളത്തിലുള്ള കോമ്പീറ്റന്റായ സ്ഥാപനങ്ങൾക്ക് ഇവരുമായി

കോമ്പീറ്റ് ചെയ്ത് ഇവരെക്കാൾ ക്വാളിറ്റിയുള്ള, കാരണം ഇവരെക്കാൾ ക്വാളിറ്റിയുള്ള

ബാങ്കിംഗ് സൊല്യൂഷൻസ് ദിനേശ് ബീഡി ഉൾപ്പെടെയുള്ള ആളുകൾ

കൊടുത്തിട്ടുണ്ട്. അവരെക്കാൾ നല്ല സാധനങ്ങൾ കൊടുക്കാൻ ക്ലാസിറ്റിയുള്ള

സ്ഥാപനങ്ങൾ കേരളത്തിൽ ഉണ്ടായിട്ടും കമ്പാരിസൺ ഇല്ലാത്ത തരത്തിൽ കൂടുതൽ തുക കൊടുത്ത് ഈ കമ്പനിയെ കൊണ്ടു വരുന്നതിന് പുറകിൽ എന്താണ് ചെയ്യുന്നത്. അതുകൊണ്ട് ആ കമ്പനിക്ക് വേണ്ടിയും അതിന്റെ പുറകിലുള്ള സ്വകാര്യ കമ്പനികൾക്കു വേണ്ടിയും നടത്തുന്ന നിലപാടാണ്. ആർ.ബി.ഐ. എന്ന് പറഞ്ഞാൽ ഞങ്ങൾ പേടിച്ചു ഓടുമെന്ന് വിചാരിച്ചോ? റിസർവ് ബാങ്ക് തന്നെ വന്നാൽ എന്താണ്? റിസർവ് ബാങ്ക് ഇവിടെ വന്നാലും കോമ്പീറ്റ് ചെയ്ത് ചെയ്യിക്കണം. അവരുടെ എക്സ്പീരിയൻസ് എന്താണെന്ന് നോക്കണം. 2015-ൽ വന്ന് ഇൻകോർപ്പറേറ്റ് ചെയ്ത കമ്പനി, 2016-ൽ മാത്രം അവരുടെ പ്രവർത്തനങ്ങൾ ആരംഭിച്ച കമ്പനിക്ക്, അതേ വർഷം തന്നെ ഈ വർക്ക് കൊടുക്കണമെന്ന നിർബന്ധം എന്താണ്; വാശി എന്താണ്? ഇതിനുള്ളിൽ ക്രമക്കേടുകൾ ഉണ്ട്, നടപടിക്രമങ്ങളിലെ പാളിച്ചകളുണ്ട്. അതുകൊണ്ട് ഗവൺമെന്റ് ഉപേക്ഷിക്കുന്നതായിരിക്കും സർക്കാരിന് നല്ലത്. ഉപേക്ഷിക്കാതെ ഇതുമായി മുന്നോട്ട് പോകുകയാണെങ്കിൽ ഇതുവരെ നടന്ന ക്രമക്കേടുകളെക്കുറിച്ച് നടപടിക്രമങ്ങളിലെ പാളിച്ചകളെക്കുറിച്ച് വിജിലൻസ് അന്വേഷണം നടത്തണം എന്ന് ഞാൻ ആവശ്യപ്പെടുകയാണ്.

ഞാൻ ഒരുകാര്യം മാത്രം സൂചിപ്പിച്ചുകൊണ്ട് അവസാനിപ്പിക്കുകയാണ്. ശ്രീ.

ജെയിംസ് മാത്യു ഇവിടെ മറുപടി പറയണം എന്ന് പറഞ്ഞു. ഇന്ന് രാവിലെ മുതൽ കീഴാറ്റിൽ ആടിയുലഞ്ഞുകൊണ്ട് ഇരിക്കുകയാണ്. സ്വയംകൃതാനർത്ഥം കൊണ്ടും നിങ്ങളുടെ ധർഷ്യം കൊണ്ടും നിങ്ങൾ ഉണ്ടാക്കിയ സംഭവത്തിന് എന്നോട് സൊല്യൂഷൻ പറയാൻ പറയുന്നത് എവിടത്തെ ഏർപ്പാടാണ്. നിങ്ങൾ അവിടെ തീർക്കണമായിരുന്നു. ഞങ്ങൾ ഈ വിഷയം നിയമസഭയിൽ കൊണ്ടുവന്നപ്പോഴും രമ്യമായി പരിഹരിക്കണം എന്നാണ് ഞങ്ങളുടെ നിലപാട്. മന്ത്രിക്ക് മനസ്സിലായല്ലോ; അദ്ദേഹം വളരെ ഭംഗിയായി പറഞ്ഞല്ലോ അന്ന്. നിങ്ങളുടെ നിലപാട് മനസ്സിലായി, ഈ വിഷയം സഭയിൽ കൊണ്ടുവന്നു, ഗൗരവതരമായി നോക്കണം എന്ന് പറഞ്ഞല്ലോ; അതിന്റെ കൂട്ടത്തിൽ അങ്ങ് ചില അഭിപ്രായങ്ങളും പറഞ്ഞു. പക്ഷെ, 2013-ൽ യു.പി.എ. ഗവൺമെന്റ് കൊണ്ടുവന്ന ആ നിയമങ്ങളിലെ നടപടിക്രമങ്ങൾ പാലിക്കണമെന്നാണ് ഞങ്ങൾ പറഞ്ഞത്. ആ നിയമങ്ങളിൽ അലൈൻമെന്റ് കണ്ടുപിടിക്കാൻ വേണ്ടിയുള്ള നടപടിക്രമങ്ങളുണ്ട്, അത് പൂർണ്ണമായി പാലിച്ചുകൊണ്ട്, ആ പ്രദേശത്തിലെ ജനങ്ങളെ പൂർണ്ണമായി വിശ്വാസത്തിൽ എടുത്തുവേണം ആ പദ്ധതി നടപ്പിലാക്കാൻ. ഞങ്ങൾ എരിതീയിലേക്ക് എണ്ണ കോരിയൊഴിച്ചു ഈ പ്രശ്നം വഷളാക്കാൻ വേണ്ടി ഞങ്ങൾ ശ്രമിച്ചിട്ടില്ല. ഒരു ജനകീയ പ്രശ്നം പ്രതിപക്ഷം എന്ന നിലയിൽ നിയമസഭയിൽ കൊണ്ടുവന്നു.

അതുകൊണ്ട് അതിനൊരു പരിഹാരം ഉണ്ടാക്കേണ്ട ഉത്തരവാദിത്വം ഗവൺമെന്റിനാണ്. എല്ലാ വികസന പ്രവർത്തനങ്ങൾക്കും ഗവൺമെന്റുമായി ഞങ്ങൾ സഹകരിച്ചു നിന്നിട്ടുണ്ട്. വികസന പ്രവർത്തനങ്ങളുടെ കാര്യത്തിൽ നെഗറ്റീവ് അജണ്ട യു.ഡി.എഫ്.-ന് ഇല്ല. പക്ഷെ, നിങ്ങൾ ഉണ്ടാക്കിയ കുഴപ്പം, നിങ്ങളുടെ പാർട്ടിക്കാരെ നിയന്ത്രിക്കാൻ കഴിയാതെ നിങ്ങളുടെ ധർഷ്യത്തിന്, നിങ്ങൾ ഉണ്ടാക്കിയ കുഴപ്പത്തിന് നിങ്ങൾ തന്നെ പരിഹാരം കണ്ടുപിടിക്കണം എന്നുമാത്രം പറഞ്ഞുകൊണ്ട് ഞാൻ ഈ ബില്ലിനെ എതിർക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, ധനവിനിയോഗ ബിൽ പാസ്സാക്കുന്നതിന്റെ പ്രാധാന്യം എന്താണെന്നും നേരത്തെ പാസ്സാക്കിയ ധനവിനിയോഗ ബിൽ അനുസരിച്ച് പണം ചെലവഴിക്കാൻ കഴിഞ്ഞിട്ടില്ലെന്നും ഇവിടെ സാമ്പത്തിക പ്രതിസന്ധിയായതുകൊണ്ട് വലിയൊരു വികസന സ്തംഭനത്തിലേക്ക് സംസ്ഥാനം എത്തിയിരിക്കുകയാണെന്നുമുള്ള വാദങ്ങളാണ് പ്രതിപക്ഷത്തുനിന്നും സംസാരിച്ച ശ്രീ. കെ. സി. ജോസഫ് അടക്കമുള്ള അംഗങ്ങൾ ഉന്നയിച്ചത്. അവസാന പ്രവൃത്തി ദിവസത്തെ പ്ലാൻ എക്സ്പെൻഡിചറിന്റെ കണക്ക് ഞാൻ വായിക്കാം. സംസ്ഥാന പ്ലാൻ സ്കീമിൽ 74.9 ശതമാനവും തദ്ദേശ സ്വയംഭരണ സ്ഥാപനങ്ങളുടേത് 74.52 ശതമാനവും

ചെലവായിക്കഴിഞ്ഞു. ശ്രീ. കെ. സി. ജോസഫ് പരഞ്ഞതിൽ ശരിയായിട്ടുള്ള ഒരു വശം, കേന്ദ്രാവിഷ്കൃത പദ്ധതികളുടെ കേന്ദ്ര വിഹിതത്തിന്റെ 58.6 ശതമാനമേ ചെലവായിട്ടുള്ളൂ എന്നതാണ്. അതിന്റെ മുഖ്യകാരണം ബഡ്ജറ്റിൽ വച്ചിരിക്കുന്ന അലോക്കേഷന്റെ എത്ര ശതമാനമാണ് എന്നുള്ളതാണ്. ഈ വർഷം കേന്ദ്ര സർക്കാരിന്റെ ഫിസ്കൽ ഡെഫിസിറ്റ് പിടിച്ചുനിർത്തുന്നതിനുവേണ്ടി സംസ്ഥാനങ്ങൾക്ക് കൈമാറേണ്ട വിഹിതങ്ങളെല്ലാം ഗണ്യമായി വെട്ടിക്കുറച്ചിരിക്കുകയാണ്. അതുകൊണ്ടാണ് ചെലവാക്കാൻ കഴിയാത്തത്. അല്ലെങ്കിൽ അതും ഈ തോതിൽ തന്നെ വരുമായിരുന്നു. ഇനിയുള്ള ദിവസങ്ങളെടുക്കുമ്പോൾ ഈ വർഷത്തെ വാർഷിക പദ്ധതിയുടെ ഏതാണ്ട് 80 ശതമാനം പ്ലാൻ ഫണ്ട് ചെലവാകുമെന്നാണ് പ്രതീക്ഷിക്കുന്നത്. സംസ്ഥാനം വികസന സ്കാൻഡലത്തിലേയ്ക്ക് എത്തിയെന്ന് ശ്രീ. കെ. സി. ജോസഫ് പറയുന്നത് ഏതടിസ്ഥാനത്തിലാണ്. അങ്ങ് അത് ഒരിക്കൽക്കൂടി പരഞ്ഞാൽ ഞാൻ അതിന് മറുപടി പറയാം. അതെന്താണെന്ന് എനിക്ക് മനസ്സിലാകുന്നില്ല. ഇത്രയും പണം ചെലവാക്കിയിട്ട് അതിന്റെ ഔട്ട് കം എന്താണെന്നും ഭൗതിക നേട്ടം കൈവരിച്ചിട്ടുണ്ടോയെന്നുമൊക്കെ വേണമെങ്കിൽ ചോദിക്കാം. പക്ഷെ സംസ്ഥാന നിയമസഭ അംഗീകരിച്ച പ്ലാനിന്റെ ഇത്രയും ശതമാനം ചെലവാക്കിയിട്ടാണ് അടുത്ത



വർഷത്തേയ്ക്കുള്ള ധനവിനിയോഗ ബിൽ വയ്ക്കുന്നത്. ഇനിയുള്ള ദിവസങ്ങളിൽ നിശ്ചയമായും കൂടുതൽ പുതിയ ബില്ലുകൾ വരും. ആ ബില്ലുകളെല്ലാം സ്വീകരിക്കാനാണ് തീരുമാനിച്ചിട്ടുള്ളത്. ഒരുപക്ഷേ മുഴുവൻ തുകയും പണമായി കൊടുക്കുകയില്ല. അങ്ങനെ മുഴുവൻ തുകയും പണമായി നൽകാൻ കഴിയാത്തത് ക്യൂവിൽ വയ്ക്കുകയും ഏപ്രിൽ മാസത്തിൽ നൽകുകയും ചെയ്യും. ശ്രീ. പി. കെ. ബഷീറിന് ഒരു പ്രയാസവും വേണ്ട. ഞാൻ ഈ നിയമസഭയിൽ പറഞ്ഞതിന് വിരുദ്ധമായി അബദ്ധവശാൽ ഒരു ഓർഡർ ഇറങ്ങി. അന്ന് രാത്രി തന്നെ ആ ഓർഡർ പിൻവലിക്കുകയും ചെയ്തു. അതല്ലേ നടന്നത്. ഞാൻ എന്താണ് നിയമസഭയിൽ പറഞ്ഞത്? പണി ആരംഭിച്ചിട്ടുള്ള പ്രോജക്ടുകളുടെ സ്റ്റിൽ ഓവർ അനുവദിക്കും. കഴിഞ്ഞ വർഷം നടന്നതുപോലെ മാരാതെ ക്യൂവിൽ ബില്ലുകൾ വച്ചുകഴിഞ്ഞാൽ ഏപ്രിൽ, മെയ് മാസങ്ങളിലായി അധിക പണം വച്ച് ആ ബില്ലുകൾ പാസ്സാക്കിക്കൊടുക്കും. ഈ വർഷം കൊടുത്തല്ലോ. അധികമായി 500 കോടിയോളം രൂപ ഇങ്ങനെ ക്യൂവിലുള്ള ബില്ലുകൾക്ക് വിതരണം ചെയ്തെന്നാണ് എനിക്ക് തോന്നുന്നത്.

ശ്രീ. പി. കെ. ബഷീർ: സർ, കഴിഞ്ഞ വർഷം സ്റ്റിൽ ഓവർ ആയ വർഷങ്ങൾ

തുടങ്ങാനും ആ വർഷത്തിന്റെ ബില്ലുകൾ ക്യൂവിൽ നിന്നാൽ കൊടുക്കുമെന്നും അന്ന്

പറഞ്ഞിരുന്നു. കഴിഞ്ഞ പ്രാവശ്യം മെയിന്റനൻസ് പ്ലാനിലുണ്ടായിരുന്ന വർക്കുകളൊക്കെ പൂർത്തീകരിച്ചു. അതിന്റെ ബിൽ കൊടുത്തു. പക്ഷെ ആ ഹെഡ്ഡിൽ പണം വന്നിട്ടില്ല. അതിന് നിങ്ങൾ പണം കൊടുത്താൽ മാത്രമേ ഈ മാർച്ച് 31-നകം അത് ചെലവഴിക്കാൻ കഴിയുകയുള്ളൂ. അല്ലെങ്കിൽ പിന്നെയും സ്പിൽ ഓവർ ആയി പോകുകയില്ലേ? അപ്പോൾ 2017-18, 2018-19 എന്നീ രണ്ട് വർഷത്തേക്ക് വരികയില്ലേ. ഇനി ഇത് എന്നാണ് കൊടുക്കുക. നാളെ ഒരു ദിവസമല്ലേയുള്ളൂ.

ഡോ. ടി. എം. തോമസ് ഐസക്: സർ, കേരളത്തിൽ ഇങ്ങനെയുള്ള സാഹചര്യം വരുന്ന ആകെ 20 പഞ്ചായത്തുകൾ മാത്രമെ എന്റെ ദൃഷ്ടിയിൽ വന്നിട്ടുള്ളൂ. അവർക്ക് ഈ വർഷം അനുവദിച്ചിട്ടുള്ള ഫണ്ട് നൂറ് ശതമാനവും ചെലവഴിച്ച് കഴിഞ്ഞിട്ടുള്ളതിന് പ്രായോഗികമായി എങ്ങനെ ചെയ്യാമെന്നുള്ളതിനെക്കുറിച്ച് പരിശോധിക്കാം. അപ് ലോഡ് ചെയ്യണമെങ്കിൽ ചിലപ്പോൾ സോഫ്റ്റ്‌വെയറിൽ മാറ്റം വേണമായിരിക്കും. ശ്രീ. പി. കെ. ബഷീറിന്റെ പ്രായോഗിക അനുഭവംകൊണ്ട് പറയുന്നതായിരിക്കും. അതെങ്ങനെ പരിഹരിക്കാമെന്നുള്ളത് പരിശോധിക്കാം. ആ ബില്ലുകളും ക്യൂവിൽ വയ്ക്കാനാണ് ശ്രമിക്കുന്നത്.

കഴിഞ്ഞ തവണ നിയമസഭയിൽ ഓരോ പഞ്ചായത്തിനും പറഞ്ഞ തുക

പൂർണ്ണമായി വന്നില്ലെന്നും യൂണിയൻ ഫിനാൻസ് കമ്മീഷന്റെ അവസാനത്തെ ഗഡു തന്നിട്ടില്ലെന്നുമുള്ള വാദം ഇവിടെ വരികയുണ്ടായി. അവസാനത്തെ ഗഡു കേന്ദ്രഗവൺമെന്റ് അയച്ചുതന്നു. പക്ഷെ അത് പെർഫോമൻസ് ഗ്രാന്റാണ്. എല്ലാ പഞ്ചായത്തുകൾക്കും അതിന് അവകാശമില്ല. 180-ഓളം പഞ്ചായത്തുകൾക്കും മുനിസിപ്പാലിറ്റികൾക്കും മാത്രമേ പെർഫോമൻസ് ഗ്രാന്റിന് അവകാശമുള്ളൂ. അത് കൈമാറിയിട്ടുണ്ട്. ഈ തുകയും എല്ലാ തദ്ദേശ സ്വയംഭരണ സ്ഥാപനങ്ങൾക്കുമായി തുല്യമായി വീതിച്ചാണ് അനൈക്ഷ്വറിൽ വെച്ചിരുന്നത്. നമുക്ക് കിട്ടേണ്ട പണം പൂർണ്ണമായും വന്നിട്ടില്ലല്ലോ എന്നുള്ളതാണ് ആ പഞ്ചായത്തുകളുടെ തെറ്റിദ്ധാരണ. എന്നാൽ ഇത് കണ്ടീഷണൽ ഗ്രാന്റായതുകൊണ്ട് തുല്യമായി വീതം വയ്ക്കാനും കഴിയില്ല. ഇങ്ങനെയൊരു അപാകത വന്നിട്ടുണ്ടെന്നല്ലാതെ ആ പണം നൽകാതിരിക്കുന്ന അവസ്ഥയൊന്നുമില്ല. നാല് മാസത്തെ സാമൂഹ്യ ക്ഷേമപെൻഷനുകൾ കുടിശ്ശികയുള്ളത് നൽകണമെന്ന് ശ്രീ. രാജു എബ്രഹാം ഉൾപ്പെടെയുള്ള പല മെമ്പർമാരും ആവശ്യപ്പെടുകയുണ്ടായി. കർഷക പെൻഷൻ അടക്കമുള്ള സാമൂഹ്യ ക്ഷേമ പെൻഷനുകളുടെ നാല് മാസത്തെ കുടിശ്ശിക തീർത്ത് കൊടുക്കുന്നതിനുള്ള ഉത്തരവ് ഇറങ്ങിക്കഴിഞ്ഞിട്ടുണ്ട്. ഏപ്രിൽ ആദ്യം മുതൽ അതിനുള്ള പരിശ്രമം തുടങ്ങും. അടുത്ത രണ്ട് ദിവസത്തേയ്ക്കുള്ള പണമെല്ലാം

എന്തിനാണ് ഇങ്ങനെ ക്യൂവിൽ വയ്ക്കുന്നതെന്ന് ചോദിച്ചാൽ, നമുക്ക് പൂർണ്ണമായി വായ്പയൊക്കെ എടുക്കാൻ കഴിയുന്നതിനുമുമ്പ് വിഷയ വന്നുചേരുകയാണ്. ഇത്തവണ ഖജനാവ് പൂർണ്ണമായും വെടിപ്പാക്കിയിട്ട് അടുത്ത വർഷത്തേയ്ക്ക് കടന്നാൽ പെൻഷൻ കൊടുക്കാൻ പ്രയാസപ്പെടും. ക്ഷേമ പെൻഷനുകൾ കൃത്യമായി നൽകുന്നതിനാണ് കേരള സർക്കാർ മുൻഗണന നൽകുന്നതെന്നുള്ളതിന് ആർക്കും സംശയം വേണ്ട. അതുകൊണ്ട് ഇപ്പോൾത്തന്നെ ഉത്തരവ് ഇറക്കി, ഏപ്രിൽ ആദ്യവാരത്തിൽത്തന്നെ അത് വിതരണം ചെയ്തു തുടങ്ങും.

ശ്രീ. വി. ഡി. സതീശൻ : സർ, ഈ പെൻഷനുകളെ സംബന്ധിച്ച് ഒരു ഉത്തരവ് കണ്ടിരുന്നു. അനർഹരായ ആളുകൾ പെൻഷൻ വാങ്ങുന്നത് ഒഴിവാക്കാൻ വേണ്ടി ഒരു പഠനം നടത്താൻ ഗുലാത്തി ഇൻസ്റ്റിറ്റ്യൂട്ടിനെ ചുമതലപ്പെടുത്തിയതായി കണ്ടു. കേരളത്തിലെ പഞ്ചായത്തുകളിലും മുനിസിപ്പാലിറ്റികളിലും ഇത്രയും വിശദമായൊരു പഠനം നടത്തി അനർഹരായ ആളുകളെ പുറത്ത് കൊണ്ടുവരാനുള്ള modus operandi എങ്ങനെയാണ്? അർഹതയുള്ള ആളുകൾ പുറത്തുപോകാതെ നോക്കേണ്ട; അതെങ്ങനെയാണ് അവരെക്കൊണ്ട് ചെയ്യാൻ കഴിയുന്നത്?

ഡോ. ടി. എം. തോമസ് ഐസക്: സർ, പ്രശ്നം എന്താണെന്ന് നിങ്ങൾ ആദ്യം മനസ്സിലാക്കൂ. സെൻസസ് പഠനമല്ല; സാമ്പിൾ പഠനമാണ് ഉദ്ദേശിക്കുന്നത്.

എട്ടോ പത്തോ പഞ്ചായത്തുകളെ തെരഞ്ഞെടുത്ത് ഇത് വിശകലനം ചെയ്യാൻ കഴിയുന്ന രീതിയിലുള്ള ഒരു ചോദ്യാവലി തയ്യാറാക്കി അത് പഠിച്ച് വയ്ക്കുകയാണ്. എന്നിട്ട് അതിൽ അബദ്ധമൊന്നുമില്ലെന്ന് നമ്മൾ മനസ്സിലാക്കുന്നു. രണ്ടാമത്തേത്, ഇന്നയിന്ന ക്രൈറ്റീരിയ വച്ചുകഴിഞ്ഞാൽ എത്ര പേർക്ക് നഷ്ടപ്പെടുമെന്നുള്ളത് പരിശോധിക്കാം. ഉഭയകക്ഷി ചർച്ച നടത്തി അതെങ്ങനെ വേണമെന്ന് തീരുമാനിക്കാം. ആ തീരുമാനമെടുക്കുന്നതിനാണ് ഈ പഠനം നടത്തുന്നത്. preconceived idea വച്ച് ഇന്നത് ചെയ്യണമെന്ന് വച്ചിട്ടല്ല. ഇപ്പോൾത്തന്നെ പഞ്ചായത്തുകൾ നൽകിയിരിക്കുന്ന നാലഞ്ച് ലക്ഷം ആളുകളുടെ അപേക്ഷകൾ ക്യൂവിലുണ്ട്. ഞാൻ കഴിഞ്ഞ സഭയിൽ പറഞ്ഞതാണ്. അംഗവൈകല്യമുള്ളവരുടെയും അഗതികളുടെയും പെൻഷനുകൾ കാത്തുനിൽക്കാതെ കൊടുക്കാം. മറ്റുള്ളത് ഈ പഠനം കഴിഞ്ഞതിനുശേഷം അതുകൂടി മനസ്സിലാക്കിയിട്ട് തീരുമാനമെടുക്കാനായി വച്ചിരിക്കുകയാണ്.

കർഷകത്തൊഴിലാളികളുടെ ആനുകൂല്യങ്ങളെക്കുറിച്ച് ശ്രീ. റ്റി. വി. രാജേഷ് ചോദിക്കുകയുണ്ടായി. അവരുടെ റിട്ടയർമെന്റ് ബെനഫിറ്റ് 250 കോടി രൂപയോളം ബാധ്യതയുണ്ട്. നാളെ പാസ്സാക്കാൻ പോകുന്ന ധനകാര്യ ബില്ലിൽ ഭൂനികുതിയിലുള്ള വർദ്ധനവ് പൂർണ്ണമായും ഈ വർഷത്തെ കുടിശ്ശിക

തീർക്കുന്നതിനുവേണ്ടി ഉപയോഗിക്കാമെന്ന് പറഞ്ഞിരുന്നു. അടുത്ത വർഷം മുതൽ ക്ഷേമനിധി ബോർഡ് രൂപീകരിച്ചുകഴിഞ്ഞാൽ ക്ഷേമനിധി ബോർഡിനും കർഷകത്തൊഴിലാളി ക്ഷേമനിധി ബോർഡിനും ഇത് വീതം വയ്ക്കും. അതിന്റെ ഫലമായി ഇവർക്ക് നൽകേണ്ട മറ്റാനുകൂല്യങ്ങൾ നൽകുന്നതിന് ഭാവിയിൽ യാതൊരു തടസ്സവും ഉണ്ടാകുകയില്ല. എൽ.ഐ.സി. ഏജൻ്റമാരുടെ ക്ഷേമനിധിയെക്കുറിച്ച് പറഞ്ഞു. എൽ.ഐ.സി. നേരിടുന്ന വെല്ലുവിളികളുടെയും അത് സംരക്ഷിക്കുന്നതിന് വേണ്ടി ജീവനക്കാർ നടത്തിക്കൊണ്ടിരിക്കുന്ന വലിയ പോരാട്ടത്തിൻ്റെയും പശ്ചാത്തലത്തിൽ എൽ.ഐ.സി. ജീവനക്കാർക്കു വേണ്ടിയുള്ള ക്ഷേമനിധി സർക്കാർ ഗൗരവമായി പരിഗണിക്കുന്നതിനുള്ള നടപടി സ്വീകരിക്കും. മലയോര ഹൈവേയും തീരദേശ ഹൈവേയും എവിടെയെന്ന് ശ്രീ. കെ. സി. ജോസഫ് ചോദിച്ചു. ഇപ്പോൾ നിങ്ങളുടെ മണ്ഡലത്തിലാണെങ്കിൽ മലയോര ഹൈവേയുടെ ഒരു റീച്ച് പണിതു കൊണ്ടിരിക്കുന്നുണ്ട്. അങ്ങനെയുള്ളത് ഒഴിച്ച്, ബാക്കിയുള്ളവ എത്രയും പെട്ടെന്ന് സമാന്തരമായിട്ട് റീച്ചുകൾ നൽകാനുള്ള നടപടികളിലേയ്ക്ക് നീങ്ങുകയാണ്. അത് സമർപ്പിച്ചു കഴിഞ്ഞു. ചില സൂപ്പർസിന് അനുവാദവും നൽകി കഴിഞ്ഞു, ടെൻഡറും കൊടുത്തു. തീരദേശത്തെ പ്രശ്നം, തീരദേശത്ത് ചില സ്ഥലങ്ങളിൽ ഇപ്പോൾ 6 മീറ്റർ വീതിയേയുള്ളൂ. 6 മീറ്റർ വീതി 12

മീറ്ററാക്കണമെന്നുവെച്ചാൽ അത് 12 മീറ്ററാക്കാൻ കഴിയാത്ത അവസ്ഥ എന്റെ മണ്ഡലമടക്കമുള്ള സ്ഥലങ്ങളിലുണ്ട്. 8 മീറ്റർ, 12 1/2 മീറ്റർ, 12 മീറ്റർ വേണം എന്നുള്ളതാണ് പൊതുവായ ധാരണ. അതിനാൽ നാലിലൊന്ന് ഭാഗത്ത് 12 മീറ്റർ ഇപ്പോഴുണ്ട്. അടിയന്തരമായി ആ സൂപ്പർ.... ആദ്യം 12 തീർന്നോട്ടെ, അതുകഴിഞ്ഞാൽ ഉടൻ തന്നെ നമുക്ക് മറ്റേത് തുടങ്ങാം. എസ്റ്റിമേറ്റ് തയ്യാറാക്കി വയ്ക്കണമല്ലോ? ആദ്യം അവിടെനിന്ന് തുടങ്ങാം. അതുകഴിഞ്ഞാൽ 8, 12 മീറ്റർ അടക്കമുള്ളത് നമുക്ക് ഒരു ചർച്ച നടത്തി..... ഏതായാലും ഇത്രയും പണം മുടക്കുമ്പോൾ ആരെയും തീരദേശത്തുനിന്ന് ഇളക്കാനൊന്നും പരിപാടിയില്ല. എന്നാൽ മുൻഗണനയെടുത്ത് ആ പ്രദേശം ചെയ്യുന്നതിന് reward ചെയ്യണം. അപ്പോൾ നമുക്ക് ചർച്ച നടത്തി ഒരു തീരുമാനത്തിലേക്ക് പോകാം. താമസമുണ്ടാകില്ല, അടുത്ത മാസം കഴിയുമ്പോൾ ഇതിന്റെ ബോർഡിൽ ഈ സൂപ്പർസ് കൊണ്ടുപോകുന്നതിന് ശ്രമിക്കാം. ചിട്ടി പണം വിഭവ സമാഹരണവുമായിട്ടൊന്നും ബന്ധമില്ല. ചിട്ടിക്ക് ആളെ ചേർക്കാനായി ഏറ്റവും കൂടുതൽ തീരദേശത്തുകൂടി പോകുന്നവരാണല്ലോ അവിടെ പോയിരിക്കുന്നത്. അവരോട് നമ്മൾ ഇതിനുവേണ്ടിയാണെന്ന് പറയുന്നേയുള്ളൂ. അത് വന്നിട്ടേ ഇത് ചെയ്യാൻ പറ്റൂ എന്നൊന്നുമില്ല.

ശ്രീ. പി. കെ. ബഷീർ: സർ, 12 മീറ്ററാണ് പറയുന്നത്. നിലവിൽ 8 മീറ്റർ, 9 മീറ്റർ എന്നിങ്ങനെയാണ്. ഞങ്ങളുടെ നിലമ്പൂർ, ഏറനാട് മണ്ഡലങ്ങളിലൊക്കെ കുറെ പ്രൈവറ്റ് സ്ഥലങ്ങളുണ്ട്. അവിടെയൊരു തെറ്റിദ്ധാരണയുണ്ട്. ഈ സ്ഥലത്തിന്റെ പാക്കേജിൽ 12 മീറ്റർ എടുക്കുമ്പോൾ, ആളുകളുടെ രണ്ടും മൂന്നും മീറ്റർ സ്ഥലമെടുക്കുമ്പോൾ, ഇവർക്ക് നഷ്ടപരിഹാരം കൊടുക്കുമോ; അല്ല ഇവർ സൗജന്യമായി സ്ഥലം തരണമോ എങ്ങനെയാണ് ആ സ്കീം?

ഡോ. ടി. എം. തോമസ് ഐസക്: സർ, സൗജന്യമായിട്ടൊന്നും പ്രതീക്ഷിക്കുന്നില്ല. എങ്കിലും നമ്മൾ ഒരു ശ്രമം നടത്തണം. ഇത്രയും വലിയൊരു പ്രോജക്ട് ചെയ്യുമ്പോൾ, ജനങ്ങളുടെ സഹകരണമൊക്കെ വേണം. നമ്മുടെ നാട്ടിൽ അത്യാവശ്യം ഒരു റോഡ് വരണമെങ്കിൽ, എവിടെയൊക്കെ അതിന് സാധ്യതയുണ്ടോ അതൊക്കെ പ്രയോജനപ്പെടുത്തും. അല്ലാത്തതിന് നമുക്ക് സ്ഥലം ലഭിക്കണമെങ്കിൽ നഷ്ടപരിഹാരം കൊടുക്കേണ്ടിവരും.

ശ്രീ. കെ. സി. ജോസഫ്: സർ, മലയോര ഹൈവേ ശ്രീ. സി. കൃഷ്ണന്റെ ചെറുപ്പഴ മണ്ഡലം മുതൽ വള്ളിത്തോട്ടവരെ 52 കിലോമീറ്ററാണ്. ഒരു പൈസ കോമ്പൻസേഷൻ വാങ്ങാതെയാണ് അവിടത്തെ ജനങ്ങൾ സഹകരിച്ച് സ്ഥലം വിട്ടുകൊടുത്തത്. ഒരാളുടെ വീടുപോയതിന് മാത്രമാണ് മന്ത്രിയോട് സഹായം



ചോദിച്ചത്, അയാൾക്ക് ആകെ മൂന്നര സെന്റേയുണ്ടായിരുന്നുള്ളൂ. അതിന് കോമ്പൻസേഷൻ ചോദിച്ചു. ബാക്കി മുഴുവൻ ആൾക്കാരും സ്ഥലം വിട്ട് കൊടുക്കുകയായിരുന്നു.

ഡോ. ടി. എം. തോമസ് ഐസക്: സർ, മലയാര പ്രദേശത്ത് അതിന് വലിയ സാധ്യതയുണ്ട്. തീരദേശത്ത് സ്ഥിതിവിശേഷം അതല്ല, തീരദേശത്ത് തിങ്ങിപ്പാർക്കുന്നത് മത്സ്യത്തൊഴിലാളികളും മറ്റുമാണ്. അവർക്ക് ഒരു സെന്റും രണ്ട് സെന്റുമൊക്കെയുള്ളൂ. അവിടെ നമുക്ക് വ്യത്യസ്തമായ നിലപാടാണ് എടുക്കേണ്ടത്. തീരദേശത്തെക്കുറിച്ച് പറഞ്ഞപ്പോൾ ഞാൻ അതിനെക്കുറിച്ച് ആലോചിച്ചത്. വളരെ അനുകരണീയമായിട്ടുള്ള മാതൃകാപരമായിട്ടുള്ള ഒരു ഇടപെടലാണ്. നമ്മൾ അതിന്റെ സാധ്യതകളെക്കുറിച്ചുകൂടി പരിശോധിക്കണം.

ADF-നെക്കുറിച്ച് ചില നിർദ്ദേശങ്ങൾ ഡോ. എൻ. ജയരാജ് വയ്ക്കുകയുണ്ടായി. ഈ സഭയിൽ നടന്ന ചർച്ചയുടെ അടിസ്ഥാനത്തിലാണ് എം.എൽ.എ. ഫണ്ടുപോലെ തന്നെ അത് ചെലവഴിക്കട്ടെ എന്നു തീരുമാനമെടുത്ത് നൽകിയത്. ഇപ്പോൾ ഒരു കോടി രൂപയല്ല അതിനേക്കാൾ കൂടുതൽ തുക ജില്ലാതലത്തിൽ തന്നെ പരിശോധിച്ച് തീരുമാനമെടുക്കണമെന്നാണ് അഭിപ്രായമാണെങ്കിൽ നമുക്ക് അതും പരിഗണിക്കാം. കാര്യങ്ങൾ വേഗം നടക്കണമെന്നുമാത്രമല്ല, അത് നടക്കേണ്ട രീതിയിൽ

നടക്കണമെന്നുകൂടി താല്പര്യമുള്ളതുകൊണ്ട് 5 കോടി രൂപയുടെ വർക്കൊക്കെ ജില്ലാതലത്തിൽ തീരുമാനിച്ചുപോകുന്നത് അത്രശരിയാണോ എന്ന് ആലോചിക്കുക. നമുക്ക് കൂട്ടായി ആലോചിച്ചിട്ട് എങ്ങനെ വേണമെന്ന് തീരുമാനിക്കാം. നമ്മുടെ സ്പീക്കർ തന്നെ ഇതിനൊരു യോഗം വിളിക്കുന്നുണ്ട്. നമുക്ക് തുറന്ന മനസ്സോടെ പരിശോധിച്ച് നോക്കി അതിന് വരുത്തേണ്ട മാറ്റങ്ങൾ വരുത്താൻ സർക്കാർ സന്നദ്ധമായിരിക്കും.

ശ്രീ. എൻ. ഷംസുദ്ദീൻ: സർ, ഇപ്രാവശ്യം കൂടി എൽ.ഇ.ഡി. ലൈറ്റുകൾക്ക് പണം വയ്ക്കാമെന്ന് ബഹുമാനപ്പെട്ട മന്ത്രി പറയുകയും ഞങ്ങളൊക്കെ അതുപ്രകാരം അസറ്റ് ഫണ്ടിൽ എൽ.ഇ.ഡി. ലൈറ്റിനുവേണ്ടി പണം വയ്ക്കുകയും ചെയ്തിട്ടുണ്ട്, ഹൈമാസ്റ്റ് ലൈറ്റുകൾക്കുവേണ്ടി. അതിന്റെ വില വിവരങ്ങൾ പ്രൈസിൽ ഇതുവരെ അപ്ലോഡ് ചെയ്തിട്ടില്ല. ഹൈമാസ്റ്റ് ലൈറ്റുമായി ബന്ധപ്പെട്ട്, പ്രൈസിൽ വരാത്തത് സ്വീകരിക്കാതെ എ.എസ്. കിട്ടാത്ത ഒരു പ്രതിസന്ധി എല്ലാ എം.എൽ.എ.മാർക്കുമുണ്ട്. അടിയന്തരമായി ഇടപെട്ടില്ലെങ്കിൽ അത് ഇങ്ങനെ നീണ്ടുപോകും. പാലക്കാട് ജില്ലയിലും മറ്റ് ജില്ലകളിലും ഈ പ്രശ്നമുണ്ട്. ഹൈമാസ്റ്റ് ലൈറ്റിന്റെ വിശദാംശങ്ങൾ പ്രൈസിൽ ഇതുവരെ വന്നിട്ടില്ല. പ്രൈസിൽ വന്നതേ അക്ലൈപ്റ്റ് ചെയ്യൂ എന്നാണ് ഡിപ്പാർട്ടുമെന്റ് പറയുന്നത്. ഈ കാര്യത്തിൽ

ബഹുമാനപ്പെട്ട മന്ത്രി ഇടപെടണം.

ഡോ. ടി. എം. തോമസ് ഐസക്: സർ, അത് ഞാൻ ഓഫ് ആന്റ് ഓൺ ആയിട്ട് പറയുന്നില്ല. അങ്ങനെ അനന്തമായി നീണ്ടുപോകാൻ പാടില്ല. അടുത്ത ദിവസങ്ങളിൽ തന്നെ ബന്ധപ്പെട്ട ഉദ്യോഗസ്ഥരുമായും ഫിനാൻസ് സെക്രട്ടറിയുമായും ചർച്ച ചെയ്തിട്ട് ഇതിന് പരിഹാരം കണ്ടെത്തിയിരിക്കും. കേന്ദ്രാവിഷ്കൃത പദ്ധതികളെക്കുറിച്ച് ശ്രീ. കെ. കൃഷ്ണൻകുട്ടി സാറിന് എപ്പോഴും വലിയ വേവലാതിയുണ്ട്. അത് ന്യായമായിട്ടുള്ള കാര്യം തന്നെയാണ്. അദ്ദേഹം പറഞ്ഞ പ്രധാനപ്പെട്ട കാര്യം വേണ്ടത്ര പ്രോജക്ടുകൾ തയ്യാറാക്കി സമർപ്പിക്കുന്നില്ലെന്നതാണ്. ഫിനാൻസ് ഡിപ്പാർട്ടുമെന്റിൽ ഇവയെല്ലാം പരിഹരിക്കാൻ കഴിയുന്ന രീതിയിൽ ഒരു പ്രോജക്ട് സെൽ രൂപീകരിക്കുന്നതിനുള്ള നടപടി ഞങ്ങൾ സ്വീകരിക്കുന്നു.

കിഫ്ബിയുടെ വർക്കുകൾ സ്പീഡ് അപ്പ് ചെയ്യണമെന്ന് എല്ലാവരും പറഞ്ഞു. നമുക്ക് അതിൽ തർക്കമില്ല. ഇപ്പോൾ എല്ലാ മാസവും ഏതാണ്ട് ആയിരം രണ്ടായിരം കോടി രൂപയുടെ വർക്കുകൾ പൂർണ്ണ അനുമതി നൽകാൻ കഴിയുന്നതിലേക്ക് കാര്യങ്ങൾ നീങ്ങിയിട്ടുണ്ട്. തുടക്കത്തിലുള്ള കാലതാമസം എന്താണെന്നുവെച്ചാൽ പുതിയൊരു സ്കീം എന്ന നിലയിൽ അതിന്റെ രീതികളും

കാര്യങ്ങളും മനസ്സിലാവാത്തതുകൊണ്ട് ചിലർ മുഖം വീർപ്പിച്ചിരിക്കും, താമസം വന്നിട്ടുണ്ട്. എന്നാൽ, ഇപ്പോൾ അത് മാറി കാര്യങ്ങൾ സുഗമമായിട്ട് നീങ്ങിക്കൊണ്ടിരിക്കുകയാണ്. ആകെയൊരു പ്രശ്നം വരുന്നത്, നമ്മുടെ ബഡ്ജറ്റിനെ കലക്കാൻവേണ്ടി നിങ്ങൾ 15 കോടി രൂപയേയുള്ളൂ 25 കോടി രൂപയേയുള്ളൂ എന്നൊക്കെ പറഞ്ഞെങ്കിലും ഇപ്പോൾ ഫൈനലായി എസ്റ്റിമേറ്റ് തയ്യാറാക്കുമ്പോൾ അതിന്റെ ഇരട്ടിയും മൂന്നിരട്ടിയുമൊക്കെയാണ് വരുന്നത്. അങ്ങനെ അനന്തമായിട്ട് കൂടാൻ പറ്റില്ല. ഞാൻ പറഞ്ഞതുപോലെ 60,000 കോടി രൂപയിൽ അധികമൊന്നും ഒരു കാരണവശാലും ഇപ്പോൾ നൽകാൻ ഉദ്ദേശിക്കുന്നില്ല. അതുകൊണ്ട് ഇത് ഇത്രയും പറ്റില്ല എന്നുപറയേണ്ടിവരും. അല്ലെങ്കിൽ നമ്മുടെ കണക്കുകൂട്ടലിനുള്ളിൽ ഇത് നിൽക്കില്ല.

ശ്രീ. എം. ഉമ്മർ: സർ, ആസ്തി വികസനവുമായി ബന്ധപ്പെട്ട ചെറിയൊരു കാര്യമാണ്. ഇപ്പോൾ ആസ്തി വികസന ഫണ്ട് പൊതുവെ വലിയൊരു കോമ്പറ്റീഷനാണ്. അതുകാരണം below 25% 30% എന്നൊക്കെ പറഞ്ഞു തരുമ്പോൾ 5 കോടി രൂപ തന്നാലും യഥാർത്ഥത്തിൽ നാലുകോടി രൂപയുടെ വർക്കുപോലും നടക്കുന്നില്ല. അങ്ങനെ കുറവു വരുന്നതായ എമൗണ്ടിലേയ്ക്ക്..... ഇപ്പോൾ നാലുകോടി രൂപയുടെ വർക്കേയുള്ളൂവെങ്കിൽ ബാക്കിയുള്ള ഒരു കോടി

രൂപയ്ക്ക് അതാത് എം.എൽ.എ.മാർക്ക് വർക്ക് കൊടുക്കുന്നതിനെ സംബന്ധിച്ച് ആലോചിക്കാൻ സാധിക്കുമോ?

ഡോ. ടി. എം. തോമസ് ഐസക്: സർ, ബഹുമാനപ്പെട്ട പ്രതിപക്ഷനേതാവ് ഇതിനെക്കുറിച്ച് ഒരു കത്ത് നൽകിയിരുന്നു. ഞങ്ങൾ ഗൗരവമായിട്ട് ആ കത്ത് എടുത്തിരിക്കുകയാണ്. അങ്ങ് പറഞ്ഞ നിർദ്ദേശം, എനിക്ക് വ്യക്തിപരമായി സ്വീകാര്യമാണ്. ഈ മാർച്ചിന്റെ തിരക്ക് കഴിഞ്ഞിട്ട്, ഉദ്യോഗസ്ഥതലത്തിൽ ഇത് ചർച്ച ചെയ്തിട്ട് തീരുമാനമെടുക്കാം. ഞാൻ വിചാരിച്ചത്, ശ്രീ. വി. ഡി. സതീശൻ സംസാരിക്കാൻ പോകുന്നത്, എങ്ങനെയാണ് കോൺഗ്രസ്സ് നയം ബി.ജെ.പി.യിൽ നിന്ന് വ്യത്യസ്തമായിരിക്കുന്നത് എന്നത് സ്ഥാപിക്കും എന്നാണ്. എ.ഐ.സി.സി.യുടെ യോഗത്തിൽ അദ്ദേഹത്തിന്റെ പ്രസംഗമൊക്കെ ഞാൻ കേട്ടിട്ടുണ്ട്. ഇനി ഒരുപ്രാവശ്യം കൂടി ഞാൻ ചോദ്യങ്ങൾ ചോദിക്കാം. മറുപടി അങ്ങ് പറഞ്ഞാൽ മതി.

ഫിലോസഫി എന്ന് മാറ്റം, വ്യത്യസ്തം എന്നുപറഞ്ഞിട്ടൊന്നും കാര്യമില്ല. പ്രായോഗികമായിട്ടുള്ള കർമ്മപരിപാടിയിൽ .... ബി.ജെ.പി.യുടെ ഫിലോസഫി അങ്ങനെയാണ്, നമ്മുടെ ഫിലോസഫി ഇങ്ങനെയാണ് അതൊന്നുമല്ല. As an economic programme. കോൺഗ്രസ്സിന്റെ ഫിലോസഫി ബി.ജെ.പി.യുടെ ഫിലോസഫി ആണെന്നൊന്നുമല്ല ഞങ്ങളുടെ വാദം. സാമ്പത്തിക

കർമ്മപരിപാടിയിൽ എന്ത് വ്യത്യാസം? ആഗോളവൽക്കരണ പരിഷ്കാരങ്ങളുടെ തുടക്കം ഇറക്കുമതിയുടെ ഉദാരവൽക്കരണമാണ്. നിങ്ങളാണ് അത് തുടങ്ങിവെച്ചതും ആസിയാൻ കരാർ അടക്കമുള്ള കരാർ കൊണ്ടുവന്നതും. ആ കരാർ കൊണ്ടുവന്നപ്പോൾ ഇൻഡ്യയ്ക്ക് മൊത്തത്തിൽ നേട്ടമുണ്ടാകുമെന്നാണ് പറഞ്ഞത് എന്നാൽ കേരളത്തിന് വലിയ നഷ്ടമായിരിക്കും. അതുകൊണ്ട് കേരളത്തിന് നഷ്ടപരിഹാരം, ഇങ്ങനെയുള്ള റീജിയന്റ് കൊടുക്കണം എന്നുപേലും ചിന്തിച്ചിട്ടില്ല. അങ്ങനെ ചിന്തിക്കാൻ പറ്റാത്ത രീതിയിലാണ് അക്കാര്യം പോയിട്ടുള്ളത്. അതും ബി.ജെ.പിയുടെ നിലപാടും തമ്മിൽ എന്ത് വ്യത്യാസം ? ഇറക്കുമതി ഉദാരവൽക്കരിച്ചുകഴിഞ്ഞാൽ ഇറക്കുമതി കുത്തനെ കൂടും. ഒരു കാരണവശാലും കയറ്റുമതി അത്രയും വേഗത്തിൽ കൂടുകയില്ല. നമ്മുടെ ട്രേഡ് ഡെഫിസിറ്റ് കൂടും. ഫോറിൻ എക്സ്ചേഞ്ച് എക്സ്ഹോസ്റ്റ് ചെയ്യും. വിദേശ വിനിമയം കഴപ്പത്തിലേയ്ക്ക് പോകും. അതുകൊണ്ട് റിഫോമിന്റെ രണ്ടാമത്തെ ഭാഗമെന്നു പറയുന്നത് നമ്മുടെ രൂപയുടെ മൂല്യം ഇടിക്കണം എന്നതാണ്. നിങ്ങളുടെ ഭരണകാലത്ത് ഡോളറിന് 18 രൂപയാണ് ഉണ്ടായിരുന്നത്. നിങ്ങൾ തുടങ്ങിയതുതന്നെ ഡീവാല്യൂവേഷൻ വെച്ചിട്ടാണ്. പിന്നെ ഡീവാല്യൂവേഷന്റെ ആവശ്യമില്ല, അത് സ്വന്തമായി വിട്ടു.

നിങ്ങൾ 60 രൂപയിൽ എത്തിച്ചിട്ടല്ലേ നിർത്തിയത്; നേരത്തെ 18 രൂപ കൊടുത്താൽ വാങ്ങാൻ കഴിഞ്ഞിരുന്ന സാധനം ഇന്ന് വാങ്ങണമെങ്കിൽ 65 രൂപ കൊടുക്കണം. അതുകൊണ്ട് നിങ്ങൾ കുറച്ച് വാങ്ങും, അങ്ങനെ ഇറക്കുമതി കുറയ്ക്കും. ഇറക്കുമതിയെ നിയന്ത്രിക്കില്ല, ഇങ്ങനെയാണ് കുറയ്ക്കുന്നത്. ഇക്കാര്യത്തിൽ ബി.ജെ.പി.-യുടെ നിലപാടും നിങ്ങളുടെ നിലപാടും തമ്മിൽ എന്തെങ്കിലും വ്യത്യാസമുണ്ടോ; മൂന്ന്, എന്നിട്ടും ട്രേഡ് ഡെഫിസിറ്റ് കൂടിക്കൂടി വരികയായിരുന്നു. അപ്പോൾ നിങ്ങൾ കണ്ട പരിഹാരവും ബി.ജെ.പി.യുടെ പരിഹാരവും തമ്മിൽ എന്തെങ്കിലും വ്യത്യാസമുണ്ടോ; ഈ ഗ്യാപ്പ് ഫിൽ ചെയ്യുന്നതിനുവേണ്ടി ഫോറിൻ ക്യാപിറ്റൽ വരണം. ഇതാണ് രണ്ടുപേരും കണ്ടത്. അത് വ്യവസായത്തിൽ നിക്ഷേപിക്കാനുള്ള എഫ്.ഡി.എ ആകണമെന്നില്ല മറിച്ച് പോർട്ട്ഫോളിയോ ക്യാപിറ്റലായാലും വരണം. അവരെ അലോസരപ്പെടുത്തുന്ന ഒരു കാര്യം പോലും വരരുത്. ചെറിയൊരു ട്രാൻസാക്ഷൻ ടാക്സ് സെക്യൂരിറ്റിസിനുമേൽ ചുമത്തിയത്, തുടർന്ന് ബോംബെ സ്റ്റോക്ക് എക്സ്ചേഞ്ച് പണിമുടക്കിയപ്പോൾ ശ്രീ. പി. ചിദംബരം പിറ്റേദിവസം ഹൈസ്കൂൾ എടുത്ത് ബോംബെയിൽ പോയി സമസ്താപരാധവും പറഞ്ഞ്

അത് പിൻവലിച്ചില്ലേ; ബ്ലാക്ക്മണിക്ക് എതിരായിട്ടുള്ള ധവളപത്രം ഇറക്കിയിട്ടും Round Tripping അവസാനിപ്പിക്കുന്നതിനായി മൗറീഷ്യസിലെ കരാർ മാറ്റുന്നതിന് നിങ്ങൾ തയ്യാറായോ; ഫോറിൻ ക്യാപിറ്റൽ വന്നുകൊണ്ടിരുന്നാൽ മാത്രമേ ഈ മോഡൽ നിലനിൽക്കുകയുള്ളൂ. ഫോറിൻ ക്യാപിറ്റൽ കടന്നുവരുന്നതിനുവേണ്ടി, വ്യവസായം ആരംഭിക്കാനല്ല, ഫോറിൻ എക്സ്ചേഞ്ച് ഗ്യാപ്പ് മീറ്റ് ചെയ്യുന്നതിനുവേണ്ടി ബി.ജെ.പി. സ്വീകരിക്കുന്ന നിലപാടും കോൺഗ്രസ്സ് സ്വീകരിക്കുന്ന നിലപാടും തമ്മിൽ എന്തെങ്കിലും വ്യത്യാസമുണ്ടോ; അങ്ങനെ ഫോറിൻ ക്യാപിറ്റൽ വരാൻവേണ്ടി അവർക്ക് അനുയോജ്യമായ രീതിയിൽ നമ്മൾ വാണിജ്യം നടത്തുന്നതും കൃഷി ചെയ്യുന്നതും വ്യവസായം നടത്തുന്നതും ബാങ്ക് ഇൻഷുറൻസ് ഇടപാടുകൾ നടത്തുന്നതും മാറണം, കൂടാതെ നിയമങ്ങളും മാറണം. അതാണ് ഘടനാപരമായ പരിഷ്കാരങ്ങൾ. കറാച്ചി പ്രമേയത്തിന്റെ പാരമ്പര്യമുണ്ടായിട്ടും പഞ്ചവൽസര പദ്ധതിയിൽ നിന്നും land reforms എന്നുള്ള അധ്യായം എടുത്തുമാറ്റിയത് നിങ്ങളല്ലേ? ഇന്നിവിടെ ശ്രീ. രാജു എബ്രഹാം ഫെർട്ടിലൈസർ സബ്സിഡി വെട്ടിക്കുറച്ചിതിനെക്കുറിച്ച് ചോദിച്ചല്ലോ; വ്യവസായം,



പൊതുമേഖല എന്നിവയിലൊക്കെ അടിസ്ഥാനപരമായ വ്യത്യാസം എന്താണ്; നിങ്ങളുടെ ഭരണകാലത്തെ ചൗധരി കമ്മിറ്റി റിപ്പോർട്ട് മലയാളികൾക്ക് മുഴുവൻ അറിയാമല്ലോ; നഷ്ടത്തിലോടുന്ന വ്യവസായ സ്ഥാപനം വിൽക്കണം കാരണം നഷ്ടം സഹിക്കാൻ പറ്റുകയില്ല, ലാഭത്തിലുള്ള പൊതുമേഖലാ സ്ഥാപനം വിൽക്കണം കാരണം അതിന് നല്ല വില കിട്ടും. ഇതായിരുന്നില്ലേ ചൗധരി പറഞ്ഞത്; ശക്തമായ എതിർപ്പുകാരണം നിങ്ങൾക്കത് ചെയ്യാൻ സാധിച്ചില്ല. ചെയ്തതെല്ലാം വലിയ അഴിമതിയും ബഹുഭവമൊക്കെയായി. അടുത്ത് ബി.ജെ.പി. അധികാരത്തിൽ വന്നു. അവർക്കും അത് അത്രയെളുപ്പത്തിൽ ചെയ്യാൻ കഴിഞ്ഞില്ല. കക്ഷി-രാഷ്ട്രീയ ഭേദമന്യേ പൊതുമേഖലാ സ്ഥാപനങ്ങളിലെ തൊഴിലാളികൾ മുഴുവൻ പേരും എതിർക്കുന്നു. നയപരമായ വ്യത്യാസം എന്ത്; ബാങ്കിംഗ്, നിങ്ങൾ കൊണ്ടുവന്ന നരസിംഹം കമ്മിറ്റി റിപ്പോർട്ടിന്റെ അടിസ്ഥാനത്തിലല്ലേ ഇന്നും ബി.ജെ.പി. അടക്കമുള്ളവർ ബാങ്കിംഗ് റിഫോംസ് നടപ്പാക്കിക്കൊണ്ടിരിക്കുന്നത്; ബാങ്കിംഗ് ക്രെസിസ് സമയത്ത് എടുത്ത ഇൻഫ്രാസ്ട്രക്ചർ വായ്പ മുഴുവനും യു.പി.എ.-2 കാലത്ത് എടുത്തിട്ടുള്ളതല്ലേ; ഇവരും എടുത്തിട്ടുണ്ട്. ഒന്നും രണ്ടും വർഷത്തേക്ക്

ഷോർട്ട് ടേം ഡെപ്പോസിറ്റ് എടുക്കുന്ന ബാങ്ക്, ആദ്യം തന്നെ ദീർഘകാല വായ്പ കൊടുക്കുന്ന ഐ.ഡി.ബി.ഐ. തുടങ്ങിയവയെയൊക്കെ ഇല്ലാതെയാക്കി. എന്നിട്ട് ഇതിന്റെ ചുമതല മുഴുവൻ നമ്മുടെ കൊമേഴ്സ്യൽ ബാങ്കുകളുടെ മേൽ വച്ചുകെട്ടി, അവർ ഇന്ന് ആകെ ക്രൈസിസിലായി. ആരാനോ ഇങ്ങനെ തട്ടിച്ചെടുത്തത് അവരെ ഏൽപ്പിച്ചുകൊടുക്കാനാണ് ബി.ജെ.പി. പറയുന്നത്. അത്രയും നിങ്ങൾ പറഞ്ഞിരുന്നില്ല. ഇൻഷുറൻസിന്റെ കാര്യത്തിൽ, നിങ്ങൾ തയ്യാറാക്കിയ മൽഹോത്ര കമ്മിറ്റി റിപ്പോർട്ടിന്റെ അടിസ്ഥാനത്തിലല്ലേ ഇന്നും ബി.ജെ.പി. ഇൻഷുറൻസ് ചെയ്തുകൊണ്ടിരിക്കുന്നത്; നിങ്ങളല്ലേ ക്യാപിറ്റൽ കൺട്രോൾസ് മാറ്റണമെന്ന ഡിബേറ്റ് തുടങ്ങിവെച്ചത്; ഞാൻ താങ്കളുടെ പ്രസംഗം കേട്ടു. സോഷ്യൽ സെക്ടറിൽ ഞങ്ങൾ വളരെ വ്യത്യസ്തമായി വളരെ ഇൻക്ലൂസീവായിട്ടുള്ളതിന് നിൽക്കുന്നുവെന്ന് പറഞ്ഞു. ശരിയാണ്, യു.പി.എ-1 ൽ തൊഴിലുറപ്പ് നിയമം, റെറ്റ് ടു എഡ്യൂക്കേഷൻ നിയമം, വനാവകാശ നിയമം ഇങ്ങനെയൊരു സീരീസ് വന്നു. യു.പി.എ.-2 എന്താണ്; ആ നിയമമൊക്കെ അവിടെ ഉണ്ടായിരുന്നു. പക്ഷെ പണം ചെലവായത് കേൾക്കണോ; വിദ്യാഭ്യാസം - യു.പി.എ. 1-ൽ 2.2-ൽ നിന്നും 2.5

ആയി കൂടി. 2009-10-ൽ 2.3 ഉം 2010-11-ൽ 2.5 ഉം 2011-12 2.6 ഉം 2012-13-ൽ 2.7 ഉം വർദ്ധനവ് ഉണ്ടായി. ബി.ജെ.പി. വർദ്ധിപ്പിച്ചില്ലെന്നു മാത്രമല്ല കുറച്ചു. സോഷ്യൽ സർവ്വീസസ്, ഒന്നാം യു.പി.എ. യിൽ 1 ശതമാനം ജി.ഡി.പി. യുടെ ഭാഗമായി വരുമായിരുന്നു. അത് 1.6 ആക്കി കൂട്ടി. രണ്ടാം യു.പി.എ. 1.2 ആക്കി. എന്നാൽ ബി.ജെ.പി. കേമന്മാർ 0.6 ആക്കി ചുരുക്കി. പക്ഷെ ഇടയ്ക്കുള്ള രണ്ടാം യു.പി.എ.-യിൽ എന്താണ് സംഭവിച്ചത്; ശ്രീ. പി. ചിദംബരം തന്നെയല്ലേ നിങ്ങളുടെ എക്കണോമിക് പ്രമേയം വച്ചത്; ശ്രീ. പി. ചിദംബരം ഇന്നുവരെ തൊഴിലുറപ്പ് പദ്ധതിയെ പ്രകീർത്തിച്ച് നിങ്ങൾ കേട്ടിട്ടുണ്ടോ; ഈ പറയുന്ന സോഷ്യൽ എക്സ്പെൻഡിച്ചുണ്ടോ അതിൽ കവിഞ്ഞതാണെന്നു വാദിക്കാനായിരുന്നില്ലേ; അടിസ്ഥാനപരമായി ഫിലോസഫിയിലൊക്കെ വ്യത്യാസമുണ്ട്. നാഷണൽ മൂവ്മെന്റിന്റെ കാഴ്ചപ്പാടൊക്കെയുണ്ട്. പക്ഷെ സാമ്പത്തിക കർമ്മ പരിപാടിയിൽ കോൺഗ്രസ്സിനും ബി.ജെ.പി. യും തമ്മിൽ അടിസ്ഥാനപരമായ വ്യത്യാസം. ഇനി നിങ്ങൾ വന്നാൽ,... നിങ്ങളുടെ സാമ്പത്തിക പ്രമേയം വായിച്ചു. സോഷ്യൽ സെക്ടറിലൊഴികെ ബാക്കിയെന്തെങ്കിലും ഒന്നിൽ

മാറ്റം വരുത്തുമെന്ന് എവിടെയെങ്കിലും പറഞ്ഞിട്ടുണ്ടോ;

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ലോകത്തെമ്പാടും

നടക്കുന്ന സാമ്പത്തിക ഉദാരവൽക്കരണ നടപടികളിൽ നിന്നും തികച്ചും

വ്യത്യസ്തമായ നടപടികളാണ് കേന്ദ്രത്തിൽ യു.പി.എ. ഗവൺമെന്റ് ഭരിച്ചപ്പോൾ

നടപ്പിലാക്കിയതെന്ന് അങ്ങ് മനസ്സിലാക്കണം. യു.പി.എ. ഒന്നും രണ്ടും

കാലഘട്ടങ്ങൾ തമ്മിൽ വ്യത്യാസമില്ല. അക്കങ്ങളിൽ വ്യത്യാസമുണ്ടാകും.

liberalization with a human face- ഇതായിരുന്നു ബാംഗ്ലൂരിലെ എ.ഐ.സി.സി.

സമ്മേളനത്തിൽ പാസ്സാക്കിയ പ്രമേയത്തിലെ പ്രധാനപ്പെട്ട കാര്യം. രാജ്യം

സാമ്പത്തിക വളർച്ച നേടുമ്പോൾ ആ വളർച്ചയുടെ പ്രയോജനം it should be

percolated in to the poorest of the poor ഏറ്റവും പാവപ്പെട്ടവരിലേക്ക്

എത്തിക്കുകയെന്നതായിരുന്നു ഞങ്ങളുടെ ലക്ഷ്യം. ഞങ്ങൾ കൊണ്ടുവന്ന

എം.ജി.എൻ.ആർ.ഇ.ജി.എസ് പദ്ധതി, ലോൺ എഴുതിത്തള്ളിയ പരിപാടി, റൈറ്റ് ടു

എഡ്യൂക്കേഷൻ തുടങ്ങിയ സാമൂഹ്യ ക്ഷേമ ഭദ്രതാ പരിപാടികളിലെല്ലാം രാജ്യം

കൈവരിച്ച വമ്പിച്ച നേട്ടങ്ങൾ സമൂഹത്തിന്റെ എല്ലാതലങ്ങളിലുമുള്ള

ജനങ്ങളിലുമെത്തിക്കുമായിരുന്നു. അത് ബി.ജെ.പി. ചെയ്യുന്നില്ല. അതാണ്

ബി.ജെ.പി.-യും നമ്മളും തമ്മിലുള്ള വ്യത്യാസമെന്ന് അങ്ങ് മറക്കരുത്.

പൊതുമാതൃകയും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ,

liberalization with a human face, സമ്മതിച്ചു. ഒരു കരടിയുടെ മുഖത്ത് ഒരു

മനുഷ്യന്റെ മുഖംമൂടി വെച്ചാൽ എന്തായിരിക്കും സ്ഥിതി; അത് കരടി തന്നെയല്ലേ?

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഡോ. ടി. എം.

തോമസ് ഐസക്കും ശ്രീ. ജി. സുധാകരനും ഇതിലെങ്കിലും യോജിച്ചതിൽ വലിയ

സന്തോഷം.

ഡോ. ടി. എം. തോമസ് ഐസക്: സർ, ഇതൊക്കെ ഉണ്ടായിട്ടും

യഥാർത്ഥത്തിൽ ഇന്ത്യയിൽ സംഭവിച്ചത് എന്താണ്; ഗ്രോത്ത് കൂടി. ഞങ്ങൾ

ഇൻക്ലൂസീവാക്കാൻ നോക്കുന്നു, അങ്ങേയറ്റം താഴത്തുവരെ ആനുകൂല്യം കൊടുക്കാൻ

പറ്റുന്നു എന്നല്ലേ അങ്ങ് പറഞ്ഞത്. നമ്മുടെ മുമ്പിൽ കണക്കുണ്ടല്ലോ. ഫയർ

സെക്ടർ, ഫിനാൻസ്, ഇൻഷുറൻസ്, റിയൽ എസ്റ്റേറ്റ് തുടങ്ങിയ സെക്ടറുകളിലാണ്

വളർച്ചയുടെ 31 ശതമാനം കോൺട്രിബ്യൂട്ട് ചെയ്തിരിക്കുന്നത്. ഹോട്ടൽ, റസ്റ്റോറന്റ്

18 ശതമാനം, അഡ്മിനിസ്ട്രേഷൻ 11 ശതമാനം എന്നുവെച്ചാൽ ജോലി സൃഷ്ടിക്കാത്ത മേഖലകളിലാണ് വളർച്ച ഉണ്ടായിരിക്കുന്നത്. നിങ്ങളുടെ മൊത്തം ഗ്രോത്ത് അന്നുമുതൽ ഇന്നുവരെ തൊഴിലില്ലായ്മ വർദ്ധിക്കുന്നതിലാണ്. കണക്ക് കൃത്യമായിട്ടുണ്ടല്ലോ; നിങ്ങളുടെ പ്രമേയത്തിൽ പിക്റ്ററീവ് ചാൻസലറിൽ നിന്നുള്ള പേപ്പറിനെക്കുറിച്ച് ക്യാട്ട് ചെയ്യുന്നുണ്ട്. ഇത് 2014-ലാണ് തുടങ്ങിയത്. ഈ ലിബറലൈസേഷൻ കാലഘട്ടത്തിൽ, 91 മുതൽ നടന്നതാണ് inequality-യുടെ വർദ്ധന. ഇപ്പറഞ്ഞതൊന്നും താഴത്തേയ്ക്ക് എത്തിയിട്ടില്ല. പ്രഖ്യാപനം ഉണ്ടായി, എത്തിയാൽത്തന്നെ അതിനെ മറികടക്കുന്ന രീതിയിൽ ഭൂമിയും തൊഴിലും നഷ്ടപ്പെടുന്നു. റിബേറ്റ് ഇല്ലാത്തതുകൊണ്ട് എത്ര കർഷക ആത്മഹത്യ കൾ നടക്കുന്നു. ഇതൊക്കെ നിങ്ങളുടെ റിക്കോർഡ് അല്ലേ; അതുകൊണ്ട് ഹ്യൂമൺ ഫെയ്സ് കാണണമെങ്കിൽ.... hunger in India, per capita food production സ്വാതന്ത്ര്യാനന്തര ഇന്ത്യയിൽ കുറഞ്ഞില്ലേ;

ശ്രീ. രമേശ് ചെന്നിത്തല: അങ്ങ് പറഞ്ഞതുതന്നെയാണ് ഞങ്ങൾ നടപ്പാക്കിയത്. Hunger in India-യ്ക്കുവേണ്ടിയാണ് ഭക്ഷ്യഭദ്രതാ നിയമം,

കേരളത്തിൽ വ്യത്യസ്തമാണ്. പി.ഡി.എസ്. കേരളത്തിലേ ഉണ്ടായിരുന്നുള്ളൂ. ഇന്ത്യയിൽ ഒരിടത്തും പി.ഡി.എസ്. ഇല്ലായിരുന്നു. 'പുതിയ ഭക്ഷ്യ ഭദ്രതാ നിയമം' ശ്രീമതി സോണിയാഗാന്ധി മുൻകയെടുത്ത് രണ്ടാം യു.പി.എ. ഗവൺമെന്റിന്റെ കാലത്ത് നടപ്പിലാക്കിയ ഏറ്റവും വലിയ പരിപാടിയായിരുന്നു. ഇന്ത്യയിൽ വിശപ്പുള്ളവർക്ക് മുഴുവൻ ഭക്ഷണം കൊടുക്കുന്ന പരിപാടിയായിരുന്നു. അത്തരത്തിലുള്ള എത്രയോ പദ്ധതികൾ യു.പി.എ. ഗവൺമെന്റ് നടപ്പാക്കി.

ഡോ. ടി. എം. തോമസ് ഐസക്: സർ, ഇതൊക്കെ നടപ്പാക്കിയിട്ടും ഹംഗർ

ഇൻഡെക്സിൽ ഇന്ത്യ മുകളിലേയ്ക്കല്ല 132-ലേയ്ക്ക് താണു. ക്വാളിറ്റി ഓഫ് ലൈഫ് ഇൻഡെക്സിൽ ഇന്ത്യ താണു. ഈ ശ്രമങ്ങൾ താഴെത്തട്ടിലേയ്ക്ക് എത്തിയിട്ടില്ല. ഞങ്ങൾക്ക് നല്ല ആഗ്രഹമുണ്ടായിരുന്നു. ഞങ്ങൾ നല്ല നിയമം പാസ്സാക്കി. നിയമം പാസ്സാക്കി കഴിഞ്ഞിട്ടും outcome എന്താണ്?

ശ്രീ. വി. ഡി. സതീശൻ: സർ, ഇപ്പോൾതന്നെ അങ്ങ് പറഞ്ഞ

കാര്യങ്ങൾക്കെല്ലാം മറുപടി പറയാമായിരുന്നു, പക്ഷേ സ്പീക്കർ അത് അനുവദിക്കില്ല. അങ്ങയെ കൗശലക്കാരനാണെന്ന് ഞാൻ ആവർത്തിച്ച് പറയുന്നില്ല. വളരെ ബുദ്ധിശാലിയായ ഒരു Debater ആയി അങ്ങ് മാറിയിരിക്കുകയാണ്. അതുകൊണ്ട് അങ്ങ് പറഞ്ഞ എല്ലാ കാര്യങ്ങൾക്കും ഈ പറഞ്ഞ ഫിലോസഫിക്കൽ

ഡിഫറൻസല്ലാതെ തന്നെ പോളിസിയിലും ഇംപ്ലിമെന്റേഷനിലുമുള്ള വ്യത്യാസം അങ്ങ് പറഞ്ഞ കാര്യങ്ങൾ എല്ലാം ഞാൻ നോട്ട് ചെയ്തിട്ടുണ്ട്. നാളെ രാവിലെ ഫിനാൻസ് ബില്ലിൽ സംസാരിക്കും. ഒരു രാത്രി മുഴുവൻ എനിക്ക് തന്നതിന് ഞാൻ പ്രത്യേകമായി നന്ദി പറയുന്നു. ഒറ്റ കാര്യം പറയാം. അങ്ങ് വളരെ സിംപിളായി അഞ്ചാറ് കാര്യം പറഞ്ഞു. അതിന് ഒരു ചെറിയ മറുപടി പറയാം. ഫസ്റ്റ് യു.പി.എ.യും സെക്കന്റ് യു.പി.എ.യും തന്നപ്പോൾ അലോക്കേഷൻ കുറഞ്ഞുവെന്ന് അങ്ങ് പറഞ്ഞു. ഫസ്റ്റ് യു.പി.എ. 2004 മുതൽ 2009 വരെ സെക്കന്റ് യു.പി.എ. 2009 മുതൽ 2014 വരെ. 2008-ൽ അല്ലെ ഗ്ലോബൽ റെസഷനണ്ടായത്; ലോകം മുഴുവൻ ആടിയുലഞ്ഞ സമയം അതല്ലേ? ആ ചെറിയ വ്യത്യാസം ഭയങ്കര വ്യത്യാസമാക്കി യു.പി.എ. I-ഉം II-ഉം ആക്കിയത് വളരെ ബുദ്ധിപൂർവ്വം അത് അവതരിപ്പിച്ചതിന് ഞാൻ അഭിനന്ദിക്കുന്നു. ബാക്കി മറുപടി നാളെ പറയാം.

ഡോ. ടി. എം. തോമസ് ഐസക്: സർ, അതിന്റെ ഫലമായിട്ടാണ് നിങ്ങൾ കടുത്ത എഫ്.ആർ.ബി.എം. ആക്ടുകാരാണെങ്കിലും ഇന്ന് ബി.ജെ.പി. ചെയ്യുന്നില്ല. നിങ്ങൾ ആക്ട് മാറ്റി വെച്ച്, മൂന്ന് ശതമാനമുണ്ടായിരുന്ന fiscal deficit അഞ്ചും ആറുമൊക്കെ ആകാൻ അനുവദിച്ചു. ദിവസവും ഫിസ്കൽ കൺസ്യൂയിൻ. നിങ്ങൾ ഈ സാഹചര്യത്തിൽപ്പോലും, ഫിസ്കൽ കൺസ്യൂയിൻ മാറിയിട്ടും ഈ മേഖലയിൽ



സോഷ്യൽ സെക്ടറിൽ വെട്ടിക്കുറച്ചു. അത് ഭയങ്കര വാശിക്ക് ബി.ജെ.പി. തുടർന്നുകൊണ്ടിരിക്കുകയാണ്. ബാക്കി നമുക്ക് നാളെ കാണാം.

ശ്രീ. കെ. സി. ജോസഫ്: സർ, അങ്ങ് ബി.ജെ.പി.-യെയും കോൺഗ്രസ്സിനെയും ഒരേ ബാൻ്റിൽ കെട്ടാൻ ശ്രമിക്കുകയാണ്. അങ്ങ് യാഥാർത്ഥ്യത്തിൽ നിന്നും ഒളിച്ചോടുകയാണ്. ഒന്നും രണ്ടും യു.പി.എ. 72,000 കോടി രൂപ കാർഷികവായ്പ എഴുതിത്തള്ളി. minimum support price for paddy, wheat, sugarcane എന്നിവ പ്രഖ്യാപിച്ചു. ലോകത്തെ ഏറ്റവും വലിയ ദാരുദ്ര്യ നിർമ്മാർജ്ജന പദ്ധതിയായ എം.ജി.എൻ.ആർ.ജി.എസ്.-യും നാഷണൽ റൂറൽ ഹെൽത്ത് മിഷനും നാഷണൽ എഡ്യൂക്കേഷനും സാമൂഹ്യക്ഷേമ പദ്ധതികളായ PMGSY, IAY എന്നിവയെല്ലാം നടപ്പിലാക്കി. ഞങ്ങളെ നിങ്ങൾ കുറ്റപ്പെടുത്തിയല്ലോ? എന്താ നിങ്ങളുടെ മന്ത്രി പറയുന്നത്? ഗ്ലോബൽ സ്റ്റാൻഡേർഡുള്ള വിദ്യാഭ്യാസ നിലവാരം..... ഗ്ലോബലൈസേഷനെ എതിർക്കുന്ന നിങ്ങൾ ഓരോ മേഖലയിലും മാറ്റം വരുത്തുന്നു; നിങ്ങൾ കമ്പ്യൂട്ടർ തല്ലിപ്പൊട്ടിച്ചു. ഇപ്പോൾ കമ്പ്യൂട്ടർ പ്രചാരത്തിലായി. കാലം മാറ്റം എല്ലായിടത്തും മാറ്റങ്ങളുണ്ടാകും അത് മനസ്സിലാക്കണം.

ഡോ. ടി. എം.തോമസ് ഐസക്: അവസാനമായി ഞാൻ ശ്രീ. വി.ഡി.

സതീശൻ ഉന്നയിച്ച അഴിമതി ആരോപണം എന്ന് പറഞ്ഞില്ല, വിജിലൻസ് അന്വേഷണം ആവശ്യപ്പെട്ടു.....

ശ്രീ. രമേശ് ചെന്നിത്തല: സർ, പത്തുവർഷത്തെ യു.പി.എ. ഗവൺമെന്റിൽ ജി.ഡി.പി. ഗ്രോത്ത് 7.8 ശതമാനമായിരുന്നു. 7.3 ശതമാനമാണ് ഇതുവരെയുള്ള ബി.ജെ.പി. ഗവൺമെന്റിന്റെ കാലത്തുണ്ടായത്. ശ്രീ. നരേന്ദ്ര മോദിയുടെ കാലത്ത് അഗ്രിക്കൾച്ചർ പ്രൊഡക്ഷൻ 1.8 ശതമാനമാണ് വർദ്ധിച്ചത്. എന്നാൽ അതിനുമുമ്പുള്ള പത്തുവർഷത്തിൽ അഗ്രിക്കൾച്ചർ ഗ്രോത്ത് 3.7 ശതമാനമായിരുന്നു. യു.പി.എ. ഗവൺമെന്റും ബി.ജെ.പി. ഗവൺമെന്റും തമ്മിൽ വലിയ വ്യത്യാസമുണ്ട്. ജി.ഡി.പി. ഗ്രോത്ത് റേറ്റിന്റെ കാര്യത്തിലും അഗ്രിക്കൾച്ചറൽ ഡെവലപ്മെന്റിന്റെ കാര്യത്തിലെല്ലാം ഉണ്ടായിട്ടുള്ള വമ്പിച്ച വളർച്ചയെ അങ്ങ് camouflage ചെയ്ത് ശരിയായില്ല.

ഡോ. ടി. എം. തോമസ് ഐസക്: സർ, അത് ശ്രീ. നരേന്ദ്രമോദിയുടെ ഒരു മണ്ടത്തരം കൊണ്ട്, സ്പീഡിലോടിക്കൊണ്ടിരുന്ന കാറിന്റെ ടയർ കുത്തിപ്പൊട്ടിച്ചതല്ലേ നോട്ട് നിരോധനമെന്ന് പറയുന്നത്. പക്ഷേ ബഹുമാനപ്പെട്ട പ്രതിപക്ഷ നേതാവേ, റേറ്റ് ഓഫ് ഗ്രോത്ത് കേമം, മൂന്ന് ശതമാനം വച്ച് ചെയ്തുകൊണ്ടിരുന്നത് 1980-കളിൽ അഞ്ചര ശതമാനമായി 1990-കളിൽ ഏഴ്

ശതമാനത്തിന് മുകളിലേയ്ക്ക് പോയി. വളരെ നല്ലത്. പക്ഷേ ഉള്ളിലേയ്ക്ക് കടന്നു കഴിഞ്ഞിട്ടുണ്ടെങ്കിൽ പ്രൊഡക്ടീവ് സെക്ടറുകളുടെ ഓവർ ആൾ ഗ്രോത്ത്, 50 ശതമാനത്തിലേറെ ജോബുണ്ടാക്കാത്ത സെക്ടറുകളിലേക്കാണ്. ഇതു മുഴുവനും നഗരങ്ങളിൽ കേന്ദ്രീകരിച്ചാണ്. റീജിയൺസ് എടുത്താൽ പശ്ചിമ ഇന്ത്യയെ കേന്ദ്രീകരിച്ചുകൊണ്ട്, ബാക്കിയുള്ളവ പുറകോട്ടുപോകും. ഈ രീതിയിൽ അസമത്യാ ഭീതി ജനകമായി വർദ്ധിപ്പിക്കുന്ന വളർച്ചയെയാണ് അങ്ങ് പ്രകീർത്തിച്ച് കേമമെന്നു പറയുന്നത്. അതിന് ഞാൻ ഇല്ല.

ശ്രീ. കെ. എൻ. എ. ഖാദർ: സർ, കമ്പോളാധിഷ്ഠിത സാമ്പത്തികനയം സ്വീകരിക്കാത്ത എത്ര രാജ്യങ്ങൾ ലോകത്തുണ്ട്? 1994 -ൽ ഒപ്പുവച്ച GATT എഗ്രിമെന്റിൽ തന്നെ 116 രാജ്യങ്ങളുണ്ടായിരുന്നു. ചൈനയടക്കം അതിലേയ്ക്ക് വന്നു. കേരള ഗവൺമെന്റ് സ്വീകരിച്ചുകൊണ്ടിരിക്കുന്ന സമീപനം നവലിബറലല്ല എന്ന് പറയാൻ സാധിക്കുമോ; അതിന് യഥാർത്ഥ ഉത്തരവാദി കോൺഗ്രസ് ആണോ? ഇന്ത്യ 1948-ൽ തന്നെ അന്താരാഷ്ട്ര നാണയ നിധിയുണ്ടാകുന്ന സന്ദർഭത്തിലും വേൾഡ് ബാങ്ക് ഉണ്ടാകുന്ന സന്ദർഭത്തിലും ഇറക്കുമതി തീരുവ സംബന്ധിച്ച കരാറിലും അന്ന് മുതലേ ഇന്ത്യ അംഗമാണ്. അതുകൊണ്ട് അതിന്റെ ഉത്തരവാദിത്തം മുഴുവൻ കോൺഗ്രസ് പാർട്ടിക്കും യു.പി.എ.

ഗവൺമെന്റിനമാണെന്ന് കരുതുന്നത് ശരിയാണോ? ഈ നവലിബറൽ സമീപനം സ്വീകരിക്കാത്ത രാജ്യങ്ങൾ വരെ ആ സമീപനത്തിലേയ്ക്ക് മാറിക്കൊണ്ടിരിക്കുകയല്ലേ? ഓരോ പാർട്ടി കോൺഗ്രസിൽ പോലും കണ്ടുകൊണ്ടിരിക്കുന്നത്.

ഡോ. ടി. എം. തോമസ് ഐസക്: സർ, സാമ്രാജ്യത്വത്തിന്റെ ഭാഗമായിരുന്ന ഇന്ത്യയിൽ അതുപറഞ്ഞുകൊണ്ടാണോ ബ്രിട്ടീഷുകാർക്കെതിരായുള്ള സമരം നിർത്തിവെച്ചത്. ഇതൊക്കെ ഒരു ലോക കാഴ്ചപ്പാടിന്റേതാണ്. സോവിയറ്റ് യൂണിയന്റെ തകർച്ചയ്ക്കുശേഷം അത്തരത്തിൽ ഒറ്റയ്ക്ക് പഴയ നിലപാടിൽ തന്നെ നിൽക്കാൻ സാധിക്കാത്ത ലോക സാഹചര്യം വരുന്നുണ്ട്. ആ ലോക സാഹചര്യം വരുമ്പോഴും അതിനുള്ളിൽ നിന്നുകൊണ്ട്, ലാറ്റിൻ അമേരിക്കൻ രാജ്യങ്ങൾ ചെയ്തതുപോലെ, ഇന്ത്യ ഒരു കാലത്ത് രണ്ട് ചേരിയിലും ചേരാതെ നിന്ന് ഒരു നിലപാടെടുത്തപ്പോലെ, ഒരു നിലപാടെടുക്കാനുള്ള എളിയ പരിശ്രമമെങ്കിലും ഉണ്ടായിട്ടുണ്ടോ?

ശ്രീ. രമേശ് ചെന്നിത്തല: അത് അവിടെ നിൽക്കട്ടെ, നമ്മൾ കേരളത്തിലേയ്ക്ക് വന്നാൽ Plan expenditure till March 31 ഇപ്പോൾ എത്രയാണ്. കഴിഞ്ഞ വർഷം അത് 83.85 ശതമാനമായിരുന്നു. ഇപ്പോൾ അത് ഗ്രോസ് വന്നുകഴിഞ്ഞാൽ വെറും

71 ശതമാനം. ഇതിനുള്ള കാരണം അങ്ങ് പറയണം.

ഡോ. ടി. എം. തോമസ് ഐസക്: സർ, അങ്ങയുടെ കണക്കുകൾ ശരിയല്ല.

75 ശതമാനമാണ് ഇന്നലത്തെ പ്ലാൻ എക്സ്പെൻഡിച്ചിർ.

ശ്രീ. രമേശ് ചെന്നിത്തല: കേന്ദ്രത്തിൽ നിന്നുള്ള വരുമാനം

കിട്ടിയിട്ടുണ്ടെന്നാണ് പറഞ്ഞത്.

ഡോ. ടി. എം. തോമസ് ഐസക്: സർ, സ്റ്റേറ്റ് പ്ലാനും എൽ.എസ്.ജി.

പ്ലാനുമാണ് ഞാൻ പറഞ്ഞത്. മറ്റേതിന്റെ കാരണം ഞാൻ പറഞ്ഞല്ലോ?

എന്തെന്നുവെച്ചാൽ, സി.എസ്.എസ്.-ന്റെ അവിടുന്ന് എത്ര തുക കിട്ടിയെന്ന്

അറിഞ്ഞാലല്ലേ ശതമാനം പറയാൻ സാധിക്കുകയുള്ളൂ. അത് എനിക്കറിയില്ല.

അന്വേഷിച്ചാലേ എനിക്ക് പറയാൻ സാധിക്കൂ. ഇവിടെ ഉന്നയിച്ച ഗൗരവമായ

ആരോപണം തിരുത്തിയില്ലെങ്കിൽ എന്തൊക്കെ സംഭവിക്കുമെന്നുള്ള കാര്യങ്ങൾ

പറയുകയുണ്ടായി. ഇവിടെ ബഹുമാനപ്പെട്ട മന്ത്രി വായിച്ചതുതന്നെ എനിക്ക്

പറയാനുള്ളൂ. സർക്കാർ ഉത്തരവ് 86/218/സഹകരണം പ്രകാരം ഇൻഫർമേഷൻ

ടെക്നോളജി വകുപ്പ് സെക്രട്ടറി ചെയർമാനായി സഹകരണ സംഘം രജിസ്ട്രാർ

കൺവീനറായി ഒരു കമ്മിറ്റി രൂപീകരിച്ചു. ഈ കമ്മിറ്റി IFTAS (Indian

Financial Technology and Allied Services) സമർപ്പിച്ച പ്രൊപ്പോസൽ

പരിഗണിക്കുന്നതിനും ആയത് നടപ്പാക്കുന്നതിനും സോഫ്റ്റ്‌വെയറിന്റെ സാങ്കേതികത, സോഫ്റ്റ്‌വെയർ കോസ്റ്റ്, ആവർത്തനച്ചെലവ്, സോഫ്റ്റ്‌വെയർ സ്ഥാപിക്കുന്നതിനാവശ്യമായ സമയപരിധി, നിർബന്ധിതവും വാണിജ്യപരവുമായ നിബന്ധനകൾ എന്നിവ IFTAS-മായി ചർച്ച ചെയ്ത് തീരുമാനം കൈക്കൊള്ളുന്നതിനുമായിരുന്നു ഉത്തരവ്. മേൽപ്പറഞ്ഞ കാര്യങ്ങൾ IFTAS-മായി ചർച്ച ചെയ്തതിനുശേഷം സംസ്ഥാന താൽപ്പര്യം സംരക്ഷിച്ചുമാത്രമേ തുടർനടപടികൾ സ്വീകരിക്കാൻ ഉദ്ദേശിക്കുന്നുള്ളൂ. ഇതുസംബന്ധിച്ച് IFTAS-ന് യാതൊരുവിധ ഉത്തരവുകളോ IFTAS-മായി ചേർന്ന് യാതൊരുവിധ കരാറുകളോ ഉണ്ടാക്കിയിട്ടില്ല. അതാണ് പൊസിഷൻ. അതിനപ്പുറമുണ്ടെങ്കിൽ നാളെ മന്ത്രി വരും. നിങ്ങൾക്ക് ചോദിക്കാം.

ശ്രീ. വി. ഡി. സതീശൻ: സർ, കളക്ടീവ് റെസ്പോൺസിബിലിറ്റി-

യൊക്കെയുണ്ട്. പക്ഷേ അങ്ങ് അത് പറയാതിരിക്കുന്നതായിരുന്നു ഭംഗി. കാരണം അങ്ങേയ്ക്ക് അതിനെക്കുറിച്ചുള്ള ഡീറ്റെയിൽസ് അറിയില്ല. അങ്ങ് അതിന്റെ അറ്റന്റുകയറി പിടിക്കണമെന്ന് ഞാനും ആഗ്രഹിക്കുന്നില്ല. ഇതല്ല അതിന്റെ മറുപടി. ഇത് കഴിഞ്ഞ പ്രാവശ്യം വെറുതെ വായിച്ചതാണ്. അതുകൊണ്ട് മറുപടി നാളെ മിനിസ്റ്റർ പറഞ്ഞാൽ മതി.

ഡോ. ടി. എം. തോമസ് ഐസക്: സർ, ഇപ്പോഴത്തെ പൊസിഷൻ

ഞാൻ പറഞ്ഞതാണ്. ഞാൻ ഒരു കാര്യം പറയാം. IFTAS എന്നുവെച്ചാൽ നോട്ടെണ്ണൽ യന്ത്രം കൊടുക്കുന്ന സ്ഥാപനമൊന്നുമല്ല. ഇങ്ങനെ ഓരോ സെക്ടറിലും പരിഷ്കാരങ്ങൾ നടപ്പാക്കുന്നതിന് അതത് മേഖലകളിൽ കേന്ദ്രസർക്കാരിന്റെ മേൽനോട്ടത്തിൽ കമ്പനികളുണ്ടാക്കിയിട്ടുണ്ട്. എൽ.ഇ.ഡി. ലാമ്പുകൾ, എനർജി സേവിംഗ് ഡിവൈസസ് എന്നിവ സ്ഥാപിക്കുന്നതിനുവേണ്ടി ഗവൺമെന്റ് ഓഫ് ഇന്ത്യയുടെ ഇ.എസ്.എൽ. എന്ന കമ്പനിയെയാണ് ഏൽപ്പിച്ചിരിക്കുന്നത്. ശ്രീ. അനിൽ അക്കര ഇപ്പോൾ എൽ.ഇ.ഡി. ലാമ്പ് കൊടുത്താലും കെ.എസ്.ഇ.ബി. വഴിയാണ്. ആലപ്പുഴയിലും കെ.എസ്.ഇ.ബി. വഴിയാണ് കൊടുക്കുന്നത്. കെ.എസ്.ഇ.ബി. അവരുമായി കരാർ വച്ച് ചെയ്യുന്നു. അവരുണ്ടാക്കുന്ന എൽ.ഇ.ഡി. ലാമ്പ് ക്രോംപുൺ ഗ്രീവ്സിന്റെ സബ്സിഡിയറിക്ക് ടെണ്ടർ വിളിച്ച് കൊടുത്ത് വേറൊരു കമ്പനിയെക്കൊണ്ട് നടപ്പാക്കുകയാണ് ചെയ്യുന്നത്.

ശ്രീ. അനിൽ അക്കര: സർ, ഇ.എസ്.എൽ.-നെക്കുറിച്ച് പറയുകയുണ്ടായി.

ഇ.എസ്.എൽ. ചെയ്യുന്നത് ഗ്ലോബൽ ടെണ്ടർ വിളിച്ച് അതേ പ്രൈസിനാണ് നമുക്ക് തരുന്നത്. അവർ നമ്മുടെ കയ്യിൽ നിന്നും സർവ്വീസ് ചാർജ്

ഇടയാക്കുകയാണ് ചെയ്യുന്നത്. ആദ്യം അവർ 10 ശതമാനം പറഞ്ഞു. ധനകാര്യ വകുപ്പുമന്ത്രിയും ചീഫ് സെക്രട്ടറിയും ഇടപെട്ട് ഒരു ശതമാനം centage ചാർജ്ജിനാണ് അത് നടപ്പിലാക്കുന്നത്. ഇവിടെ അങ്ങനെയല്ല. ഇവിടെ 10 ലക്ഷം രൂപയ്ക്ക് IFTAS വാങ്ങി 5 ലക്ഷം രൂപയാണ് നടപ്പിലാക്കുന്നത്. ആ ഗ്യാപ് ഇവർ എടുക്കുകയാണ് ചെയ്യുന്നത്. നമ്മൾ നേരിട്ട് centage കൊടുക്കുകയാണ് ചെയ്യുന്നത്. അതാണ് ഇത് തമ്മിലുള്ള വ്യത്യാസം.

ഡോ. ടി. എം. തോമസ് ഐസക്: സർ, ഇതൊക്കെ

നെഗോഷ്യബിലാണ്. ഇ.എസ്.എൽ. അങ്ങനെയല്ലേ കേരളത്തിൽ വന്നത്. നമ്മൾ നെഗോഷ്യേറ്റ് ചെയ്തു, ഇത് പറ്റില്ല, centage ഇത്രയാകണം, മെയിന്റനൻസ് ചാർജ്ജ് ഇത്ര വേണം എന്നുപറഞ്ഞു. IFTAS ഇതുപോലെ ആർ.ബി.ഐ.-യുടെ നിയന്ത്രണത്തിലുള്ള ഗവേഷണവും മോഡറൈസേഷനും നടത്തുന്ന സ്ഥാപനമാണ്. ഇത് എളുപ്പത്തിൽ ബാങ്കുകളിൽ കോർ ബാങ്കിംഗ് തയ്യാറാക്കുന്നതിന് സ്ഥാപിച്ചിട്ടുള്ള ഒരു സ്ഥാപനമാണ്. റിസർവ് ബാങ്ക് തന്നെ അർബൻ ബാങ്കുകളിലെ കോർബാങ്കിംഗ് ചെയ്യുന്നതിന് ഒരു മോഡൽ പ്രഖ്യാപിച്ചിട്ടുണ്ട്. അവർ വന്ന് കേരള സർക്കാരിനോട് പറയുന്നു, ഞങ്ങൾ സഹകരണ സ്ഥാപനങ്ങൾക്ക് കോർ ബാങ്കിംഗ് തയ്യാറാക്കാം. ശരി, ചർച്ച



നടക്കുന്നു. ഇതല്ലേയുള്ളത്? പരിശോധിക്കുന്നു.

ശ്രീ. വി. ഡി. സതീശൻ: സർ, അങ്ങ് മനസ്സിലാക്കേണ്ട പോയിന്റ്, ചർച്ച നടക്കുന്നു. അവർക്കിത് പറ്റില്ലെന്ന് പറഞ്ഞിട്ടും അവരുമായി ചർച്ച നടത്തിക്കൊണ്ടിരിക്കുകയാണ്. അതായത്, മന്ത്രി വിളിച്ചുചേർത്ത യോഗത്തിൽ വച്ച് നോൺ ബാങ്കിംഗ് മൊഡ്യൂൾ ഉണ്ടോ എന്ന് ചോദിച്ചപ്പോൾ ഇല്ല എന്ന് ആരോഗ്യമാസം കഴിഞ്ഞപ്പോൾ മറുപടി പറഞ്ഞിട്ടും ചർച്ചയുമായി പോകുകയാണ്. ഇതിന് തയ്യാറായി വന്ന നാട്ടിലുള്ള കമ്പനികളുമായി സഹകരിക്കാതെ, അവരുമായി നെഗോഷ്യേറ്റ് ചെയ്യാതെ, ഒരു ആർ.എഫ്.പി. തയ്യാറാക്കാതെ, എത്ര രൂപ കൊടുക്കണം..., കാരണം ഇത് രണ്ടു ജില്ലകളിൽ ഫെയിലുവരായി. അതൊന്നും പരിഹരിക്കാനുള്ള യാതൊരു നടപടിക്രമങ്ങളും കൂടാതെ അവരുമായി മാത്രമാണ് നെഗോഷിയേഷൻ നടക്കുന്നത്. ഒരു വർഷത്തോളമായി. വേറൊരു കമ്പനിക്കുമില്ല. എന്തുകൊണ്ടാണ് ഒരു ആർ.എഫ്.പി. തയ്യാറാക്കി, എക്സ്പ്രഷൻ ഓഫ് ഇന്ററസ്റ്റ് വിളിച്ച് മറ്റുള്ള ആളുകളുമായി നെഗോഷ്യേറ്റ് ചെയ്യാത്തത്; അപ്പോഴല്ലേ കോംപറ്റിറ്റീവ് ടെണ്ടർ ആകുകയുള്ളൂ. അല്ലാതെ സ്വന്തമായി സൊല്യൂഷൻ ഇല്ലാത്ത ഇവരെക്കൊണ്ട് എന്തിനാണ് ഈ വർക്ക് ചെയ്തിപ്പിക്കുന്നത്?

ഡോ. ടി. എം. തോമസ് ഐസക്: സർ, അതാണ് ഞാൻ പറഞ്ഞത്.

ഇത്തരം മേഖലകളിൽ കാര്യങ്ങൾ എളുപ്പത്തിൽ സുഗമമായി ടെണ്ടറിംഗ് പ്രോസസ്സിലൂടെ പോകാതെ വേഗത്തിൽ നടപ്പാക്കുന്നതിനുവേണ്ടി കേന്ദ്രസർക്കാർ തന്നെ ഇ.എസ്.എൽ. പോലെ തയ്യാറാക്കിയിട്ടുള്ള സ്ഥാപനമാണിത്. നമ്മുടെ നാട്ടിലെ നാല് സഹകരണ സ്ഥാപനങ്ങളെക്കുറിച്ച് പറഞ്ഞു. നിങ്ങൾ വളരെ പുച്ഛിച്ചുതള്ളിയിട്ടുള്ള ഊരാളുങ്കൽ ലേബർ കോൺട്രാക്ട് കോ-ഓപ്പറേറ്റീവ് സൊസൈറ്റിയും ആ നാലെണ്ണത്തിൽ ഒന്നാണ്. ദിനേശ് ബീഡിയുമുണ്ട്. ഈ രീതിയിൽ നിങ്ങൾ എന്തിനാണ് പറയുന്നതെന്ന് മനസ്സിലായിട്ടില്ല. ശ്രീ. വി. ഡി. സതീശൻ പറഞ്ഞതുപോലെയുള്ള കാര്യങ്ങൾ പരിശോധിക്കുന്നതിന് സെക്രട്ടറിമാരുടെ ഒരു കമ്മിറ്റി വച്ചിരിക്കുകയാണ്. അവിടെയാണ് കാര്യങ്ങൾ നിൽക്കുന്നത്. അതിനപ്പുറം എന്തെങ്കിലുമുണ്ടെങ്കിൽ നാളെ മന്ത്രി വരുമ്പോൾ നിശ്ചയമായും മറുപടി പറയും.

ഞാൻ ഒരുപാട് സമയമെടുത്തുകഴിഞ്ഞു. നമുക്ക് ഇത് വേഗം നടപ്പിലാക്കാം, അടുത്തവർഷം ഇതിനെക്കാൾ നല്ലരീതിയിൽ കാര്യങ്ങൾ ചെയ്യാം. ഈ വർഷം ചില പ്രശ്നങ്ങൾ അവിചാരിതമായി വന്നു. അവയെല്ലാം പാഠങ്ങളാണ്. നമ്മൾ ഇതുവരെ തുടർന്നുവന്ന പണം ചെലവാക്കൽ രീതി

എന്നുപറയുന്നത്, **വർഷാവസാനം** നമ്മുടെ കയ്യിൽ പണമില്ലെങ്കിലും ട്രാൻസ്ഫർ ക്രെഡിറ്റ് ചെയ്ത് ചെലവ് കണക്കാപ്പിക്കുന്ന രീതി ഇനി പറ്റുകയില്ല. ഇതൊക്കെ ഒരു പാഠങ്ങളാണ്. അടുത്തവർഷം കൂടുതൽ കാര്യക്ഷമമായി ധനവിനിയോഗം ചെയ്യാൻ കഴിയുമെന്ന് ഉറപ്പുനൽകുകയാണ്. അതിന്റെയടിസ്ഥാനത്തിൽ ഈ ധനവിനിയോഗബിൽ പാസ്സാക്കിത്തരണമെന്ന് സഭയോട് അഭ്യർത്ഥിക്കുന്നു.

മി. ഡെപ്യൂട്ടി സ്പീക്കർ: 2018-ലെ കേരള ധനവിനിയോഗ (2-ാം നമ്പർ) ബിൽ

പരിഗണനയ്ക്കെടുക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ അംഗീകരിച്ചിരിക്കുന്നു. ബിൽ പരിഗണനയ്ക്കെടുക്കുന്നു.

**വകുപ്പിരിച്ചുള്ള പരിഗണന**

**2-ഉം 3-ഉം വകുപ്പുകൾ**

(ഭേദഗതിയില്ല)

മി. ഡെപ്യൂട്ടി സ്പീക്കർ: 2-ഉം 3-ഉം വകുപ്പുകൾ ബില്ലിന്റെ ഭാഗമാക്കണമെന്ന

പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

2-ഉം 3-ഉം വകുപ്പുകൾ ബില്ലിന്റെ ഭാഗമാക്കണമെന്ന പ്രശ്നം സഭ അംഗീകരിച്ചിരിക്കുന്നു.

2-ഉം 3-ഉം വകുപ്പുകൾ ബില്ലിന്റെ ഭാഗമായിരിക്കുന്നു.

പട്ടിക

(ഭേദഗതിയില്ല)

പട്ടിക ബില്ലിന്റെ ഭാഗമാക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പട്ടിക ബില്ലിന്റെ ഭാഗമാക്കണമെന്ന പ്രശ്നം സഭ അംഗീകരിച്ചിരിക്കുന്നു.

പട്ടിക ബില്ലിന്റെ ഭാഗമായിരിക്കുന്നു.

1-ാം വകുപ്പും പീഠികയും പേരും

(ഭേദഗതിയില്ല)

മി. ഡെപ്യൂട്ടി സ്പീക്കർ: 1-ാം വകുപ്പും പീഠികയും പേരും ബില്ലിന്റെ

ഭാഗമാക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

1-ാം വകുപ്പും പീഠികയും പേരും ബില്ലിന്റെ ഭാഗമാക്കണമെന്ന പ്രശ്നം സഭ അംഗീകരിച്ചിരിക്കുന്നു.

1-ാം വകുപ്പും പീഠികയും പേരും ബില്ലിന്റെ ഭാഗമായിരിക്കുന്നു.

മൂന്നാം വായന

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, 2018-ലെ കേരള ധനവിനിയോഗ (2-ാം നമ്പർ) ബിൽ പാസ്സാക്കണമെന്ന പ്രമേയം ഞാൻ അവതരിപ്പിക്കുന്നു.

ഇരുമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി (ശ്രീ. രാമചന്ദ്രൻ കടന്നപ്പള്ളി): സർ, ഞാൻ പ്രമേയത്തെ പിൻതാങ്ങുന്നു.

മി. ഡെപ്യൂട്ടി സ്പീക്കർ: 2018-ലെ കേരള ധനവിനിയോഗ (2-ാം നമ്പർ) ബിൽ പാസ്സാക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി)

അനുകൂലിക്കുന്നവർ:

1. ശ്രീ കെ. വി. അബൂൾ ഖാദർ
2. ശ്രീമതി പി. അയിഷാ പോറ്റി
3. ശ്രീ. കെ. ആൻസലൻ
4. ശ്രീ. ആന്റണി ജോൺ
5. ശ്രീ. പി.വി. അൻവർ
6. ഇ. ടി. ശ്രീ. എ. എം. ആരിഫ്
7. പ്രൊഫ. കെ. യു. അരുണൻ
8. ശ്രീമതി സി. കെ. ആശ
9. ശ്രീ. കെ. ബാബു
10. ശ്രീ. എ. കെ. ബാലൻ
11. ശ്രീമതി ഇ. എസ്. ബിജിമോൾ
12. ശ്രീ. ഇ. ചന്ദ്രശേഖരൻ
13. ശ്രീ. ബി. ഡി. ദേവസ്സി

14. ശ്രീ. എൽദോ എബ്രഹാം
15. ശ്രീ. ജോർജ് എം. തോമസ്
16. ശ്രീമതി ഗീതാ ഗോപി
17. ശ്രീ. സി. കെ. ഹരീന്ദ്രൻ
18. ഡോ. കെ. ടി. ജലീൽ
19. ശ്രീ. ജി. എസ്. ജയലാൽ
20. ശ്രീ. ഇ. പി. ജയരാജൻ
21. ശ്രീ. ജോൺ ഫെർണാണ്ടസ്
22. ശ്രീ. വി. ജോയി
23. ശ്രീ. ഒ. ആർ. കേളു
24. ശ്രീ. സി. കൃഷ്ണൻ
25. ശ്രീ. കെ. കൃഷ്ണൻകുട്ടി
26. ശ്രീ. കെ. കുഞ്ഞിരാമൻ
27. ശ്രീ. കോവൂർ കുഞ്ഞുമോൻ
28. ശ്രീ. വി. കെ. സി. മമ്മത് കോയ
29. ശ്രീ. എം. എം. മണി

30. ശ്രീ. മാത്യു ടി. തോമസ്
31. ശ്രീ. കെ. ജെ. മാക്സി
32. ശ്രീമതി ജെ. മേഴ്സിക്രട്ടി അമ്മ
33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ. പി.
35. ശ്രീ. എം. മുക്തേഷ്
36. ശ്രീ. ഡി. കെ. മുരളി
37. ശ്രീ. മുരളി പെരുന്നെല്ലി
38. ശ്രീ. സി. കെ. നാണ
39. ശ്രീ. എം. നൗഷാദ്
40. ശ്രീ. യു. ആർ. പ്രദീപ്
41. ശ്രീ. കെ. ഡി. പ്രസേനൻ
42. ശ്രീമതി യു. പ്രതിഭ ഹരി
43. ശ്രീ. പുരുഷൻ കടലുണ്ടി
44. ശ്രീ. പി. ടി. എ. റഹീം
45. ശ്രീ. എം. രാജഗോപാലൻ



46. ശ്രീ. കെ. രാജൻ
47. ശ്രീ. എസ്. രാജേന്ദ്രൻ
48. ശ്രീ. ആർ. രാജേഷ്
49. ശ്രീ. റ്റി. വി. രാജേഷ്
50. ശ്രീ. കെ. രാജു
51. ശ്രീ. രാജു എബ്രഹാം
52. ശ്രീ. ആർ. രാമചന്ദ്രൻ
53. ശ്രീ. രാമചന്ദ്രൻ കടന്നപ്പള്ളി
54. ശ്രീ. മുല്ലക്കര രത്നാകരൻ
55. പ്രൊഫ. സി. രവീന്ദ്രനാഥ്
56. ശ്രീ. എസ്. ശർമ്മ
57. ശ്രീ. സി. കെ. ശശീന്ദ്രൻ
58. ശ്രീ. പി.കെ. ശശി
59. ശ്രീ. ഐ. ബി. സതീഷ്
60. ശ്രീ. ബി. സത്യൻ
61. ശ്രീ. എ. എൻ. ഷംസീർ

62. ശ്രീമതി കെ. കെ. ശൈലജ ടീച്ചർ
63. ശ്രീ. ജി. സുധാകരൻ
64. ശ്രീ. വി. ആർ. സുനിൽ കുമാർ
65. ശ്രീ. വി. എസ്. സുനിൽ കുമാർ
66. ശ്രീ. കെ. സുരേഷ് കുറുപ്പ്
67. ശ്രീ. എം. സ്വരാജ്
68. ശ്രീ. ഇ. ടി. ടൈസൺ മാസ്റ്റർ
69. ശ്രീ. പി. തിലോത്തമൻ
70. ഡോ. ടി. എം. തോമസ് ഐസക്
71. ശ്രീ. പി. ഉണ്ണി
72. ശ്രീ. കെ. വി. വിജയദാസ്
73. ശ്രീ. ഇ. കെ. വിജയൻ

പ്രതികൂലിക്കുന്നവർ:

1. ശ്രീ. അബ്ദുൽ ഹമീദ്. പി
2. ശ്രീ. പി. കെ. അബ്ദു റബ്ബ്
3. പ്രൊഫ. ആബിദ് ഹുസൈൻ തങ്ങൾ

4. ശ്രീ. അടൂർ പ്രകാശ്
5. ശ്രീ. മഞ്ഞളാംകുഴി അലി
6. ശ്രീ. അനിൽ അക്കര
7. ശ്രീ. അനൂപ് ജേക്കബ്
8. ശ്രീ. അൻവർ സാദത്ത്
9. ശ്രീ. ഐ. സി. ബാലകൃഷ്ണൻ
10. ശ്രീ. വി. ടി. ബൽറാം
11. ശ്രീ. പി. കെ. ബഷീർ
12. ശ്രീ. വി. കെ. ഇബ്രാഹിം കുഞ്ഞ്
13. ശ്രീ. ടി. വി. ഇബ്രാഹിം
14. ശ്രീ. കെ. സി. ജോസഫ്
15. ശ്രീ. കെ. എൻ.എ. ഖാദർ
16. ഡോ. എം. കെ. മുനീർ
17. ശ്രീ. കെ. മുരളീധരൻ
18. ശ്രീ. എൻ. എ. നെല്ലിക്കുന്ന്
19. ശ്രീ. ഉമ്മൻ ചാണ്ടി

20. ശ്രീ. തിരുവഞ്ചൂർ രാധാകൃഷ്ണൻ
21. ശ്രീ. രമേശ് ചെന്നിത്തല
22. ശ്രീ. റോജി എം. ജോൺ
23. ശ്രീ. കെ. എസ്. ശബരീനാഥൻ
24. ശ്രീ. എൻ. ഷംസുദ്ദീൻ
25. ശ്രീ. വി. ഡി. സതീശൻ
26. ശ്രീ. കെ. എം. ഷാജി
27. ശ്രീ. പി. ടി. തോമസ്
28. ശ്രീ. പി. ഉബൈദുള്ള
29. ശ്രീ. എം. ഉമ്മർ
30. ശ്രീ. എം. വിൻസെന്റ്

നിഷ്പക്ഷത പാലിക്കുന്നവർ: ആരുമില്ല

മി. ഡെപ്യൂട്ടി സ്പീക്കർ:

|                         |             |
|-------------------------|-------------|
| അനുകൂലിക്കുന്നവർ        | - 73        |
| പ്രതികൂലിക്കുന്നവർ      | - 30        |
| നിഷ്പക്ഷത പാലിക്കുന്നവർ | - ആരുമില്ല. |

പ്രമേയം സഭ അംഗീകരിച്ചിരിക്കുന്നു. ബിൽ പാസ്സായിരിക്കുന്നു.

ഓർഡർ...ഓർഡർ... സഭ ഇപ്പോൾ പിരിയുന്നതും നാളെ രാവിലെ 8.30-ന് വീണ്ടും സമ്മേളിക്കുന്നതുമാണ്.

(2018 മാർച്ച് 27-ാം തീയതി ചൊവ്വാഴ്ച രാവിലെ 8.30-ന് വീണ്ടും സമ്മേളിക്കുന്നതിനായി സഭ വൈകുന്നേരം 3.38-ന് പിരിഞ്ഞു.)

\* \* \* \* \*